

UNIVERSAL
LIBRARY

OU_I 184294

UNIVERSAL
LIBRARY

॥ आ ॥

पहिलें महायुद्ध

१९१४-१८

(भाग तिसरा)

लेखक

श्री. कृष्णाजी प्रभाकर खाडिलकर

मुद्रक व प्रकाशक

श्री. यशवंत कृष्ण खाडिलकर

श्रीदत्तात्रय प्रिंटिंग प्रेस, १३ जेणवीवाडी मुंबई नं. ४

(आवृत्ति पहिली)

सन १९४०

किंमत १॥ रुपया

प्रस्तावना

ती. काकासाहेब खाडिलकर यांनी गेल्या महायुद्धाच्या वेळी १९१६-१७ साली महायुद्धाच्या तिसऱ्या वर्षात चित्रमय जगत् मासिकांत महिनेवारीने लिहिलेले लेख ह्या भागांत जसेच्यातसे घेतलेले असून लेख सुबोध व्हावेत म्हणून पूर्वीच्या भागाप्रमाणेच ह्या भागांत प्रसंगोचित नकाशाहि घातला आहे.

ह्या पुढील उरलेले दोन भाग लवकरच प्रसिद्ध होतील.

॥ श्री ॥

पहिलें महायुद्ध

(भाग ३ रा)

महायुद्धाचा तिसऱ्या वर्षाचा ऑगस्ट-सप्टेंबर महिना

जुलै महिन्याप्रमाणें आगस्ट महिनाहि दोस्त सरकाराच्या सरशीचा गेला; इतकेंच नव्हे तर आगस्टच्या शेवटच्या आठवड्यांत रोमानिया दोस्त सरकारांना मिळाल्यामुळें दोस्त सरकारांच्या सैन्यांत सात आठ लाख सैन्याची मोठी भर पडली, व अखेरच्या जयाविषयीची शंका निर्मूल झाली. रोमानिया दोस्त सरकारांना कां व कसा सामील झाला आणि त्यामुळें प्रथम बाल्कन प्रदेशावर व नंतर एकंदर महायुद्धावर कोणचे परिणाम होणारे आहेत याचा विचार करण्यापूर्वी आगस्ट महिन्याच्या पहिल्या तीन आठवड्यांतील महायुद्धाच्या स्थितीचें अवलोकन करणें जरूर आहे. जुलै महिन्याप्रमाणें आगस्ट महिन्यांतहि फ्रान्सची रणभूमि व रशियाची रणभूमि पूर्णपणें जागृत होती; इटलीच्या रणभूमीलाहि चेव आलेला होता व तुर्कस्थान विशेष धडपड करूं लागलें होतें. निद्रित अवस्था काय ती मेसापोटेमियाच्या बाजूला दृष्टीस पडत होती. आगस्टच्या पूर्वी युफ्रेटीस व तैग्रीस नद्यांच्या संगमाजवळ उन्हाळा १२० डिग्रीहून अधिक असल्यामुळें इंग्रजी सेनेला विशेष हालचाल करतां येणें शक्य नव्हतें. तुर्कींनीं चढाई करावी म्हणावें तर तुर्कीच्या-पार्शी त्या बाजूला तितकें बलच नाहीं. लहानसान आरबी टोळ्यांना फूस देऊन त्यांच्याकडून इंग्रजी सेनेची वाटमारी करण्याचा उद्योग तुर्कींनीं केला, पण त्याचा तादृश कांहींच उपयोग झाला नाहीं, हें सांगणें नलगे. लेकव्हर्न व आर्मिनिया प्रांतांत रशियाचें पाऊल पुढें पडलें; तथापि त्या बाजूला विशेष फेरबदल झाला नाहीं असें म्हणण्यास हरकत नाहीं. आगस्ट महिन्यांत तुर्कींनीं जी विशेष हालचाल

दाखविली ती सुवेज कॅनालाच्या बाजूला आगस्टच्या ७-८ तारखेच्या सुमारास वीस पंचवीस हजार तुर्की सैन्य काटिया प्रांतांच्या बाजूने सुवेज कॅनालजवळ पंधरा सतरा मैलांवर येऊन धडकलें व तेथें दोन दिवस इंग्रजी सेनेची व तुर्की फौजेची मोठी लढाई झाली. तुर्कींनीं मोठ्या तोफा व जर्मन गोलंदाज आपल्याबरोबर आणले होते; तरी तुर्कांचा पुढा पराभव होऊन पंचवीस तीस मैल मार्गे हटावें लागलें. ह्या पीछेहाटींत तुर्कींना मोठ्या तोफा परत नेतां आल्या हे खरें, पण तीन चार हजार तुर्की सैन्य इंग्रजांच्या हातीं लागलें व सात आठ हजार सैन्याची खराबी झाली ! तुर्कांचें हें जें मोठें नुकसान झालें त्याचें कारण पिण्याच्या पाण्याचा पुरवठा तुर्कींना करतां आला नाहीं हें होय. हवापाण्याच्या दृष्टीनें सुवेजकॅनालावर हल्ला करण्यास आगस्ट महिना प्रतिकूल होता. अशा प्रतिकूल स्थितींत तुर्कींनीं कां हल्ला केला ? इजिप्तच्या संरक्षणाकडे इंग्रजांचें मन वेधलें जाऊन पश्चिम रणभूमीतले इंग्रजांचे प्रयत्न दिले पडावेत म्हणून, पण या हल्ल्यानें तुर्कांची निर्बल स्थिति तेवढी उघडी जाहली आणि सुवेजचा मार्ग निर्भय ठरला. रूमानिया महायुद्धांत सामील होण्या-पूर्वी सुवेज कॅनालजवळ तुर्कांचा हा पराभव झाला होता; आणि त्यामुळें तुर्कांच्या मनुष्यबलाविषयींच्या अफवा निराधार ठरल्या होत्या हें ध्यानांत ठेवण्याजोगें आहे. आगस्ट महिन्यांत तुर्की रणभूमीत दोस्त सरकारचीच सरशी होती. इटालीच्या रणभूमीकडे पाहिलें तर हीच सरशी दृष्टीस पडल्यावांचून राहात नाहीं. आगस्टच्या दुसऱ्या आठवड्यांत इटालियन सैन्यानें इसांझो नदी कांठच्या आस्ट्रियन फळीवर एकदम मोठा हल्ला चढविला व इसांझो नदी ओलांडून पलीकडचे गारिजिआ शहर इटलीनें घेतलें. गेले आठ दहा महिने गारिजिआ शहराकरितां एकसारख्या झटापटी होत होत्या. व आस्ट्रियानें या ठिकाणाचा बंदोबस्तहि फार चांगला केला होता; पण इटलीनें मोठ्या हिकमतीनें हें ठाणें सर केलें. दोन महिन्यापूर्वीच्या ट्रेंटिनो प्रांतांतील इटालीच्या पीछेहाटीनें इटालियन सेनेस जो कमीपणा आला होता तो गारिजिआ येथील पराक्रमानें धुतला गेला. गारिजिआ येथें इटालीला एवढा मोठा जय मिळाला कीं त्यावेळीं इटलीनें आद्रियाची फळी फोडली, असें सर्वांना वाटलें. पण आगस्टच्या तिसऱ्या चौथ्या आठवड्यांत गारिजिआच्या पूर्वेस इटालीची प्रगति न झाल्यामुळें फळी फुटली नाहीं असें म्हणणें भाग आहे. फळी जरी फुटली नाहीं तरी गारिजिआचा विजय महत्त्वाचा

होय. इटलीला एवढा मोठा विजय यापूर्वी मिळालेला नव्हता. शिवाय हा विजय ट्रेंटिनो प्रांतांतील आस्ट्रियाची स्वारी मार्गे लोटत असतांना इटालीने मिळविलेला आहे. संकट ओढवले असतांनाहि इटलीची सेना पुन्हा वर डोकें काढू शकते हे या विजयाने ठरले. ट्रिस्टी प्रांत आस्ट्रियापासून घेण्याच्या इटलीच्या मनोरथाला पुन्हां नवा वेग प्राप्त झाला. इटली महायुद्धांत सामील होऊन पांच सात महिने झाल्यावर असे वाटू लागले की, हा महायुद्धांत पडला कशाला ? याला ट्रिस्टीप्रांत कसला मिळतो ? ट्रेंटिनो प्रांतांत आस्ट्रिया घुसला त्यावेळीं वाटले की, इटलीची मदत दोस्त सरकारांना न होतां उलट इटलीला मदत करतां करतां इंग्रजांना पुरेवाट होते कीं काय ? पण नाही; स्वतः आणि स्वतःच्या पायावरच इटली सावरला इतकेंच नव्हे तर इसांशोच्या बाजूला वर उसळून आस्ट्रियाला चोप देऊन गारिजिआ शहर घेऊन ट्रिस्टीची आशा धरण्यास इटली लायक आहे असें सर्व जगास इटलीने दाखविले. ट्रिस्टी प्रांत आस्ट्रियापासून हिसकावून घेण्याच्या मार्गाला इटाली लागलेला आहे असें प्रत्यक्ष पाहिल्यावर ट्रॅन्ससिल्व्हानिया प्रांत आस्ट्रियापासून आपणासहि हिसकावून घेतां येईल असें रोमानियाला कां वाटू नये ?

पश्चिम रणभूमींतील रणकथेनेहि आगस्ट महिन्यांत रोमानियाला उत्तेजन दिले. जुलै महिन्यामध्ये इंग्रजांचे पाऊल पुढे पडले खरे, पण आगस्ट महिन्यांत इंग्रजांची गति फारच मंद झाली. जर्मनांनीं इंग्रजांवर बरेच उलट हल्ले केले पण त्यांत जर्मनांना मुळींच यश आले नाही. आगस्ट महिन्यांत इंग्रजांच्या हातून थीप-व्हाल गांव घेववले नाही. तथापि सदर गांवाला पूर्वेकडून वळसा देण्याचा उद्योग सावधगिरीने पण नेटाने इंग्रजांनीं चालविला आहे. पेगोनि गांवहि आगस्ट महिन्यांत फ्रेंच सेनेला घेतां आले नाही तथापि इंग्रजांप्रमाणे फ्रेंचांनींहि आस्ते आस्ते पण जोराने पुढे पाऊल टाकण्याचा क्रम सुरू केला आहे. जुलै आगस्ट या दोन महिन्यांतील इंग्रज-फ्रेंच चढाईकडे पहातां पहिल्या आठवड्यांतील धडकीसरसे इंग्रज व फ्रेंच जे कांहीं तीनचार मैल पुढे सरकले ते जवळ जवळ तेवढेच मैल आगस्टअखेर संभाळून राहिले असें म्हणावे लागते. प्रगति आहे, नाही असें नाही पण फळी फोडण्याचे स्वरूप त्या गतीला नाही. व्हडूनच्यापुढे जर्मन सेनेची जी स्थिति झाली जी स्थिति सोमनदीच्या कांठीं आगस्ट महिन्यांत ती इंग्रजांची व फ्रेंचांची होऊ लागली. इंग्रजांची चढाई स्तंभित झाली,

आणि सोम नदीच्या लढाईला किल्ल्याच्या समोऱ्याच्या लढण्याचें स्वरूप प्राप्त झालें. इंग्रजांची व फ्रेंचांची ही मंदगति रोमानियाला उत्तेजन देणारी कशी होती ? इंग्रजांना व फ्रेंचांना वर्ष दीड वर्षांच्या तयारीनें जर जर्मनांची फळी मोडतां आली नाही तर त्यांच्या पराक्रमावर भिस्त ठेवून रोमानियासारखें तटस्थ राष्ट्र त्यांच्या वतीनें महायुद्धांत सामील कसें झालें ? आगस्ट महिन्यांत इंग्रजांना व फ्रेंचांना जर्मनीची फळी मोडतां आली नाही हें खरें; तथापि जर्मन सेनेशीं सतत लढत राहून जर्मनांचा नाश रोजच्या रोज करण्याची ताकद इंग्रजांनीं व फ्रेंचांनीं या दोन महिन्यांत प्रकट केली आहे, आणि या शक्तींत आणखी कित्येक महिने रतीभरहि कमीपणा येणार नाही अशी स्पष्ट चिन्हें दिसत आहेत. जुलै महिन्यांत व्हर्डूनवर जोरजोगाचे हल्ले जर्मनी करीत होता. पण आगस्ट महिन्यांत ते मंदावले, इतकेंच नव्हे तर जर्मनांचें पाऊल पुढें पडण्याच्या ऐवजीं फ्रेंचांचेंच पाऊल व्हर्डूनच्या सभोवतीं पुढें पडू लागलें ! सहा महिने व्हर्डूनवर हल्ला करून जर्मनांना यश मिळालें नाही, तोफांचे मोर्चावर मोर्चे रचण्याच्या कामांतील जर्मनांचें वर्चस्व व्हर्डूनपुढें नष्ट झालें. १९१५ सालीं रशियावर जर्मनीनें जे जय मिळविले त्याची गुरुकिल्ली त्या वर्चस्वांत ! हें वर्चस्व नष्ट होण्याबरोबर तटस्थ राष्ट्रांत जर्मनीची इज्जत कमी झाली. इज्जत कमी होण्याबरोबर आपला फायदा करून घेण्यास कोणची हरकत आहे, असले विचार रोमानियांत खेळू लागले. हे लाभचे विचार रोमानियाला गुंगवीत असतांना इंग्रजांच्या व फ्रेंचांच्या चढाईमुळें रोमानियाला असें वाटलें कीं, इंग्रज व फ्रेंच जरी जर्मनीची फळी फोडण्यास समर्थ नसले तरी जर्मनीचे मुख्य बल फ्रान्समध्येच अडकवून ठेवण्यास व त्याला रोज रोज उगाळून क्षिजवून टाकण्यास समर्थ आहेत. जर्मन तोफांचें आक्राळविक्राळ स्वरूप व्हर्डूननें सौम्य केलें आणि जर्मन सेनेचा विस्तार इंग्रजांच्या व फ्रेंचांच्या चढाईनें मर्यादित केला. अर्थात जर्मनीचें भय रोमानियाला राहिलें नाही. भय उरलें नाही खरें, पण यश मिळेल अशी खात्री कशी पटली ? व्हर्डून येथील जर्मनीच्या अपयशानें ज्या कार्यांचें बीज पेरलें, अँग्लो-फ्रेंचांच्या चढाईमुळें ज्या कार्यांचे बीजास अंकूर फुटले, इटलीच्या विजयानें ज्या कार्याला पल्लवीत केलें, तें रोमानियाला सामील करून घेण्याचें कार्य रशियाच्या कार्पेथियनवरील स्वारीनें फळास आणलें. जून महिन्यांत रशियानें ऑस्ट्रियावर स्वारी करण्यास प्रारंभ केला. दोन अडीच महिन्यांत सर्व

ब्युकोव्हिनाप्रांत घेऊन रशिया कार्पेथियनवर चढला. आणि ब्युकोव्हिनाच्या उत्तरेकडील स्टॅनला प्रांत काबीज करून त्या बाजूचे कार्पेथियनचे घाटहि रशियाने व्यापिले; इतकेच नव्हे तर उत्तर ग्यालिशियांत कोन्हेल व लॅबर्ग यांनाहि शह देऊन दोनतीन महिन्यांत सात आठ लाख आस्ट्रियन सैन्य रशियाने लोळविले. जर्मनीला फ्रेंचानी व इंग्रजांनी पश्चिम रणभूमीत पूर्णपणे वेधून धरलेले, आणि पूर्व रणभूमीत आस्ट्रियाला रशिया एका मागून एक तडाखे देत असलेला ! अशी स्थिति पाहिल्यावर रोमानियाला स्वतःचा लाभकाल जवळ आला असे वाटल्यास नवल ते कोणचे ! रशियाच्या स्वारीने आस्ट्रियाचे व जर्मनीचे आसन डळमळीत केल्याचा हा चवथा प्रसंग होय. महायुद्धाच्या अगदी प्रारंभी जर्मनी बेल्जममध्ये व फ्रान्समध्ये जोरजोराने घुसत असतां रशियाने पूर्व प्रशियावर जोराची स्वारी केली व सर्व जर्मनीला घाबरवून सोडले. त्यावेळी पूर्व प्रशियाच्या सरहद्दीवरील दलदलीच्या जाळ्यांत रशियाला पकडून सेनापति हिंडेनबुर्ग ह्यांनी रशियाचे संकट टाळले. पुढे यिप्रेसच्या लढाईत जर्मन गुंतले असतांना दक्षिण व पश्चिम पोलंड आक्रमून जर्मनीत घुसण्याचा षाट रशियाने घातला. त्यावेळी कॅलेची हाव सोडून जर्मनीला आपले सैन्य रशियाच्या बाजूला न्हावे लागले. या दुसऱ्या खेपेला सेनापति हिंडेनबुर्ग ह्यांनी रशियाला वासापर्यंत मार्गे हटविले, पण वासाच्या सभोवती रशियाने जर्मनीचे कांही चालू दिले नाही. जर्मनीला वासाजवळ थोपविल्यानंतर १९१५ सालच्या प्रारंभी थंडी कमी झाल्यावर रशियाने पुन्हा उच्चल खाल्ली आणि प्रिझमिसलचा किल्ला घेऊन मार्च-एप्रिल महिन्यांत सर्व ग्यालिशिया व्यापून उत्तर कार्पेथियन ओलांडण्यास सुरवात केली. आस्ट्रो-जर्मनांचे आसन डळमळीत झाल्याचा हा तिसरा प्रसंग होय. त्या वेळी इटली महायुद्धांत सामील झाला. सर्व हंगारी व्यापला जाऊन महायुद्धाची परिसमाप्ति रशियाच्या बाजूने एक-दोन महिन्यांत होणार असे सर्वांना त्यावेळी वाटले; पण जर्मनीला एक गोष्ट अनुकूल ह्यावेळी झाली. रशियाला मदत व्हावी म्हणून अँग्लो-फ्रेंचानी जर्मनीच्या फळीवर बरेच हल्ले केले, आणि त्या हल्ल्यांत जरी यश मिळविले तरी इंग्रजांच्या बाजूला दारुगोळ्याचा पूर्ण तुटवडा आहे असे जर्मनांच्या दृष्टीतचिस् आणले. पाऊल पुढे पडले, पण व्यंग बाहेर आले. या व्यंगाचा फायदा घेऊन पश्चिम रणभूमीतील आपले बरेच सैन्य जर्मनीने पूर्वेकडे

नेलें आणि डुनाजी नदीच्या कांठीं रशियाचा पराभव करून रशियाच्या मोठ्या पीछेहाटीस सुरुवात केली. त्या पीछेहाटीनें गतत्राण न होतां पुन्हां मोठी सेना उभारून शस्त्रास्त्रांनीं ती सज्ज करून आगस्ट महिन्यांत रशियानें आस्ट्रो-जर्मनांचें आसन चवथ्यांदा डळमळीत केलें; व आगस्ट अखेरीस रोमानिया दोस्त सरकारांना सामील झाल्यामुळें हा डळमळणारा डोलारा या चवथ्या खेपेस खालीं पडल्यावांचून राहाणार नाहीं, अशी सर्वांची खात्री झाली आहे. पहिल्या तीन प्रसंगां हा डोलारा स्थिर झाला, याचें कारण दारुगोळ्याच्या दृष्टीनें अँग्लो-फ्रेंच सेना त्यावेळीं कमकुवत होती. पण आतां ती स्थिति राहिलेली नाहीं. खुद्द जर्मनीची सामुग्री व्हर्डुन पुढें खर्च होऊन गेली आहे. तेव्हां सेनेच्या व दारुगोळ्याच्या दृष्टीनें जर्मनांपाशीं विशेषशीं शिष्टक राहिलेली नाहीं. जुलै व आगस्ट या दोन महिन्यांच्या चढाईनें अँग्लो-फ्रेंच जरी मंदगति झाले असले तरी दारुगोळ्याचा तुटवडा त्यांच्या बाजूला बिलकूल नाहीं. जून-जुलै महिन्यापेक्षां आगस्ट महिन्यांत रशिया जरी किंचित् थकलेला दिसला तरी रोमानियाच्या सात आठ लाख सैन्याच्या मदतीनें हंगेरियाची पुरी फजिती उडविण्यास रशिया समर्थ आहे. आगस्ट महिन्यांत रशिया किंचित् थकलेला दिसत होता खरा पण हा थकवा थोडक्याशा मदतीनें दूर होण्यासारखा अल्पस्वल्पच. रोमानियाच्या मदतीची जरूरी त्यावेळीं रशियास वाटत होती. आपल्या मदतीची जरूरी वाटत आहे आणि मदत करण्याबरोबर यश येण्यास कोणचीच हरकत नाहीं अशी संधि पाहून रोमानियानें आगस्टअखेर आस्ट्रियाविरुद्ध युद्ध सुरू केलें व लगेच जर्मनी, टर्की व बल्गेरिया यांनीं हि रोमानियावर तरवार उपसली.

रोमानिया महायुद्धांत सामील झाल्यामुळें दोन्ही पक्षांच्या लष्करी धोरणांत फरक पडलेला आहे. गेले दोन तीन महिने दोस्त सरकारचें धोरण असें होतें कीं पश्चिम रणभूमीत व पूर्व रणभूमीत जर्मनीला एकसारखें चेंचीत रहावयाचें व जर्मनी थकला म्हणजे फळी फोडून आंत शिरून जर्मन सेनाशकटाचा चक्काचूर करावयाचा. पण रोमानिया सामील झाल्यानें ह्या धोरणास एक नवीन वळण लागलें आहे. जर्मनीला दमांत उखडण्याच्या क्रियेस यश मिळण्यास जर्मनीचा तुर्की साम्राज्याशीं असलेला आगगाडीचा संबंध तोडणें जरूर आहे. तुर्कीचें मनुष्यबल व तुर्कांचा दाणापाणी ह्या मदतीवर जर्मनीचा दम वाढण्याचा संभव आहे. नव्या

बलाचा तुर्की शिरा जर बंद झाला तर जर्मनीचा दम लवकर सुटेल. रोमानिया सामील झाल्याने तुर्कीचा व जर्मनांचा संबंध तोडणें हे दोस्त सरकारांच्या लष्करी धोरणाच्या आटोक्यांत आलें आहे आणि सप्टेंबर-ऑक्टोबर किंवा नोव्हेंबर महिन्यांत म्हणजे थंडीचा मोसम सुरू होण्यापूर्वी जर हा संबंध तोडतां आला तर रोमानिया सामील झाल्याचें योग्य फळ मिळाल्यासारखें होईल. बर्फापूर्वी जर हा संबंध तोडतां आला नाही तर सात आठ लाख सैन्याची नवी कुमक मिळूनहि दोस्त सरकारांना योग्य फळ न मिळाल्यामुळे आस्ट्रो-जर्मन व तुर्क उल्लसित होतील, आणि जितक्या लवकर महायुद्धाची परिसमाप्ति होईल, असें आज वाटत आहे तितक्या लवकर ती होणार नाही. ह्या दृष्टीने विचार केला असतां पुढील तीन महिन्यांत तुर्कीचा व जर्मनांचा संबंध तोडणें दोस्त सरकारांना भाग आहे. हा संबंध कसा तुटणार ? हा संबंध तोडायचा म्हणजे बेलग्रेडपासून कान्स्टान्टिनोपलपर्यंत जाणाऱ्या आगगाडीवर कोठें तरी दोस्त सरकारांच्या लष्कराची सत्ता स्थापन करावयाची. बेलग्रेडपासून कान्स्टान्टिनोपलपर्यंत जाणारी आगगाडी तीन प्रांतांत मोडतां येते. पहिला टापू बेलग्रेड, नीश, व सोफिया हा होय. दुसरा सोफिया-फिलिपोपोलिस-अँड्रियानोपल हा होय. आणि तिसरा अँड्रियानोपल-कान्स्टान्टिनोपल हा होय. ह्या तीन टापूंपैकी कोणत्या तरी एका टापूंत दोस्त सरकारच्या लष्करनें आगगाडी गांठली पाहिजे. आगगाडी गांठण्याचें हे काम कसें होणार ? प्रथम आपण पहिल्या टापूचा विचार करूं. बेलग्रेड-नीश व सोफिया ह्या टापूवर कोणत्या कोणत्या राष्ट्राची सेना उतरूं शकते तें पाहूं. बेलग्रेडपासून नीशपर्यंतच्या टापूवर रोमानियाची सेना सर्वांत लवकर जाऊं शकते. असोव्होपासून व्हिडीनपर्यंतचा डान्यूब नदीचा भाग रोमानियन सैन्यानें ओलांडला म्हणजे रोमानियाचें लष्कर सर्बियाच्या हद्दींत एकदम येतें, व तेथून बेलग्रेड-नीशचा आगगाडीचा फाटा ६०-७० मैलच दूर राहातो. हे ६०-७० मैल डोंगराळ आहेत ही गोष्ट खरी, पण तेथें सर्बियन लोकांची वस्ती असल्यामुळे रोमानियाला पुढील मार्ग सुलभ होणारा आहे. डान्यूब नदी ओलांडून रोमानिया जर सर्बियाच्या मुलुखांत ह्या जागीं आला तर सर्व सर्बियामध्यें आस्ट्रियाच्या विरुद्ध बंडें झाल्यावांचून राहणार नाहीत. देशत्याग करतांना सर्बियन लोकांनीं ठिकठिकाणीं पुरून ठेवलेल्या बंदुका व तोफा वर येतील, आणि सर्बियन मुलुख

संभाळता संभाळतां आस्ट्रियन सैन्याला पुरेवाट होईल. बेलग्रेड-नीश ह्या टापूवर रोमानियाची मोहीम सुरू होण्याबरोबर सॅलिनोका येथें बसलेलें अँग्लो-फ्रेंच सैन्य डोरेनच्या मार्गांतें मासिडोनियामध्ये शिरून बर्दाद नदीच्या काठांतें नीशच्या रोखानें उत्तरेस जाऊं लागेल. म्हणजे पहिल्या टापूवर ईशान्येकडून रोमानिया व दक्षिणेकडून अँग्लो-फ्रेंच चाल करणार हें निश्चित होय. ह्या दोन खोऱ्यांना मदत होण्याकरितां दक्षिण आल्बेनियामध्ये इटालियन सैन्य उतरलें असून तें युस्कपच्या रोखानें दक्षिण मासिडोनियांत घुसूं पाहात आहे. ह्या इटालियन सैन्यास मदत व्हावी म्हणून सॅलिनोका येथें उतरलेलें एक लाख सर्बियन सैन्य मोनास्टिरच्या दक्षिण-पश्चिम बाजूवर चाल करून जात आहे. रोमानिया लढाईत सामील होण्याबरोबर आगस्टच्या अखेरीस तिन्ही दिशांनीं बेलग्रेड-नीश टापूवर तिन्ही स्वान्यांस सुरवात झाली आहे. दक्षिण आल्बेनियांत इटालियन सैन्य उतरलें असून समुद्र किनारा वर सोडून तीस मैल आंत हें सैन्य गेलें आहे. आल्बेनियाचा हा प्रांत व युस्कपपर्यंतचा हा मासिडोनियाचा प्रांत इतका डोंगराळ व बिन रस्त्यांचा आहे कीं, त्या बाजूनें होणाऱ्या स्वारीस कोणीहि लष्करी धोरण्याच्या दृष्टीनें फारशी किंमत देणार नाहीं. मग इटली असल्या स्वारींत कां पडला ? स्वतःच्या जिवावर ही स्वारी यशस्वी करण्याकरितां नव्हे, तर सॅलिनोका येथील लाख सर्बियन सैन्य मोनास्टिरच्या दक्षिण पश्चिम टापूंत जर आलें तर त्यास मदत करण्याकरितां होय. रोमानिया महायुद्धांत सामील होण्याच्या सुमारास मोनास्टिरच्या रोखानें सर्बियन सैन्य उत्तरेस जाऊं लागलें. ह्या सैन्यास दक्षिण आल्बेनियाच्या पूर्व सरहद्दीवर जाऊन इटालियन सैन्याशीं संलग्न होतां येऊं नये म्हणून मोनास्टिरच्या दक्षिणेस असलेल्या बल्गेरियन सैन्यानें ग्रीशन हद्दीतील व्हासोवा सरोवराचा टापू आपल्या कबजांत घेतला; आणि व्हासोवाच्या पश्चिमेकडील फ्लोरिना गांव व त्याच्या आसपासच्या टेकड्या येथें लष्करचा बंदोबस्त करून दक्षिण आल्बेनियाच्या पूर्व सरहद्दीकडे जाण्याचा सर्बियाचा मार्ग बंद केला. बल्गेरियाचा लष्करी डांबपेच ह्या ठिकाणीं असा दिसतो कीं, सॅलिनोका येथील सैन्यानें बेलग्रेड-नीश ह्या टापूवर चाल करून जावयाचें असल्यास बर्दाद नदीला धरून नीशपर्यंत तोंडास तोंड देऊन, लढत लढतच उत्तरेस गेलें पाहिजे. बर्दाद नदीच्या दोन्ही बाजूला एकामागून एक डोंगरांच्या रांगा आहेत. डोंगराळ प्रदेशांतील शत्रूचे चार शेंदीडशें मैलपर्यंत तोंडाला तोंड देऊन काबीज करीत जाणें फार सायासाचें आहे. डोरेन येथें सप्टेंबर प्रारंभाला

अँग्लो-फ्रेंच सैन्याने बल्गेरियन सैन्यावर हल्ले करण्यास सुरवात केली आहे. पण त्या हल्ल्यांना निकाराच्या लढाईचे रूप अद्याप आलेले नाही. सर्व्हियन सैन्य व इटालियन सैन्य ह्यांचा मिलाफ न झाल्यास डोरेनच्या बाजूवर अँग्लो-फ्रेंचांचे जोराचे हल्ले होणार नाहीत. आसोव्हो व व्हिडीन ह्या टापूंत डान्यूब नदी ओलांडल्याशिवाय बल्गेरियाला उत्तरेकडून तंबी बसणार नाही आणि बल्गेरियाला उत्तरेकडून तंबी बसल्याशिवाय सालिनोकाच्या बाजूला बल्गेरिया हलका होणार नाही. बल्गेरिया हलका झाल्याशिवाय मोनास्टिर प्रांतांत सर्व्हियाला शिरतां यावयाचे नाही. मोनास्टिर प्रांतांत सर्व्हिया शिरून तेथे इटालियन सैन्याशी संलग्न होऊन अँग्लो-फ्रेंच सैन्याची डावी बगल निर्धास्त झाल्याशिवाय बर्दाद नदीच्या काठाने उत्तरेस तोंडास तोंड देऊन नीशपर्यंत लढत जाणे धोक्याचे होय. आसोव्हो व व्हिडीन ह्या प्रांतांत जर रोमानियाला आस्ट्रो-जर्मनांचा पराभव करतां आला नाही तर डोरेनपासून नीशपर्यंत जरी अँग्लो-फ्रेंच सैन्य बर्दाद नदीच्या काठाने वर गेले तरी लष्करी दृष्टीने विशेषतः उपयोग न होतां सांपळ्यांत अडकून पडण्याचे संकट मात्र अँग्लो-फ्रेंचांवर ओढवण्याचा संभव आहे. रोमानिया पहिल्या धडकीसरशी डान्यूब नदीची फळी कोठे फोडतो ह्यावर सालिनोका येथील अँग्लो-फ्रेंच सैन्याची हालचाल अवलंबून आहे. आगस्टच्या शेवटच्या आठवड्यांत व सप्टेंबर प्रारंभाला आसोव्हो व व्हिडीन ह्या टापूंत आस्ट्रो-जर्मनांचे व रोमानियाचे तुंबळ युद्ध चालू झाले असून तेथील लढायांचा निकाल सप्टेंबरच्या पहिल्या आठवड्यांतहि लागला नाही. ह्या लढायांत जर रोमानियाला जय मिळाला तर उत्तर सर्व्हिया व दक्षिण सर्व्हिया हे दोन टापू सप्टेंबर-आक्टोबर महिन्यांतील मुख्य रणभूमि होऊन बसतील पण आसोव्हो व व्हिडीन या टापूंत रोमानियाला जय न मिळतां बेलग्रेड-नीश हा आगगाडीचा फांटा मोडण्याचा नाद जर रोमानियाला सोडून द्यावा लागला तर सर्व्हियाच्या एवेर्जी बल्गेरियाचा मुख्य सप्टेंबर आक्टोबरमधील प्रधान रणभूमि होईल. बल्गेरियाचा मुख्य प्रधान रणभूमि झाली असतां रोमानियाच्या सैन्याची कशी हालचाल होईल ते आतां आपण पाहू या.

बेलग्रेड-नीश हा फांटा एका बाजूला ठेवला आणि दुसऱ्या भागावर म्हणजे सोफीया फिलिपोपोलीस-आड्रियानोपल या भागावर रोमानिया चाल करून

येत आहे अशी कल्पना केली तर रोमानियाला डान्यूब नदी व्हिडीन व रश्चक यांच्या मध्यावर म्हणजे निकोपोली येथें ओलांडून इस्कर नदीच्या खोऱ्याने सोफियावर चाल करून गेलें पाहिजे, किंवा प्लेव्हनाचा रस्ता धरून फिलिपोपोलीसवर स्वारी केली पाहिजे. डान्यूब नदी ओलांडल्यावर सोफिया व फिलिपोपोलीस या दोन्हीच्या रोखानें रोमानियन सैन्य पुढें सरसावेल हें उघड आहे. पण डान्यूब नदी ओलांडून इस्कर नदीचें खोरे व प्लेव्हनाचा टापू हीं जरी रोमानियानें कब्जांत घेतलीं तरी सोफिया-फिलिपोपोलीस या आगगाडीच्या फाट्यांवर येण्यास बाल्कन पर्वतांचा वाटेंत मोठा अडथळा आहे. म्हणून बेलग्रेड-कॉन्स्टांटिनोपल ही आगगाडी मोडण्याच्या दृष्टीनें व्हिडीन-आसोव्हो या टापूंत आस्ट्रो-जर्मनांचा पराभव करण्यांत जेवढा फायदा आहे तेवढा फायदा व्हिडीन-रश्चक ह्या टापूंत डान्यूब ओलांडण्यांत नाही. तेव्हां रोमानियानें पहिल्या धडकीसरशी व्हिडीन आसोव्हो टापूंत आस्ट्रो-जर्मनांनीं जोरानें लढण्यास सुरवात केली हें यथायोग्यच केलें. निकोपोली येथें बल्गेरियनांचा बराच जमाव असून रोमानियाला दक्षिणेकडून तंत्री देण्याकरितां आस्ट्रियाच्या मदतीनें डान्यूब नदी ओलांडण्याचा बल्गेरियाचा प्रयत्न सुरू आहे. सप्टेंबर महिन्यांत रशियाची चांगली कुमक रोमानियाला मिळेल आणि रशियन सैन्य डान्यूब नदी ओलांडून बल्गेरियावर स्वारी करूं लागेल. ह्या रशियन स्वारीचे मार्ग दोन आहेत. एक रोमानियाच्या मध्यावर येऊन सोफिया फिलिपोपोलीस प्रांतांत घुसणें, आणि दुसरा डान्यूब नदीच्या मुखाजवळील रोमानियाच्या डोब्रुजा प्रांतांत उतरून तेथून रश्चक व व्हानी या टापूंतून बल्गेरियांत शिरून काळ्या समुद्राच्या कांठाकांठानें तुर्कांच्या आड्रियानोपल व कॉन्स्टांटिनोपल प्रांतांत घुसणें हा होय. रोमानिया सामील झाल्यामुळें रोमानियांतून बल्गेरियांत व बल्गारियांतून इस्तंबल प्रांतांत अशारीतीनें काळ्या समुद्रास धरून रशियास तुर्कांवर जंगी स्वारी करण्यास सुलभ झालें आहे. आगस्ट अखेरीस या जंगी स्वारीच्या दृष्टीनें रशियन सैन्य रोमानियांत उतरलें असून दक्षिणेकडे कूच करूं लागलें आहे. या सैन्यास अडथळा करण्याकरितां रश्चक व व्हानी यांच्या दरम्यान रोमानियाची सरहद्द ओलांडून डोब्रुजा प्रांतांत आगस्टअखेरीस बल्गेरियन सैन्य घुसलें आहे. सप्टेंबरच्या प्रारंभाला रोमानियन सेनेनें सरहद्दीपासून थोडक्या अंतरावर बल्गेरियाला थोपवून धरलें असून रशियन सेनेचा लोंढा उत्तरेकडून दक्षिणेकडे वहात आल्यावर रोमानियांत घुसलेल्या

बल्गेरियन सैन्याला पळतां भुई थोडी होईल हें उघड आहे. रशियन सैन्य ज्या प्रमाणें रोमानियाच्या मदतीला जलदीनं येत आहे त्याप्रमाणें आस्ट्रो जर्मन सैन्यहि डान्यूब नदीच्या दक्षिण तीरावर फार त्वरेनें गोळा होऊं लागलें आहे. इंग्लंड, फ्रान्स, इटली व रशिया या चार राष्ट्रांशीं त्यांच्या त्यांच्या सरहद्दीवर जोराची झुंज चालू असतां व कांहीं ठिकाणीं रशियानें आस्ट्रियाची फजिती आरंभिली असतां डान्यूब नदीकडे पाठविण्याला आस्ट्रो-जर्मनांपाशीं शिल्लक सैन्य कोठून आलें ? रोमानिया लढाईत सामील होण्याबरोबर जर्मनीहि घाबरून गेला, आणि गेल्या चार पांच महिन्यांतील लष्करी धोरण जर्मनीनें एकदम सोडून दिलें. गेले सहा महिने पश्चिम रणभूमीत फ्रान्सवर हल्ले करून फ्रेंचांचा मोठा पराजय करण्याचा लोभ जर्मनीनें धरला होता, या फाजील लोभास जर्मनी बळी पडल्यामुळें रशियास चांगलें फावलें, आस्ट्रियाची पीछेहाट झाली, आणि रोमानिया महायुद्धांत सामील होऊन बाल्कन प्रदेशांत फटफजिती होण्याची वेळ आली. फ्रान्सच्या छातीवर बसून महायुद्धाची परिसमाप्ति करून घेऊं असें झणणारा पक्ष जर्मन लष्करांत अधिकारारूढ असल्यामुळें गेले चार महिने जर्मनी अधोगतीस लागला; पण रोमानियाची ठेंच लागल्याबरोबर जर्मन बादशहाचे डोळे उघडले आणि लगेच रशियाच्या बाजूलाच महायुद्धाची परिसमाप्ति करून घेतली पाहिजे असें म्हणणाऱ्या पक्षाच्या हातांत जर्मन सेनेची सत्ता जाऊन सेनापति हिंडेनबुर्ग हे आस्ट्रो-जर्मन सेनेचे सर्वांत मुख्य अधिकारी झाले. पश्चिम रणभूमि, पूर्व रणभूमि व बाल्कन प्रदेश ऊर्फ दक्षिण या तिन्ही ठिकाणांच्या आस्ट्रो-जर्मन सैन्यावर सेनापति हिंडेनबुर्ग यांची हुकमत सुरू झाली आहे. इंग्रजांच्या व फ्रेंचांच्या बाजूला आपली जागा संभाळून बसावयाचें व प्रसंगविशेषीं थोडें थोडें मार्गें हटावयाचें असें धोरण पश्चिम रणभूमीत सेनापति हिंडेनबुर्ग यांनीं स्वीकारलें असल्यामुळें फ्रान्स बेल्जममधील बरेच सैन्य रशियाच्या बाजूला सेनापति हिंडेनबुर्ग हे नेऊं लागले आहेत. रोमानिया सामील झाल्यामुळें रशियाला आपल्या बलाची शिकस्त पूर्व कापेंथियन ओलांडण्यांत व रोमानियाच्या मार्फत बल्गेरियावर चालून जाण्यांत करून दाखविणें जरूर आहे. अर्थांत पूर्व कापेंथियन व रोमानियाची दक्षिण सरहद्द ह्या दोन ठिकाणींच रशियाचें मुख्य बल खिळून राहाणार हें उघड आहे. तेव्हां उत्तरेकडील रिगाचा टापू, भिन्स्कचा टापू व पिन्स्कचा टापू येथें रशिया विशेष सबल राहाणें शक्य नाहीं. रशियाच्या ह्या

उत्तर रणभूमीत रशिया तितका सबल न राहिल्यामुळे रवतःची जागा संभाळून राहिल्याने व प्रसंगविशेषी थोडथोडे मार्गे हटल्यानेहि जर्मनीचें विशेषसें नुकसान होण्याचा संभव नाहीं. म्हणून उत्तरेकडील बरेंच जर्मन सैन्य मध्यावर कोव्हेलच्या प्रांतांत व दक्षिणेस डान्यूब नदीच्या तटाकीं येऊं लागलें आहे. रशियास पूर्व कार्पेथियनमध्ये व रोमानियास त्रान्स्लाव्हेनियाच्या पश्चिम सरहद्दीवरील पर्वतांत थोपवून धरून कार्पेथियन पर्वताच्या ह्या मुख्य रणभूमीच्या उजव्या बगलेस म्हणजे कोव्हेल-लेंबर्ग प्रांतांत किंवा डाव्या बगलेस म्हणजे डान्यूब नदीच्या तटाकीं रशियाचा मोठा पराभव करण्याचा सेनापति हिंडेनबुर्ग ह्यांचा हेतु आहे. ह्या लष्करी धोरणाला अनुसरून रोमानियाला पहिल्या धडकीसरशी रोमानियन सरहद्दीवरील कार्पेथियनचे घाट ओलांडून त्रान्स्लाव्हेनियाचा दक्षिण व पूर्व भाग एका आठवड्यांत त्यांनीं व्यापून दिला. सप्टेंबर महिन्यांत सर्व त्रान्स्लाव्हेनिया रोमानिया व्यापून टाकील असा अंदाज आहे. म्हणजे ज्या फळाच्या आशेनें रोमानिया महायुद्धांत सामील झाला तें फळ सप्टेंबर महिन्यांतच रोमानियाच्या पदरांत पडून आस्ट्रियाची नाचक्री होणार. सेनापति हिंडेनबुर्ग हे आस्ट्रियाच्या नाचक्रीकडे दुर्लक्ष करून रोमानियाचें जितकें कमी सैन्य डान्यूब नदीकडे येईल तितकें बरें अशा धोरणानें डाव खेळत आहेत असें दिसतें. त्रान्स्लाव्हेनिामध्ये जर रोमानियन सैन्याचा मुख्य भाग अटला गेला तर कार्पेथियनचे व त्रान्स्लाव्हेनियाचे पर्वत ओलांडून हंगेरियाच्या मैदानावर उतरण्याचें धोरण रशियाला जारीनें अमलांत आणवें लागेल, आणि तसें झाल्यास कार्पेथिएनमध्ये व त्रान्स्लाव्हेनियाच्या पश्चिम पर्वतामध्ये रशियाला व रोमानियाला थोपवून धरण्याचें काम कमी सैन्यानें साधण्याजोगें आहे. अर्थात त्रान्स्लाव्हेनिया व्यापण्याकडे रोमानियाचें बरेंच बल खर्च झाल्यास त्याला थोपवून धरण्यास मोठें लष्कर न लागतां डान्यूब नदीवर अधिक सैन्य पाठविण्याची सवड सेनापति हिंडेनबुर्ग ह्यांना मिळणारी आहे. रोमानियानें त्रान्स्लाव्हेनिया व्यापला तर रोमानियाचें कार्य झालें; आस्ट्रियाची नाचक्री झाली; पण महायुद्धांतील दोस्त सरकारांच्या पूर्वेकडील मुख्य लष्करी धोरणास मोठीशी मदत होणार नाहीं. हंगेरियाच्या मैदानावर उतरणें किंवा टर्कीशीं असलेला जर्मन आगगाडीचा संबंध तोडणें हें रशियाच्या बाजूचें मुख्य लष्करी धोरण आहे. त्रान्स्लाव्हेनिया व्यापण्यांत जर रोमानियाचें मुख्य बल आटलें गेलें तर जेवढ्या सैन्यानें आस्ट्रियानें रोमानियाला कार्पेथियन पर्वतांत थोपवून धरलें असतें त्याहून कमी सैन्यानें त्रान्स्लाव्हेनियाच्या पश्चिमेस रोमानियाला थोपवून

गरण्याची वेळ यावयाची आहे. आजच त्या गोष्टीची घाई नाही पण कार्पेथियन
 र्वताचे घाट नुसते ताब्यांत घेऊन जर रोमानियानें आपलें मुख्य बल पहिल्या
 वडकीसरशीं बल्गेरियावर फेंकलें असतें तर त्रान्स्लाव्हेनियामध्ये आस्ट्रियाची जी
 ताचकी झाली ती नाचककी बल्गेरियाची डान्यूब नदीच्या कांठी झाली असती
 आणि रशियन सैन्याचा लोंढा येण्याबरोबर सर्व बल्गेरिया धुवून जाऊन तुर्की सत्ता
 एकदम डळमळली असती. ह्या दृष्टीनें विचार केला असतां त्रान्स्लाव्हेनियामध्ये
 शेरानें घुसण्यांत रोमानियानें स्वतःच्या लाभाकडे अधिक लक्ष दिलें व महायुद्धाच्या
 एकंदर लष्करी धोरणाकडे थोडेसें दुर्लक्ष करण्याची चूक केली असें म्हणावें लागतें.
 'हिल्या धडकीसरशीं डान्यूब ओलांडली गेली नाही. असो, सप्टेंबर महिन्यांत
 मास्ट्रो-जर्मनांची व रशियाची डान्यूब नदीच्या कांठी मोठी लढाई होईल व
 यावेळीं ही चूक रशिया पूर्णपणें दुरुस्त करील, ह्यांत संशय नाही. सप्टेंबर-आक्टो-
 ऱ महिन्यांत बल्गेरियावर रशियाची व रोमानियाची स्वारी होत असतांना सॅलिनोका
 थील अँग्लो-फ्रेंच सैन्य स्ट्रूमा नदीच्या कांठी बल्गेरियावर हल्ला करून स्ट्रूमा
 दीच्या खोऱ्यानें सोफियाकडे व स्ट्रूमानदी ओलांडून पूर्वेस आड्रियानोपलकडे-
 ाल करून जाईल. स्ट्रूमा नदीला धरून उत्तरेकडे जाण्यास ह्या सैन्यास अड-
 ळा व्हावा म्हणून स्ट्रूमा नदीच्या कांठाचे ग्रीसचे रूपेल व सिरिस हे किल्ले
 आपल्या ताब्यांत आगस्टच्या दुसऱ्या आठवड्यांतच बल्गेरियानें घेतले व आगस्ट
 खेरीस कावला बंदर घेऊन स्ट्रूमा नदीच्या पूर्वेकडील ग्रीसचा सर्व भाग बल्गे-
 र्यानें आपल्या कबजांत घेतला. ह्या भागांत ग्रीसचे सतरा किल्ले असून सहा कोट
 रुपये ह्या किल्ल्यांवर खर्च झालेले आहेत. हे सर्व किल्ले तेथील दारूगोळा व तोफा
 ग्रांसकट ग्रीस सरकारनें बल्गेरियन सैन्याच्या हवाली केले. ग्रीसच्या राजाचा
 या चोरट्या कारवाईमुळे सॅलिनोका येथील अँग्लो-फ्रेंच सैन्यास बल्गेरियावर
 ाल करून जाण्याच्या कामी मोठा अडथळा उत्पन्न झाला आहे. असल्या चोरट्या
 गरवाईचा राजा तक्तावरून दूर करून दोस्त सरकारांना अनुकूल असलेले प्रधान
 िडल ग्रीस देशामध्ये स्थापण्याचा उद्योग आगस्ट अखेरीस व सप्टेंबरच्या प्रारंभी
 ारीनें सुरू झाला आहे. पण ग्रीसचें लष्कर अद्याप ग्रीसच्या राजाच्या लग्नांतून
 रतें मोकळें झालें तसल्यामुळे बल्गेरियाचा एखाद दसरा चांगला पराभव होईतो
 िदर-उद्योगास प्रत्यक्ष फळ येईलसें वाटत नाही.

तिसऱ्या वर्षाचा सप्टेंबर-ऑक्टोबर महिना

आगस्ट महिन्याप्रमाणेच सप्टेंबर महिन्यांतहि पश्चिम रणभूमीत इंग्रजांचें व फ्रेंचांचें पाऊल जोरानें पुढें पडलें. थिपवाल व कोंबलस हीं महत्त्वाचीं ठाणीं इंग्रजांच्या हातीं पडून जर्मनांना आपला पराजय स्वतःच्या मुखानें कबूल करावा लागला. कोंबलसच्या जवळ तीन चार ठिकाणचे रस्ते मिळत असल्यामुळें जर्मन सैन्याच्या हालचाली करण्यास हें ठिकाण सोईचें झालें होतें. संबंध सप्टेंबर महिना खर्च करून इंग्रजांनीं व फ्रेंचांनीं कोंबलसला चारी बाजूनी प्रथम घेरीत आणलें आणि सप्टेंबर अखेरीस कोंबलसवर निकराचा हल्ला करून इंग्रजांनीं जर्मनांना मानगुटीस धरून धक्के मारीत कोंबलसमधून बाहेर पिटाळून लावलें ! चरांच्या चक्रव्यूहांनीं कोंबलस व थिपवाल हीं ठाणीं जर्मनांनीं इतकीं मजबूत केलीं होतीं कीं व्हर्डूनच्या किल्ल्याची मजबूतीहि तज्ज्ञांच्या दृष्टीनें ह्या ठाण्यांच्या पुढें कमी दर्जाची समजली गेली. पण असलीं हीं मजबूत ठिकाणें इंग्रजांच्या व फ्रेंचांच्या शौर्यानें सर केलीं, जर्मनांना व्हर्डून पुढें जें करतां आलें नाहीं तें इंग्रजांनीं व फ्रेंचांनीं कोंबलस येथें करून दाखविलें. तोफखान्याच्या बलांत व सैनिकांच्या मदुर्मकींत इंग्रज व फ्रेंच जर्मनांहून सरस ठरले. अँग्लो-फ्रेंचांस हें मोठें यश मिळालें खरें पण त्याबरोबरच दुसरी एक अनिष्ट गोष्ट दृग्गोचर झाली. व्हर्डूनचा किल्ला डोंगराळ प्रदेशांत एका टेकडीवर असून त्याच्या सभोंवती दहापंधरा मैलापर्यंत एकामागून एक लहान मोठ्या डोंगराच्या रांगा आहेत. हें टेकड्याचें जाळें पूर्वीच्या तरवारीच्या लढाईच्यावेळीं ज्याप्रमाणें मजबूतीचें समजलें जात होतें त्याप्रमाणें हल्लींच्याहि मोठ्या तोफांच्या युद्धाच्यावेळीं नैसर्गिक मजबूतीचें समजलें जातें. ह्या टेकड्याच्या समूहावर चरांचे अलंकार फ्रेंचांनीं कुशलतेनें खोदल्यामुळें व्हर्डून दुर्भेद्य ठरलें. व्हर्डूनला जी नैसर्गिक मजबूती आहे ती कोंबलसला नाहीं असें असतांनाहि जर्मनांनीं खोल चरांच्या कृतिम उपायांनी कोंबलस व्हर्डून अधिक मजबूत केलें. नकाशाकडे जर पाहिलें तर असें दिसून येतें कीं, तीन महिन्यापूर्वी कोंबलसपासून पांच मैलांच्या आंत इंग्रजांचे चर होते म्हणजे तीन महिन्यांच्या चढाईनें सोमनदीच्या काठच्या लढाईत बीस मैलांच्या तोंडावर सरसकट चारपांच मैल

ॲंग्लो-फ्रेंच सैन्य पुढे गेलें म्हणजे महिन्यास मैल दीड मैलाची चाल पडली. बर्फ पडून लढण्याचा मोसम मंदावण्यास आणखी दोन महिन्यांचा अवकाश आहे. ह्या दोन महिन्यांत म्हणजे ऑक्टोबर-नोव्हेंबर महिन्यांत ॲंग्लो-फ्रेंच फार झालें तर आणखी चार पांच मैल पुढें जातील. म्हणजे पांच महिन्यांच्या चढाईचें फळ दहा मैलांनीं मिळणार ! जिकलेल्या भूमीच्या दृष्टीनें विचार केला असतां हे फळ फारच अल्प होय असें झणावें लागतें. पण दुसऱ्या एका दृष्टीनें या फळाची किंमत मोठी ठरते. डिसेंबरांत बर्फ पडून युद्ध मंदावेलें म्हणजे जर्मनी म्हणू लागेल कीं पांच सात महिने तुम्ही जोराची चढाई करून काय कमावले ? स्वतःच्या घरांतलें सर्व सोनें जपान अमेरिकेला देऊन टाकून तेथील लोखंड व दारू गोळा जमा करून आमची फळी तुम्ही कोठें फोडली ? सोम नदीच्या काठीं आम्ही दहा मैलच मागें व्हालों ना ! उत्तर फ्रान्सांतहि अद्याप कित्येक मैल आमच्या ताब्यांत असून बेल्जमची मगरमिठी आमची सुटलेली नाही. रशियाला रोमानिया मिळून काय झालें ? एक तृतीयांश ट्रान्स अल्बेनिया व ब्युकोविना हे प्रांत रशियानें व रोमानियानें घेतले तर अधिक महत्वाचे व अधिक सुपिक असें डोब्राजा व कॅव्हेला प्रांत आम्ही गिळंकृत केले. १९१६ सालच्या प्रारंभाला जी स्थिति होती तीच स्थिति १९१६ सालच्या अखेरीस कायम राहून सोम नदीच्या काठीं वीस मैलांच्या तोंडावर दहा मैल आंत जाण्यास तुम्हाला एक वर्षाची तपश्चर्या खर्च करावी लागली. रिगाचा प्रांत, पोलंड सर्व्हिया, माऊंटेनिग्रो, बेल्जम, उत्तर फ्रान्स, डोब्राजा व कॅव्हेला येथून आम्हास नुसते हाकून लावण्यास तुम्हाला आणखी कितीतरी वर्षे लागतील. तेव्हां वृथा लढण्यांत शूर शिया-याचे प्राण खर्ची घालण्यापेक्षां 'त्वयार्थं मयार्थं' या धर्तीवर तह कां करित नाही ? डिसेंबर महिन्यांतील जर्मनांच्या ह्या तहाच्या बोलण्याला सूतोवाच सप्टेंबरमध्येच झालें आहे. अमेरिका, स्पेन येथें असल्या अर्धवट तहाची चळवळ सुरू झाली असून पोप महाराजांनीं या चळवळीस दुजोरा दिला आहे. आगस्ट अखेरीस ज्यावेळीं रोमानिया दोस्त सरकारांना मिळाला त्यावेळीं महायुद्धाचा रंग एकदम पालटेल असें सर्वांना वाटलें. पण सप्टेंबर अखेरीस असें निदर्शनास आलें कीं, जर्मनीनें आपला तोल सावरून धरला असून येत्या हिवाळ्यांत पुन्हां जारीनें तयारी करून १९१७ सालच्या उत्तरार्धांत निकरानें लढल्याशिवाय जर्मनी कांहीं हार जात नाही. जर्मनीला कुस्तींत पाडूनच जर तह

व्हावयाचा असला तर १९१७ साल कदाचित् १९१८ सालहि—युरोप खंडभर महायुद्धाचा वणवा पेटत राहाणार अशीं चिन्हें सप्टेंबर अखेरीस दिसूं लागलीं आहेत. रोमानिया मिळाल्यानें दोन चार महिन्यांत जर्मनी लोळण घेईल व लवकरच तह होईल अशी वाटूं लागलेली आशा सप्टेंबर अखेरीस मुगजल ठरली. आशेची ही निराशा अशा रीतीनें झाल्यामुळें कनवाळू पोपसाडेबांना व अमेरिकेला स्पेन हॉलंडसारख्या चिमकुल्या राष्ट्रांची मदत घेऊन मध्यस्थी करण्याची स्फूर्ति उत्पन्न व्हावी हें साहजिक आहे. या मध्यस्थीला डिसेंबर—जानेवारी महिन्यांत उकळी फुटेल हें उघड आहे. त्यावेळीं प्रतिष्ठितपणानें जर्मनी म्हणणार, आम्ही किती मुलुख जिंकून ताब्यांत ठेवला आहे, हें नकाशा हातांत घेऊन पहा आणि मग तुम्ही शहाणेंसुतें व कनवाळू मध्यस्थ काय काय सोडावें म्हणतां तें सांगा. बेल्जम सोडू म्हणतां ! सोडतो. उत्तर फ्रान्स सोडू म्हणतां ! सोडला. १८७० सालीं जिकलेल्या आलसाक—लारेन प्रांतापैकीं कांहीं भाग सोडून फ्रान्सची जमीन जखम भरून काढून फ्रान्सचा प्रेमाचा हात हातांत घेऊं म्हणतां ! आलसाक—लारेनपैकीं कांहीं भाग सोडून स्नेहाचा हात फ्रान्सपुढें हा केला. मध्यस्थांचें इतकें ऐकल्यावर जर्मनी हळूच आपलें घोडें पुढें ढकलणार आणि म्हणणार रशियाचा कोरलंड प्रांत तेवढा आम्हाला असू द्या. कारण तेथें जर्मन वस्ती बरीच आहे. रशिया—पोलंडला स्वराज्य देऊन चुकलाच आहे. तेव्हां पोलंडचें स्वतंत्र राज्य जर्मनीच्या कृपाछत्राखालीं स्थापल्यास रशियाचें कांहींच नुकसान नाहीं. आतां बाकी राहिला बाल्कन प्रदेश व टर्की. बाल्कन प्रदेशांत जिकलेला जुना सर्बिहिया म्हणजे बाल्कन युद्धापूर्वीचा सर्बिहिया जर सर्बिहियाच्या राजाला पुन्हां दिला, माऊंटनिग्रोचें जुनें राज्य माऊंट निग्रोला दिलें, रोमानियाचें जुनें राज्य रोमानियाच्या ताब्यांत तसेंच ठेवलें, तर बाल्कन देशांनीं जर्मनीच्या ग्रहमालिकेंत प्रवेश करून जर्मन सूर्याभोंवतीं फिरत रहाण्यांत कां आनंद मानूं नये ! तुर्की साम्राज्य स्वतंत्र होऊन जर्मनांशी पाहिजे तसला तह तुर्कांनीं केला तर त्यांत कोणाचा मुलूख थोडकाच जातो येतो आहे ! रशियानें खुशाल इराणांत उतरून खालीं समुद्र गांठावा. जर्मनीची हरकत नाहीं. इतकेंच नव्हे तर उलट जर्मनी या कामीं मदतहि करील. रामाय स्वस्ति रावणाय स्वस्ति म्हणणाऱ्या मध्यस्थांना असल्या प्रकारचा तह पटणारा आहे; चिमकुल्या राष्ट्रांना सांप्रतच्या यमयातनेंतून सोडविणारा आहे; फ्रान्सला खुलविणारा आहे; रशियाला पुरतेंन

महत्त्वाकांक्षेवर पाणी सोडावयास लागणारा खरा, पण तितका डबचणारा नाही. या अर्धवट तहाने तुर्की साम्राज्याच्यामार्फत मुसलमानी जग जर्मनीच्या तावडीत सांपडून इंग्लंडच्या इजिप्तला व हिंदुस्थानाला जर्मनीचा शह पोचणारा आहे. असले तह नाकारणे इंग्लंडला जरूर आहे. आणि सप्टेंबर अखेरीस अमेरिकेत व स्पेनमध्ये चाललेल्या तहाचे चळवळीस उत्तर देताना मि. लाईड जॉर्ज यांनी अर्धवट तहाचे लोटणे गळथांत बांधून घेण्याचे साफ नाकारले आहे. नाकारण्याची ही शक्ति कौबलसच्या विजयाने इंग्लंडला प्राप्त झाली आहे. डिसेंबरपर्यंत आणखी दोन महिन्यांत क्षेत्रफळाने मोठासा मुलूख जरी इंग्लंडने जिंकला नाही तरी जर्मनीच्या युद्धकौशल्याने निर्माण केलेले व्हडूनहूनहि अधिक बळकटीचे चराच्या चक्रव्यूहाचे किले इंग्लंडला सर करता येतात हे इंग्लंडने सप्टेंबर अखेरीस खुद्द रणांगणावर सिद्ध केले आहे. १९१६ सालच्या प्रारंभी कुस्तीत ज्या इंग्लंडला जमीन पकडून पडून राहून विरुद्ध मल्लास पाठीवर खेळत राहू देणे भाग झाले होते तेच इंग्लंड सर्व प्रजाजनाना सैनिक बनवून सर्व कारखान्यांत दारूगोळा तयार करावयास लावून नेटाने उठून पाठीवरच्या जर्मनीला अंगाखाली घालू शकले आहे. इंग्लंडचा हात जर्मनीच्या मानेवर चढण्यास १९१७ साल लागेल व जर्मन चीत होण्यास १९१८ साल लागेल. आणखी दोन वर्षे लढावे लागले म्हणून काय झाले ? आज समबल कुस्ती सोडून, तुर्कीच्या खुराकावर पांच सात वर्षे तयारी करण्यास जर्मनीला पुरसत देऊन, पांच सात वर्षांनी इजिप्त व हिंदुस्तान हातचे गमावण्यापेक्षा आजच आणखी वर्ष दीड वर्ष लढण्याचे कष्ट सोसून जर्मनांचा कुस्तीचा नाद कायमचा नष्ट करणे काय वाईट ? वर्ष दोन वर्षांनी अशा प्रकारचा प्रचंड विजय इंग्लंडास खात्रीने मिळणार हे सप्टेंबरमधील चढाईने सशास्त्र सिद्ध केले आहे. कौबलसच्या विजयाचा उपयोग मुलूख मिळण्याच्या दृष्टीने जरी फारसा नसला तरी शास्त्रदृष्ट्या वचदपक्ष कोणाचा हे ठरविण्याच्या कामी त्याचा फार उपयोग असून अर्धवट तहापासून हा विजय दोस्त सरकारांचा बचाव करणारा आहे.

रोमानिया आणि रशिया

आगस्ट अखेरीस पहिल्या धडकीसरशी रोमानियाने आपल्या सरहद्दीवरील कार्पेथियन पर्वताचे सर्व घाट एकदम कबजात घेतले; आणि ऑस्ट्रियन सैन्याला मार्ग पटायून लावून ट्रान्सिल्व्हानियामध्ये जोगने प्रवेश केला. सप्टेंबर प्रारंभाला

हार्मनस्टॅड, ब्रॉसो, आदिकरून दक्षिण व पूर्व ट्रान्सलाव्हानियांमधील महत्त्वाचीं गांवे रोमानियानें आपल्या कबजांत घेतलीं. सर्व ट्रान्सलाव्हानिया व्यापण्यास रोमानियाला एखाददुसरा आठवडा लागेल, आणि सप्टेंबर अखेरीस किंवा आक्टोबर प्रारंभाला रोमानिया हंगारीचे मैदानांत उतरूं लागून रशियाची व रोमानियाची गांठ हंगारींतच पडेल असें त्यावेळीं तज्ज्ञांला वाटलें होतें. पण सप्टेंबर महिन्यामध्ये हे सर्व अंदाज चुकीचे ठरले. रोमानियानें पहिल्या आठवड्यांत जवळ जवळ एकतृतीयांश ट्रान्सलाव्हानिया व्यापला. याचें कारण आस्ट्रियन सैन्याचा पराजय नसून रोमानियाचें बरेंच मोठें सैन्य ट्रान्सलाव्हानियामध्ये आंत गुंतवून ठेवून नंतर मग रोमानियावरील उलट हल्ल्यास सुरुवात करावयाची असल्या डाव सेनापति हिंडेनबुर्ग खेळत होते हें होय. शत्रूला स्वतःच्या मुलुखांत घुसूं द्यावयाचें हा लष्करी डावपेच कसला ? असल्या डावपेचानें पहिल्या आठवड्यांतच आस्ट्रियाची नाचक्री झाली नाही काय ? रोमानिया आस्ट्रियाच्या मुलुखांत शिरला व आस्ट्रियाची नाचक्री झाली या गोष्टी खऱ्या; पण दोन संकटांपैकीं हलक्या संकटाला हार जाऊन मोठें संकट तात्पुरतें तरी सेनापति हिंडेनबुर्ग यांनीं टाळलें. हें मोठें संकट कोणचें ? बल्गेरिया सॅलिनोकाच्या बाजूला त्यावेळीं चांगला गुंतला गेला होता, अशा समयीं कापेंथियनचे घाट नुसते संभाळून जर रोमानियानें बल्गेरियावर एकदम जोराचा हल्ला केला असता तर सप्टेंबर महिन्यांत बल्गेरियाची बरीच पीछेहाट होऊन आक्टोबर—नोव्हेंबर महिन्यांत वरून उतरणारें रोमानियाचें व रशियाचें सैन्य, आणि सॅलिनोका येथून खालून वर जाणारें अँग्लो—फ्रेंच सैन्य, यांची गांठ बल्गेरियामध्ये पडून तुर्की साम्राज्य जर्मनीपासून तुटलें गेलें असतें; आणि येत्या हिवाळ्यांतच दोस्त सरकार सांगतील त्या अटीवर आस्ट्रो—जर्मनांना तह करणें भाग पडलें असतें. पण ट्रान्सलाव्हानियाच्या लोभाला फाजील गुंतून रोमानियानें हातचा बाण व्यर्थ दवडला आणि जी गोष्ट हिवाळ्यापूर्वीच घडून आली असती ती गोष्ट पुढील सालच्या वसंत काळानंतर घडवून आणण्याकरितां येत्या हिवाळ्यांत नवी तपश्चर्या करून पुन्हां तयारी करणें रशियास भाग पडणार आहे. सप्टेंबरमध्ये रोमानियाच्या रणभूमीत ज्या गोष्टी घडून आल्या त्यांकडे लक्ष दिलें असतां असें म्हणणें भाग पडतें कीं, आक्टोबर—नोव्हेंबर महिन्यांत किंबहुना येत्या हिवाळ्यांत टर्कीचा व जर्मनीचा आगगाडीचा संबंध तुटला जाण्याचा रंग नाही, आणि हा संबंध तुटल्याशिवाय

आस्ट्रो-जर्मनांना चारीमुंडे चीत मारतां येणें शक्य नाही. सप्टेंबर प्रारंभाला रोमानियाचें मुख्य लष्कर, ट्रान्सलव्हानियामध्ये गुंतलें आहे असें पाहून रोमानियाच्या डोब्रुजा प्रांतावर बल्गेरियाच्या व टर्कीच्या सैन्याची मदत घेऊन आस्ट्रो-जर्मनांनीं एकदम हल्ला केला. डोब्रुजा प्रांत म्हणजे डान्यूब नदी उत्तरवाहिनी होऊं लागल्या ठिकाणापासून डान्यूब नदी व काळा समुद्र यांमधील प्रदेश होय. हा डोब्रुजा प्रांत रशियाचें सैन्य काळखा समुद्राच्या किनाऱ्यानें दक्षिणेस कान्स्टांटिनोपलवर चाल करून यावयाचें असल्यास त्या सैन्याचा राजरस्ता होय. पूर्वीहि रोमन बादशहाच्या वेळीं उत्तरेकडले लोक याच मार्गानें कान्स्टांटिनोपलवर चाल करून येत असतां त्यावेळीं या डोब्रुजा प्रांताच्या मध्यावर-म्हणजे जेथें डान्यूब नदी व काळा समुद्र यांच्यामध्ये अवघें २५-३० मैलांचें अंतर आहे, त्या ठिकाणीं-हल्लीं कान्स्टांटिनोपल बंदराची आगगाडी असलेल्या प्रांतांत-उत्तरेकडील सैन्याचा बंदोबस्त करण्याकरितां ३० मैल लांबीचा भलाभक्कम तट बांधण्यांत आला होता. सप्टेंबर प्रारंभाला या डोब्रुजा प्रांतावर आस्ट्रो-जर्मनांनीं दक्षिणेकडून हल्ला करून रोमानियन व रशियन लष्कराला पन्नास साठ मैल मार्गे हटविलें, व पंधरा सप्टेंबरच्या सुमारास आस्ट्रो-जर्मन सैन्य कान्स्टांजा रेल्वेच्या जवळ जाऊन थडकले. पंधरा सप्टेंबरपासून वीस सप्टेंबरपर्यंत कान्स्टांजा रेल्वेच्या प्रदेशांत तुंबळ युद्ध होऊन आस्ट्रो-जर्मनांची गति खुंटली. व वीस सप्टेंबरनंतर दोन्ही पक्ष चर खणून बसले. कान्स्टांजा रेल्वे रोमानियाच्या ताब्यांत राहिली खरी, पण तीस मैल लांबीच्या चरानींच आस्ट्रो-जर्मनांना स्वतःचें संरक्षण करतां येणें शक्य होऊन रोमानियाच्या मार्गे एक कायमचा भुंगा लागला. रोमानियानें एक तृतीयांश ट्रान्सलव्हानिया मिळविला तर अर्धा डोब्रुजा गमविला. वीस सप्टेंबरच्या सुमारास डोब्रुजांतील लढाई मंदावते न मंदावते तोंच आणखी दोन बाजूनीं रोमानियाला शह देण्याचा उपक्रम जर्मनीनें आरंभिला. बल्गेरिया व रोमानिया यांच्यामधील डान्यूब नदी ओलांडतां यावी म्हणून सर्व डान्यूबनदीवर सप्टेंबरच्या शेवटच्या आठवड्यांत तोफांची सरबत्ती सुरू झाली, व प्लेव्हनाच्या उत्तरेस इस्कर नदी डान्यूबला ज्या ठिकाणीं मिळते त्या कोराबिया टापूंत आस्ट्रो-जर्मन रोमानियाच्या बाजूच्या किनाऱ्यावर उतरूंहि लागले, पण या कामीं त्यांस यश आलें नाहीं. दक्षिणेकडून डान्यूब नदी ओलांडून जाण्याचा उपक्रम करीत असतांना त्याच

कार्पेथियन पर्वताच्या ऊर्फ ट्रान्सल्बानिया आल्प्स पर्वताच्या घाटांतून रोमानियावर हल्ला करण्यास आस्ट्रो-जर्मनांनीं सुरुवात केली, रोमानियांतून दक्षिण ट्रान्सल्बानियांत जाणारे तीन प्रमुख घाट आहेत, पहिला रोमानियाची राजधानी बुखारेस्ट शहर व त्याच्या थेट उत्तरेस असलेला टिमास घाट होय. या घाटानेंच वर जाऊन रोमानियन सैन्यानें ब्रासो शहर घेतलें. दुसरा व्हेरेस्टोरनी घाट, या घाटानें वर जाऊन रोमानियन सैन्यानें हार्मनस्टॅड शहर घेतलें. या दोन घाटांत आगगाडी असून तिसऱ्या घाटांत म्हणजे व्हल्कन घाटांत आगगाडी नाहीं, व्हल्कन घाटाच्या उत्तरेस आस्ट्रियाची आगगाडी आहे; पण दक्षिणेस रोमानियाची आगगाडी नाहीं. व्हल्कन घाट ओलांडून गेलेल्या रोमानियन सैन्यावर आस्ट्रो-जर्मनांनीं अवचित हल्ला करून व्हल्कन घाट एकदम ताब्यांत घेतला. व्हल्कन घाटांतून जर आस्ट्रो-जर्मन उतरूं लागले तर रोमानियाच्या पश्चिम कोपऱ्यांतील डान्यूब नदीचें संरक्षण करणाऱ्या असो-बहाच्या टापूमधील रोमानियन सैन्याची पिछाडी उघडी पडल्यावांचून रहाणार नाहीं. हे अरिष्ट ओळखून रोमानियानें व्हल्कन घाटाकडे मोठें सैन्य पाठविलें व खालीं उतरणाऱ्या आस्ट्रियन सैन्याला घेरण्याचा उद्योग आरंभिला. धापण घेरले जात आहों असें पाहून आस्ट्रो-जर्मन सैन्यानें व्हल्कन घाटांतून पाय मार्ग घेतले. आक्टोबर प्रारंभाला व्हल्कन घाटाच्या उत्तरेस आस्ट्रियाची व रोमानियाची मोठी लढाई सुरू झाली असून त्यांतील जयापजयावर दक्षिण ट्रान्सल्बानियामधून रोमानियावर चाल करून येणाऱ्या हिंडेनबुर्गच्या डावपेंचाचें फळ बऱ्याच अंशी अवलंबून आहे. सेनापति हिंडेनबुर्ग ह्यांनीं प्रथम रोमानियाला चिरडून नंतर सॅलिनोका येथून अँग्लो-फ्रेंचांना हाकून देऊन रोमानियाच्या मार्गांनें रशियाच्या डाव्या बगलेस वळसा देऊन काळ्या समुद्रावरील रशियाच्या ओडेसा बंदरापर्यंत रशियाला तंबी देण्याचा जंगी घाट घातला आहे असें म्हणतात. बाल्कन प्रदेशांतील रशियाच्या बाजूचें हें धोरण यशस्वी करण्याकरितां सेनापति हिंडेनबुर्ग यांनीं पश्चिम रणभूमीत उत्तर फ्रान्स व बेल्जम सोडून देऊन व्हाईन नदीपर्यंत मार्गो हटण्याचें ठरविलें असून पश्चिम रणभूमीतील बरेंच सैन्य पूर्वेकडे नेलें असल्याचें प्रसिद्ध झालें आहे. पश्चिम रणभूमीतील सैन्य, बल्गेरियाचें सैन्य व तुर्की सैन्य मिळून दहा लाख नवें लष्कर ह्या कामगिरीकरितां गोळा केलें असून त्यापैकी

तीनचार लाख सैन्य कोव्हेल्यासून व्युकोव्दिनापर्यंतच्या रशियाच्या तोंडावर मदत म्हणून पाठविण्यांत आले आहे. बाकीचे पांच सात लाख सैन्य रोमानियाच्या स्वारीवर नेमले असून डान्यूब व डोब्राजाच्या बाजूला सेनापति मॅकेन्सन ह्यांची नेमणूक झाली आहे. आस्ट्रो-जर्मन तोफांचा व सैन्याचा मुख्य जमाव दक्षिण ट्रान्सलान्दाजियामध्ये जमला असून व्हल्कन घाट व व्हेरेस्टोरोनी घाट ह्या दोन घाटांनी रोमानियावर स्वारी करण्याचा आस्ट्रो-जर्मनांचा विचार दिसतो; व्हल्कन घाटाकडे आपली डाळ चांगली शिजत नाही व रोमानियन सैन्य त्याच बाजूला झुकले गेले आहे असे पाहून आस्ट्रो-जर्मन सैन्य सप्टेंबर अखेरील व्हेरेस्टोरोनी घाटाच्या उत्तरेकडील हार्मनस्टेड शहराकडे एकदम वळले व तेथील रोमानियन सैन्याला त्याने चारी बाजूंनी घेरले. एक तऱ्हेच्या वेढ्यांत सापडल्यावरहि तीन दिवस शिकस्तीने लढून रोमानियन सैन्याने वेढ्यातून निसटून दक्षिणेस व्हेरेस्टोरोनी घाटाकडे भोठ्या शिताफीने पीछेहाट केली. दक्षिण ट्रान्सलान्दानिया, डान्यूब नदी व डोब्राजा प्रांत ह्या तीनहि ठिकाणी आस्ट्रो-जर्मन सैन्य रोमानियाला दाबू पहात आहे. ह्या दाबाने रोमानिया जर आक्टोबर महिन्यांत मोडला नाही किंवा वांकला नाही तर पश्चिम रणभूमीतील पीछेहाटीने सेनापति हिडेनबुर्ग ह्यांच्या डावपेचाची बरीच फजीति होईल. पण रोमानिया जर बराचसा वांकला किंवा मोडला तर बाल्कन प्रदेशातील व रशियाच्या बाजूच्या संकटातून कांहीं काल तरी चौथ्यांदा आस्ट्रो-जर्मनांना सोडविण्याचें श्रेय सेनापति हिडेनबुर्ग ह्यांना मिळेल. रशियाच्या तोंडावर तीन चार लाख नवे सैन्य पाठविले असता ही प्रिपेट नदीपासून रोमानियापर्यंतच्या सर्व तोंडावर रशिया आस्ट्रो-जर्मनांशी एकसारखी टक्कर देऊन लढत राहिल आहे. जुलै आगस्ट महिन्यांत रशियाचें पाऊल जसें पुढें पडलें तसें सप्टेंबर महिन्यांत पुढें पडलें नाही, किंबहुना आगस्ट अखेरला रशिया ज्या ठिकाणी होता त्याच ठिकाणी आक्टोबर प्रारंभालाहि दृष्टीस पडला ही गोष्ट खरी; पण कोव्हेलच्या टापूंत आस्ट्रो-जर्मन रशियावर एकसारखे हल्ले करीत असतां हि रशियाने त्यांना बिलकूल दाद दिली नाही. अधिक मुलूख काबीज करण्याचें काम जरी सप्टेंबर महिन्यांत बंद पडलें तरी पूर्वीच्या तीन महिन्यांत आठ लाख आस्ट्रो-जर्मन सैन्य रशियाने गारद केले असल्यामुळे आस्ट्रो-जर्मन सेनाशक्त विस्त्रळित झाला असून पुन्हा योग्य संधि येतांच रशिया आस्ट्रो-जर्मनांच्या

छातीवर बसल्यावांचून रहाणारा नाही, असें रशियन सैन्यातर्फें जाहीर करण्यांत आलें आहे. सप्टेंबर महिन्यांत रशियानें रोमानियाला चांगली कुमक पाठविली. आक्टोबर महिन्यांतहि रोमानियाला रशियाची चांगली मदत मिळून हिंडेनबुर्गचें दडपण रोमानिया पार झुगारून देईल यांत संशय नाही. हिंडेनबुर्गच्या तडाक्यांतून रोमानियाला वांचविण्याकरितां जर रशिया दक्षिणेकडून धांवून आला तर कोव्हेलचा टापू ढिला पडेल. तेव्हां रशियाची पीछेहाट आपण सुरू करू अशी घमेंड सेनापति हिंडेनबुर्ग यांना वाटत असावी असें दिसतें; पण रशियानें गेल्या चार महिन्यांत विस्तृत केलेल्या आस्ट्रियाच्या डोलान्यांत व पश्चिम रणभूमीत अँग्लो-फ्रेंचांनीं झोडपलेल्या जर्मनीच्या सेनाशकटांत सेनापति हिंडेनबुर्ग मुख्य सूत्रधार झाले तरी, दोन दोन तीन तीन ठिकाणीं जोराची चढाई करण्याचें सामर्थ्य कोठून असणार ? रशियाच्या बाजूला नव्या सैन्याची वाण बिलकूल नाही. लागेल तितके लढवय्ये रशियापाशीं आहेत. भीति काय ती दारूगोळ्याच्या व तोफांच्या पुरवठ्यासंबंधानें. पण इंग्लंडमध्ये नव्या तोफा व नवा दारूगोळा इतक्या झपाट्यानें तयार होत आहेत कीं असल्या भीतीचा संशय मनांत येण्याचे ते दिवस आतां उरले नाहीत. इंग्लंडांतील लोक इतका दीर्घाद्योग करीत आहेत असें पाहून इंग्लंडविषयींचा जर्मनीचा द्वेषाग्नि फारच भडकून गेला आहे. इंग्लंडला सतावण्याच्या बुद्धीनें जर्मनीच्या झेपेलिन लंडन शहरावर व उत्तरेकडच्या जिल्ह्यावर सप्टेंबर महिन्यांत तीन वेळां स्वान्या केल्या. पूर्वींहून अधिक मोठ्या प्रमाणावर या स्वान्या होत्या स्वान्या, पण त्यामुळें इंग्लंडचें म्हणण्यासारखें कांहींच नुकसान न होतां जर्मनीचीं दोन तीन झेपेलिन विमानें मात्र इंग्लंडच्या तोफांना बळी पडली ! इंग्लंड रशियाला दारूगोळा पुरवीत आहे इतकेंच नव्हे तर इंग्लंडनें इटलीला जर्मनीविरुद्ध चिथविलें आणि ग्रीसच्या राजाची इच्छा नसतांहि ग्रीसमध्ये राज्यक्रांति घडवून आणून जर्मनीविरुद्ध ग्रीसच्या सैन्याचा उपयोग करण्याचा डाव इंग्लंड खेळत आहे अशींहि बोटें इंग्लंडकडे पाहून जर्मनी मोडूं लागला आहे. जर्मनीचा हा जळफळाट पाहिला म्हणजे जर्मनी आंतून कमकुवत होत चालला आहे असें अनुमान काढणें भाग पडत नाही काय ? रोमानिया मिळाल्यामुळें सप्टेंबर प्रारंभाला जर्मनीची धांदल उडाली तर आक्टोबर प्रारंभाला ग्रीसचें जवें भय जर्मनीपुढें दत्त म्हणून उभें राहिलें आहे. रोमानिया मिळाला तरी ग्रीसच्या

राजानें सप्टेंबर महिन्यांत दोस्त सरकारांना मिळण्याच्या प्रश्नाची टाळाटाळीच आरंभिली. जर्मनीच्या बाजूचा राजाचा हा कल पाहून माजी मुख्य प्रधान मि. व्हेनिजुलास यांच्या पक्षानें क्रीट बेटांत जाऊन तेथे उघडपणें ग्रीसमधील राज्य-क्रांतीचा जाहीरनामा काढला. एम. व्हेनिजुलास हे स्वतः राज्यक्रांतीचे पुढारी झाले असून ग्रीसचीं सर्व बेटें व बरेचसें आरमार त्यांना मिळाले आहे. राज्यक्रांति पक्षानें तीस चाळीस हजार सैन्य तयार केलें असून ग्रीसच्या लष्करांतील शेंकडों सन्मान्य अधिकारी व कांहीं प्रसिद्ध सेनानायकहि राज्यक्रांति पक्षाला मिळाले आहेत. एम. व्हेनिजुलास यांची ही राज्यक्रांतीची चळवळ जरी रोजच्यारोज झपाट्यानें वाढत आहे तरी ग्रीसच्या राजानें ग्रीसचें बरेच मोठें सैन्य आपल्या मुठींत ठेवलें आहे. आक्टोबरमधील रोमानियाच्या व ऑस्ट्रो-जर्मनांच्या झटापटीचा काय परिणाम होतो तो पाहून नंतर तो दोस्त सरकारांना कदाचित् मिळाल्यास रडतराऊसारखा मिळेल असा सांप्रतचा रंग दिसत आहे. सप्टेंबर महिना ग्रीसच्या ह्या घोटाळ्यामध्ये खाऊन टाकल्यामुळें सालिनोकाच्या बाजूला अँग्लो-फ्रेंचांना विशेष हालचाल करतां आली नाहीं, हें सांगणें नकोच.

— — —

महायुद्धाचा तिसऱ्या वर्षाचा आक्टोबर-नोव्हें. महिना

रुमानियाची रणभूमि

सप्टेंबर महिन्याचे अखेरीस रुमानियन युद्धाला प्राप्त झालेलें महत्त्व आक्टोबर महिन्यांत कायम टिकलें, इतकेंच नव्हे तर नोव्हेंबर व डिसेंबर हे दोन महिनेहि रुमानिया सर्वांचें लक्ष वेधून घेईल असें आक्टोबर अखेरीस स्पष्टपणें दिसून आलें. सेनापति हिंडेनबुर्ग यांच्या हातीं आस्ट्रो-जर्मन सैन्याची सर्व सूत्रें गेलीं त्यावेळीं त्यांच्या लष्करी धोरणाविषयीं तज्ज्ञांनीं जे अंदाज बांधले होते, ते अंदाज आक्टोबर महिन्यांत खरे ठरले. फ्रान्स व इंग्लंड यांच्या मुख्य सेनेवर चाल करून जाऊन तेथें मोठा विजय संपादन करून महायुद्धाची परिसमाप्ति करण्याची जर्मनीची हाव से. हिंडेनबुर्ग यांचे मतानें चुकीची होती. आपल्या मुख्य प्रतिस्पर्ध्यांच्या डोक्यावर एक जोराचा धाव घालावयाचा व त्या धावासरशी तो उलथून पडल्यावर इतर किरकोळांना एते गिळून टाकायचें हें एक लष्करी धोरणाचें स्वरूप असतें, असलें लष्करी धोरण नेपोलियनला फार प्रिय असे. नेहमीं विजयश्रीनें नटलेल्या कर्त्या पण अहंकारी सेनापतीला हेंच धोरण आवडतें. दुसरें धोरण असें असतें कीं प्रथम वृक्षाच्या फांद्या तोडावयाच्या आणि वृक्ष निस्तेज झाल्यावर त्याच्या मुख्य बुंध्यावर धाव घालावयाचा. से. हिंडेनबुर्ग हे दुसऱ्या धोरणाचे पुरस्कर्ते दिसतात. नेपोलियनचे अनुयायी ते नव्हत. पहिलें धोरण ज्यांच्या अंगांत मस्ती मावत नाही त्यांनाच प्रियकर वाटतें. महायुद्धाच्या प्रारंभीं जर्मनीची मस्ती वीस वर्षांच्या तयारीनें अमर्यादित झाली होती. त्यामुळें पहिल्या धडकीसरशी पॅरिसचा चुराडा करून फ्रान्समध्येच महायुद्ध संपविण्याची हाव जर्मनीनें धरली; पण ती रग मारून नदीवर जनरल ज्राफे यांनीं व यिप्रेस येथें इंग्रजांनीं जिरविली. हा मद खाली उतरल्यानंतर से. हिंडेनबुर्ग यांचे सल्ल्यानें रशियाचें संकट टाळण्याचे उद्योगाला जर्मनी लागला. रशियाचे मनुष्यबलाला सीमा नाही हें खरें; पण शास्त्रीय सामुग्री व शास्त्रीय ज्ञान यांत रशिया मागासलेला; अर्थात् दोस्त सरकारांच्या वृक्षांत मुख्य स्तंभाची जागा रशियाची नसून मोठया फांदीचे स्थल रशियाचें आहे.

ही रशियाची फांदी तोडून टाकण्याचा उद्योग १९१५ साली जर्मनीने केला. ह्या कामी से. हिंडेनबुर्ग व मॅकेनसन यांना चांगले यश मिळाले. हे यश चांगले तर खरेंच; पण त्या यशाने जर्मनीचा बुद्धिभ्रंश झाला. से. मॅकेनसन यांनी रशियाची पांढी फुल्ले तोंडली, से. हिंडेनबुर्ग यांनी रशियाची पिकलेली फुल्ले खाहली, आणि सर्व जर्मनीला भ्रम झाला की यशस्वी जर्मन सेनेने रशियाची फांदीच मोडून टाकली ! बुद्धिभ्रंश विनाशाचें मूळ आहे. १९१६ सालच्या प्रारंभाला ह्या बुद्धिभ्रंशामुळे १९१४ सालचा चढेलपणा पुन्हां चमकू लागला आणि फ्रेंचांचा पराजय करण्याच्या खुमखुमीने पुन्हां वर डोकें केले. जर्मनीच्या उतरत्या कलेस येथूनच प्रारंभ झाला. व्हर्डूनवर जर्मनीने पांच सहा महिने जोराचे हल्ले केले आणि फ्रेंचांपुढें स्वतः पुढें स्वतःच डोकें फोडून घेऊन महायुद्धास निराळें स्वरूप जर्मनीने आपण होऊन दिलें ! व्हर्डूनवरील हल्ल्यामुळे थकलेल्या जर्मनीवर योग्य संधि गाठून इंग्लंड व फ्रान्स यांनी सोमनदीच्या कांठीं उलट हल्ला चढविला. अँग्लो-फ्रेंच सैन्याला पायाखाली तुडवू अशा दिमाखानें जर्मन सेना व्हर्डून पुढें आली असतां सोम नदीच्या कांठीं अँग्लो-फ्रेंचांच्या लाथा खात जर्मनीला मागे हटवें लागलें ! फाजील गर्वाचा परिणाम हा असाच व्हायचा. याचवेळीं जर्मनीच्या असे अनुभवास आलें की रशियाची फांदी तुटलेली नसून नव्या पल्लवानें, नव्या फुलानें व नव्या फळानें ती पुन्हां भरगच्च झाली आहे. हा अनुभव येतो न येतो तोंच रुमानियाची नवी फांदी दोस्त सरकारांच्या महावृक्षाला फुटली तेव्हां जर्मनीचे डोळे उघडले. फ्रान्सच्या रणभूमीवर भलत्या महत्वाकांक्षेस बळी न पडतां जर जर्मनीने सॅलिनोकाच्या व इटालीच्या मोहिमेवर आपलें सर्व बळ खर्च करून त्या दुय्यम फांद्यांना तोडून टाकलें असतें किंवा निदान फलपुष्प विरहित केलें असतें तर रुमानियाचें नवें संकट जर्मनीवर ओढवेलें नसतें. धाकटा लाभ क्षुल्लक मानून मोठ्या लाभाच्या नादी लागून बरोवरीच्या नात्याने कुस्ती सुटण्याचें फळहि जर्मनीने हातचें गमावलें. दोस्त सरकारचा अखेरीस पुरा जय होऊन खाली मान घालूनच जर्मनीस तह करावा लागेल असा सिद्धांत तज्ज्ञांनी स्थापित करण्याचें कारण झालें तरी जर्मनीच्या अहंकारानें से. हिंडेनबुर्ग यांच्या लष्करी धोरणांत केलेली दबळा-दबळ होय. रुमानियाचें अंजन डोळ्यांत घुसण्याबरोबर जर्मनीला पश्चात्ताप झाला,

व झालेली चूक दुरुस्त करण्याची कामगिरी से. हिंडेनबुर्ग यांना सांगितली. से. हिंडेनबुर्ग हुषार खरे, पण कालाची मर्यादा उल्लंघन केल्यानंतर हुषारीचा का उपयोग होणार ? तज्ज्ञांचें असें मत आहे कीं, बिघडलेली घडी से. हिंडेनबुर्ग यांचे हातून सुधारणें शक्य नाही. वेळ निघून गेली, ती परत येत नाही. से. हिंडेनबुर्ग फार झालें तर आजचें मरण उद्यांवर ढकलतील इतकेंच. १९१६ च्या पूर्वार्धांत शक्य होतें तें १९१६ च्या उत्तरार्धांत किंवा १९१७ सालांत जसेच तसेंच कसें शक्य राहिल ? कालाच्या हेलकाव्याबरोबर जर आपण त्याच अनुरोधानें फिरत राहिलो नाही तर आपलें आसन डळमळीत केल्याशिवाय काळान् गति कशी स्वस्थ बसेल ? १९१६ सालच्या पूर्वार्धांत दोस्त सरकारच्या धाकट्या फांद्या मोडण्याची जी कामगिरी जर्मनीने उरकून टाकावयास पाहिजे होती ती कामगिरीची सुरवात सप्टेंबर महिन्यांत उशिरानें से. हिंडेनबुर्ग यांनी केली. अर्थां काळ से. हिंडेनबुर्ग यांच्या विरुद्ध आहे. तथापि त्यांच्या अगच्या विलक्षण हुषार मुळें आणखी एक वर्षभर महायुद्धाचें आयुष्य वाढणार असें आक्टोबर महिन्यां दृष्टोत्पत्तीस आलें. नव्या फांदीला—रुमानियाला—प्रथम तोडून टाकून नंतर साल्जिबोर्ग व इटली यांचा समाचार घ्यावयाचा असा आस्ट्रो—जर्मनांचा सांप्रत हेतु दिसतो या डावांत तात्पुरता थोडासा विजयहि से. हिंडेनबुर्ग यांना मिळण्याची चिन्हे आक्टोबर महिन्यांत दिसूं लागली आहेत. आक्टोबर अखेरीस व नोव्हेंबरचे प्रारंभात रुमानियाला आस्ट्रो—जर्मनांनी कच्चाटीत पकडलें आहे. नोव्हेंबर प्रारंभाला रुमानियाचें सर्व डोब्रुजा प्रांत जाऊन ट्रान्सलव्हानियांतून रुमानियाला बाहेर पडावें लागून सरहद्द वरील पर्वताचे सर्व घाट आस्ट्रो—जर्मनांचे हातीं जाऊन या घाटाखाली रुमानियाचें मुलुखांत आस्ट्रो—जर्मन सैन्य दोनचार ठिकाणीं आंत घुसलें आहे. आक्टोबर अखेरीस रुमानिया फलपुष्पविरहित झाला हें खास. नोव्हेंबर—डिसेंबरांत जर रुमानियाची खांदी आस्ट्रो—जर्मनांना तोडतां आली तर तात्पुरतें यश हिंडेनबुर्ग यांना मिळाल्यासारखे होईल. तात्पुरतें म्हणण्याचें कारण असें कीं जरी रुमानिया मागें हटून रुमानियाचें राजधानी बुखारेस्ट शहर आस्ट्रो—जर्मनांच्या हातीं लागलें तरी व्हर्डूनच्या लढाईनंतर महायुद्धाच्या यशस्वयशाच्या प्रवाहाला जी दिशा लागली आहे ती दिशे कांहीं केल्या पालटणार नाही. रुमानियाला कैचीत धरणें किंवा चुरडणें म्हण कांहीं रशियाचा पराभव नव्हे, रुमानिया सामील झाला नव्हता त्यावेळीं आस्ट्रो-

जर्मन सैन्याचा धुव्वा रशियानें उडविला होता; रुमानियाला दाबण्यांत आस्ट्रो-जर्मनांचें बरेंच बळ खर्ची पडल्यावर पुढील सालच्या वसंत काळांत रशियाच्या नव्या तयारीपुढें आस्ट्रो-जर्मनांची काय स्थिति होईल ? रुमानिया सामील झाला नव्हता त्यावेळीं अँग्लो-फ्रेंचांनीं जर्मनीच्या मानेवर आपला हात चढविला होता; तो हात तसाच जोरानें पुढे सरकत असून येत्या हिवाळ्यांत जरी त्याची मंदगति झाली, तरी पुढील सालच्या वसंत काळांत जर्मनीस उलथून पाडल्याशिवाय कसा राहील ? रुमानिया सामील झाला नव्हता त्यावेळीं इटलीनें आस्ट्रियाचें संकट धडकावून देऊन गाजियाचा विजय संपादन केला होता; इटलीच्या या जयाची मालिका पुढील सालीं अधिक लागण्यास कोणची हरकत आहे ? आपण अशी कल्पना करूं कीं, आगस्ट अखेरीस रुमानिया दोस्त सरकारांस मिळाला नसता तर काय झालें असतें ? सप्टेंबर-ऑक्टोबर महिन्यांत अँग्लो-फ्रेंचांचें जितकें पाऊल पुढें पडलें तितकें पुढें पडलें नसतें इतकेंच. पण महायुद्धाचा ओघ काहीं बदलत नव्हता. अँग्लो-फ्रेंचांवर, इटालीवर किंवा रशियावर चढाई करून जाण्याचा मान व्हडूनच्या लढाईत जर्मनीनें जो गमावला तो गमावला ! रुमानियाला हतवीर्य केल्यानें तो मान जर्मनीला थोडाच परत मिळणार आहे ! महायुद्धाच्या सांदी-कोपऱ्यांत मिळविलेल्या विजयावर हा मान अवलंबून नसून, मनुष्य बल, द्रव्यबल व ज्ञानबल या त्रिवेणीसंगमाच्या प्रवाहांतील जिवंत झऱ्यावर हा मान अवलंबून आहे. जर्मनीचे हे झरे आटत आहेत आणि दोस्त सरकारांचे झरे आतां कोठें जोरानें वाहूं लागले आहेत, त्याची साक्ष रशियाच्या व फ्रान्सच्या रणभूमीत रुमानियाला पटल्यानंतरच रुमानिया महायुद्धांत सामील झाला. दोस्त सरकारांची शक्ति यंदाच आस्ट्रो-जर्मनांना डोइजड झाली. ही वाढती शक्ति आहे याबद्दल वाद नाही. शक्ति जर वाढती आहे आणि आजच जर आस्ट्रो-जर्मनांच्या डोक्यावर बसली आहे, तर त्या शक्तीची आराधना करणारा रुमानिया नोव्हेंबर प्रारंभाला से. हिंडेनबुर्ग यांच्या चापांत कां सांपडावा ?

रुमानिया कैचीत सापडण्याचें कारण असें आहे कीं, रुमानियाची रणभूमि कोनाकोपऱ्याची रणभूमि असून रशियाच्या बेसारेबिया प्रांतांतील आगगाढ्यां-शिवाय इतर दुसऱ्या कोणत्याहि मार्गानें रुमानियास इंग्लंड व फ्रान्स यांजकडून मदत पोचण्यास मार्ग नाही. फ्रान्सच्या व इटलीच्या रणभूमीत जोंपर्यंत आस्ट्रो-

जर्मन सैन्य लढाईत चढाईच्या नादांत गुन्तलें होतें तोंपर्यंत तोफांचें बलहि पश्चिमे-कडेस झुकलेलें होतें; पण पश्चिम रणभूमीत चढाईचा नाद सोडून थोडथोडी पीछेहाट होऊन जेव्हां जर्मन तोफा पूर्वेकडे वळल्या, तेव्हां रशियाची सरशी होण्याचें बंद पडून पूर्व रणभूमीवर आस्ट्रो-जर्मन सेना व रशियन सेना समबल ठरली. रणभूमीवरील या फेरफाराकडे पाहिलें म्हणजे एक गोष्ट चांगली नजरेस येते. ती ही कीं १९१५ सालापेक्षां १९१६ सालीं जर्मनीच्या तोफांच्या शक्तीला बराच कमीपणा येत चालला आहे. १९१५ सालीं जर्मनी एका दिशेला समबल राहात असे व दुसऱ्या दिशेला वरचढ होत असे. १९१६ सालीं जर्मनी पश्चिमेस हतबल आहे व पूर्वेस समबल आहे. म्हणजे १९१५ सालचा नूर उतरला. १९१५ सालचा नूर उतरला खरा; तरी पूर्वेस रुमानिया महायुद्धांत सामील झाल्यावर सप्टेंबर व आक्टोबर दोन महिने ग्यालिशिया व उपोव्हिना प्रांतांत रशियाशीं झुंजतांना जर्मनी समबल ठरला ही ध्यानांत ठेवण्यासारखी गोष्ट आहे.

अर्थात् गेल्या हिवाळ्यांत व वसंतकाळांत रशियास पोंचलेल्या दारूगोळ्यांची व तोफांची रेलचेल् जुलै-ऑगस्ट-सप्टेंबर महिन्यांतील प्रचंड लढायांनीं संपवून टाकली ! आक्टोबर महिन्यांत रशियाचा वरचढपणा कमी होऊन, रशिया समबल झाला. रशिया समबल होत चालला आहे असें पहाण्याबरोबर आणि बर्फाचा हिवाळा येण्यास एकदोन महिन्यांचीच अवधी आहे असें दृष्टीस पडल्याबरोबर, रीगाच्या बाजूची उत्तर रणभूमि, फ्रान्सची पश्चिम रणभूमि आणि इटलीची रणभूमि या तिन्ही ठिकाणच्या तोफा थोडथोड्या कमी करून आक्टोबर प्रारंभाला ट्रान्स्ला-ल्हानियामध्ये दोनतीन लाख नवें सैन्य व बराच मोठा तोफांचा जमाव से. फॉल्केन-हेन यांचे हाताखालीं देऊन आस्ट्रो-जर्मनांनीं रुमानियावर चढाई सुरू केली. इतक्या तोफा व एवढें मोठें नवें सैन्य ट्रान्स्लाल्हानियामध्ये आस्ट्रो-जर्मनांना गोळा करतां येईल असा रुमानियाचा अंदाज नव्हता. सप्टेंबरमध्ये एकतृतीयांशाहून अधिक ट्रान्स्लाल्हानिया रुमानियानें व्यापला होता; आणि रुमानियाला असें वाटत होतें कीं, ट्रान्स्लाल्हानिया सोडून देऊन ट्रान्स्लाल्हानियाच्या पश्चिम सरहद्दीवर स्वतःचें संरक्षण करीत आस्ट्रो-जर्मन सैन्य बसेल आणि ट्रान्स्लाल्हानियाच्या मोबदला डोब्रुजा प्रांत व्यापून टाकून तहाच्या वेळीं ट्रान्स्लाल्हानिया पाहिजे असल्यास डोब्रुजा सोडा असें बोलणें जर्मनीकडून येईल. लढाईत ट्रान्स्लाल्हानियापेक्षां डोब्रुजा प्रांताची

किंमत जर्मनीला अधिक, कारण रूसो-रुमानियाची बल्गेरियावर स्वारी होऊन बल्गेरियाचा पराभव झाल्यावर तुर्कांचा आगगाडीचा संबंध तोडण्यास डोब्रुजाचाच मार्ग काय तो सुलभ, तुर्कांशी संलग्न होणें हा जमनीचा महायुद्धांतील मुख्य हेतु, तो मुख्य हेतु विफल होऊं नये म्हणून डोब्रुजा प्रांताची जर्मनीच्या लष्करी धोरणास अत्यंत जरूरी, शिवाय सप्टेंबर महिन्यांत से. मॅकेनसन यांनीं मोठ्या त्वरेनें अर्धासुर्धा डोब्रुजा प्रांत व्यापला, अशा वेळीं रुमानियाला कां वाटूं नये कीं, दांत कोरून जमलेले आस्ट्रो-जर्मनांचें बल डोब्रुजा प्रांतांतच फेकण्यांत आलें आहे म्हणून ? रुमानियाला तसें वाटणें साहजिक होतें, कारण एका बाबीकडे सर्व दोस्त सरकारांचें दुर्लक्ष झालें, ती बाब म्हणजे तुर्कांची नवी सेना होय, गेल्या डिसेंबरांत तुर्की साम्राज्य जर्मनीशीं संलग्न झाल्यावर इंग्लंडनें ज्याप्रमाणें सक्तीचा लष्करी कायदा अमलांत आणून नवें सैन्य उभारलें त्याप्रमाणें जर्मनीनेंहि तुर्कांना वेढील धरून तुर्कांचें नवें सैन्य जर्मन अधिकाऱ्यांच्या नजरेखालीं तयार केलें, तीन महिन्यांपूर्वी रशियाच्या नव्या धडकीमुळे ज्यावेळीं पांच सात लाख आस्ट्रियन सैन्य निकामी झालें त्यावेळीं तुर्कांच्या मदतीनेंच आस्ट्रिया पुन्हां सावरला, सांप्रत रीगाच्या बाजूच्या उत्तर रणभूमीत तुर्कांचाच मदत जर्मनीला आहे; ग्यालिशियांत रशियाच्या क्रोधाग्नीत जळण्याकरितां तुर्कांनाच पुढें करण्यांत येत आहे; आणि सप्टेंबर महिन्यांत डोब्रुजावर जेव्हां से. मॅकेनसन यांची स्वारी सुरू झाली त्यावेळीं त्यांच्या हाताखालीं तुर्की सैन्याचाच भरणा मोठा होता, इंग्लंडच्या शक्तीचा अंदाज ज्या प्रमाणें जर्मनीला बरोबर करतां आला नाही त्याप्रमाणें तुर्की साम्राज्यांत किती धडे कडे प्राणी जर्मनीच्या वेस्पर्णांत गोवले जातील याचाहि अंदाज दोस्त सरकारांना बरोबर करतां आला नाही, प्रमुखतः तुर्की-बल्गेरियन सैन्य से. मॅकेनसन यांच्या हाताखालीं असतांना रुमानियाला वाटलें कीं, आस्ट्रो-जर्मन तोफांचें बळ डोब्रुजाच्याच बाजूला फेकण्यांत आलें आहे, या बलाचा प्रतिकार करण्याकरितां रुमानियानें ट्रान्सलल्हानियांतील आपलें कांहीं सैन्य डोब्रुजा प्रांतांतील झर्नाव्होडा-कॉन्स्टांझा या आगगाडीचें संरक्षण करण्याकरितां पाठविलें आणि चौथ्या आठवड्यांत रुमानियानें से. मॅकेनसन यांच्या तडाक्यापासून झर्नाव्होडा-कॉन्स्टांझा रेल्वेचें संरक्षण केलें, संरक्षण केलें खरें पण ट्रान्सलल्हानियामध्ये सर्वच डाव आंगलट आला, कारण ह्याचवेळीं ट्रान्सलल्हानियामध्ये से. फॉलकेनहेन यांच्या हाताखालीं आस्ट्रो-जर्मनांचें

मोठें सैन्य जमलें होतें. सप्टेंबरच्या अखेरीस अलूटा नदीच्या रोथेथुरम घाटाच्या उत्तरेकडील हॅरमनस्टॅड गावांत रुमानियन सैन्याला आस्ट्रो-जर्मनांनी घेरलें; आक्टोबरच्या पहिल्या आठवड्यांत टर्सबर्ग घाटाच्या उत्तरेकडील फोगॅरस ठाणें रुमानियाला सोडावें लागलें; आणि आक्टोबरच्या दुसऱ्या आठवड्यांत म्हणजे १।१० तारखेस प्रिडिअल घाटाच्या उत्तरेकडील ब्रासो शहराच्या टापूत मोठी लढाई होऊन रुमानियन सैन्याचा मोड झाला. या पराभवानंतर म्हणजे आक्टोबरच्या दुसऱ्या आठवड्याच्या अखेरीस रुमानियास कळून चुकलें कीं, से. फॉलकेनहेन यांचे हाताखाली आस्ट्रो-जर्मनांच्या मुख्य तोफा गोळा झाल्या असून कार्पेथियन पर्वताच्या पलीकडील ट्रान्साल्व्हानियांत घुसलेल्या रुमानियन सैन्यास जड तोफांची मदत वेळेवर पोचणें शक्य नाही. ही स्थिति ध्यानांत येतांच लगेच रुमानियानें मोठ्या शिताफीनें आणि व्यवस्थितपणानें ट्रान्साल्व्हानियांत पीच्छेहाट करण्यास सुरुवात केली, आणि एक तृतीयांश जिकलेला ट्रान्साल्व्हानिया सोडून आक्टोबरच्या तिसऱ्या आठवड्यांत सर्व रुमानियन सैन्य स्वतःच्या सरहद्दीवर आलें. से. फॉलकेनहेन यांनीं जोराचा पाठलाग सुरू केला. व्हल्कन घाट, रोथेथुरम घाट, टर्सबर्ग घाट, प्रिडियल घाट, बूझा घाट, ऐटझा घाट, ग्यूमिस घाट, वेकार घाट आणि सर्वांत उत्तरेकडचा डोर्नव्हत्रा हे सर्व घाट ओलांडून आक्टोबरच्या तिसऱ्या आठवड्यांत आस्ट्रो-जर्मन सैन्य रुमानियांत उतरूं लागलें ! रुमानियाचे सामान्यतः तीन भाग करतां येतात. पहिला भाग पूर्व रुमानिया याला धाकटा बोलेव्हिया असें म्हणतात. याच्या उत्तरेस व्हल्कन घाट असून पूर्वेस अर्सोवा व आयर्न गेट हीं ठाणीं आहेत; दक्षिणेस डान्यूब नदी असून पश्चिमेस रोथेथुरम घाटांतून उतरणारी असूया नदी आहे. हा धाकटा बोलेव्हिया, दुसरा भाग म्हणजे थोरला बोलेव्हिया किंवा मध्य रुमानिया होय. या दुसऱ्या भागाच्या मध्यावर बुखारेस्ट राजधानी असून उत्तरेस प्रिडियल घाट आहे. तिसरा भाग म्हणजे नकाशांत उंच मानेसारखा दिसणारा मोल्डेव्हिया प्रांत होय. या मोल्डेव्हियाच्या मध्यांतून सिरिथ नदी कार्पेथियन पर्वतापासून पंचवीस तीस मैलांच्या अंतरावरून वहात असून सिरिथ नदीच्या पूर्वेस पंचवीस मैलांवर रुमानिया व रशिया यांच्या सरहद्दीवर प्रूथ नदी वहात आहे. रशियाच्या बेसारेबिया प्रांतांतील एक आगगाडी सिरिथ नदीच्या उजव्या कांदानें उत्तरेकडून दक्षिण रुमानियांत येते; व दुसरी आगगाडी प्रूथ नदी व सिरिथ नदी

ओलांडून फॉकचीनी स्टेशनाजवळ सिरेश्याच्या आगगाडीला मिळते. उत्तरेकडच्या मानेला म्हणजे मोल्डेव्हियाला मोडून टाकावे या इराद्यानें से. फॉलकेनहेन यांनी बेकास, गुईमज व ऐटझा या तीन घाटांनीं खालीं उतरून सिरेश नदी गांठण्याचा उद्योग आक्टोबरच्या तिसऱ्या आठवड्यांत आरंभला. आइप्स व युव्हमज या घाटांनं तर ते बरेच पुढें आले आणि रुमानियाची मान मुरगळली जाऊन रुमानियाचें धड रशियापासून अलग होतें कीं काय अशी भीति क्षणभर सर्वांना वाटली ! पण इतक्यांत वेळेवर रशियाची कुमक येऊन पोंचल्यामुळें मोल्डेव्हियांतील आस्ट्रो-जर्मनांच्या चढाईस आळा बसला. डोब्रुजा प्रांतांतील रुमानियन सैन्य मोल्डेव्हियामध्यें धावून आलें आणि रुमानियाच्या गळ्याभोंवती आस्ट्रो-जर्मनांनी घातलेला फास ढिला पडला. मोल्डेव्हियांतील दाब कमी झाला खरा, पण आक्टोबरच्या चौथ्या आठवड्यांत डोब्रुजा प्रांतात से. मॅकेनसन यांनीं पुन्हां बर डोकें केलें; आणि झर्नाव्होडा-कान्स्टनझा रेल्वे एकदम ताब्यांत घेऊन डान्यूब नदीवरील झर्नाव्होडा गांव आणि काळ्या समुद्रावरील कान्स्टनझा बंदर हीं दोन्ही आस्ट्रो-जर्मनांच्या हातीं लागलीं. कान्स्टनझा बंदरांत गव्हाचा मोठा सांठा होता व तेथे पोळ्या खावयास मिळतील ह्या आशेनें जर्मन सैन्य धावून गेलें; पण जहाजांत बसून निघून जातांना रशियन सैन्यानें गव्हाच्या सांठ्याला आग लावून दिल्यामुळें जर्मनीची फार निराशा झाली. झर्नाव्होडा-कान्स्टनझा रेल्वे से. मॅकेनसन यांच्या हातीं लागण्याबरोबर त्यांनीं उत्तर डोब्रुजा प्रांत धडकीसरशी दोन चार दिवसांत घेतला; नोव्हेंबर प्रारंभाला डोब्रुजा प्रांताच्या ईशान्य कोपण्यांत अवशिष्ट रूसो-रुमानियन सैन्य बळकट जागा पकडून से. मॅकेनसन यांच्याशीं जोरानें लढत राहिलें आहे. या सैन्यास मोठीशी कुमक येऊन पोंचणें संभवनीय नसल्यामुळें सर्व डोब्रुजा प्रांत से. मॅकेनसन यांचा झाला असें म्हणण्यास हरकत नाही. डोब्रुजा प्रांत मिळाल्यामुळें डान्यूब नदीचा उजवा कांठ जर्मनीचा झाला; बल्गेरिया व टर्की रशियाच्या भीतीतून मुक्त झाले; आणि से. मॅकेनसन यांच्या हाताखालचें लाख दीड लाख सैन्य दुसऱ्या कामगिरीस मोकळें झालें. या विजयानंतर से. मॅकेनसन पुढें काय करणार ? कांहींचा अंदाज असा आहे कीं, ते सॅलिनोकाकडे वळणार; कांहींचें म्हणणे असे पडतें कीं एक दोन आठवड्यांत ते आर्सीव्हा येथें येऊन पश्चिमेकडून रुमानियावर स्वारी करणार; कांहींचा तर्क असा आहे कीं, जर्मनीच्या शास्त्रीय ज्ञानाने

डान्यूब नदी ओलांडण्याची तयारी यापूर्वीच बल्गेरियांत करून ठेविली असली पाहिजे; आणि त्या साधनांचा उपयोग करून चलाख से. मॅकेनसन कोठें तरी डान्यूब नदी अवचित ओलांडून रुमानियाच्या राजधानीला एकाएकी भयाभीत करून सोडणार. यांपकीं कोणचा तके खरा हें नोव्हेंबर महिन्यांत दृग्गोचर होईल. मोल्डेवियामध्ये जोंराचा अडथळा रुसो-रुमानियन सैन्य करीत आहे असें पाहून आस्ट्रो-जर्मन सैन्य बाल्कन घाटांतील जीऊल नदीच्या खोऱ्याने, रोथेथुरम घाटांतील अलूटा नदीच्या खोऱ्याने व प्रिडियल घाटाजवळच्या प्रॅपोवा नदीच्या खोऱ्याने आक्टोबर अखेरीस जोंरानें खालीं उतरूं लागलें. जीऊल नदीच्या खोऱ्यांत रुमानियन सैन्याने त्यांना मागे हटवून पुन्हां व्हल्कन घाट दाखविला; पण अलूटा नदीच्या कांठीं, टर्सवर्ग घाटाच्या दक्षिणेकडील किंप्लागच्या जिल्ह्यांत व प्रिडियल घाटाच्या दक्षिण टांपूत आस्ट्रो-जर्मन सैन्याचें पाऊल आस्ते आस्ते पुढें पडून या तीन घाटांनीं खालीं उतरलेलें सैन्य नोव्हेंबरच्या प्रारंभाला एकमेकांशीं संलग्न झालें. ह्या ठिकाणीं जोंराच्या लढाईला सुरुवात झाली असून त्या लढायांच्या निकालावर आणि से. मॅकेनसन यांच्या हालचालीवर नोव्हेंबर-डिसेंबरांतील रुमानियाचा सोक्षमोक्ष अवलंबून आहे. पश्चिम रणभूमींत, रशियाच्या बाजूच्या ग्यालिशियाच्या व ब्युकोव्हिनाच्या रणभूमींत, इटालीच्या रणभूमींत भयंकर लढाया सुरू झाल्या असून आस्ट्रो-जर्मनांना दोस्त सरकार तंबी देत आहे; व रुमानियाला रशियानें मदत करूं नये म्हणून रशियाला आस्ट्रो-जर्मन सैन्य तंबी देत आहे. रुमानियांतलें युद्ध कोनाकोपऱ्यांतलें खरें, महायुद्धाच्या एकन्दर प्रवाहावर त्याचा कायमचा परिणाम होण्यासारखें नाहीं हेहि खरें; पण नोव्हेंबर डिसेंबरांत जर बुखारेस्ट शहर आस्ट्रो-जर्मनांच्या हातीं गेलें तर अभिमन्युवधाच्या वेळेप्रमाणें दोस्त सरकारांचे सर्व हितचितक शोकाकूल झाल्यावांचून राहणार नाहींत; बहुजन समाजावर रुमानियाच्या पराभवाचा फार मोठा परिणाम होणार आहे; आणि त्या सुळेंच नोव्हेंबर प्रारंभाला इतर सर्व रणभूमींना मागें टाकून रुमानियाच्या चिमुकल्या रणभूमीला विलक्षण महत्व प्राप्त झालें आहे. नोव्हेंबर महिन्यांत वाचकांनीं रुमानियाच्या रणभूमीकडील बातम्यांकडे विशेष लक्ष पोचवावें हें सांगणें नकोच.

महायुद्धाचा तिसऱ्या वर्षाचा नोव्हेंबर—डिसेंबर महिना

रुमानियाला वाईट महिना

नोव्हेंबर महिना रुमानियाला वाईट गेला; आणि डिसेंबर प्रारंभाला रुमानियाची राजधानी बुखारेस्ट शहर शत्रूच्या हातीं लागल्यासारखी होऊन नव्या वर्षाच्या प्रारंभी म्हणजे आणखी एक महिन्याने रुमानियाची वरची मान म्हणजे मोल्डेव्हिया तेवढा रुमानियन सरकारच्या ताब्यांत राहून खालचें सगळें धड जर्मनीच्या हातीं लागेल, असा सांप्रत अंदाज दिसत आहे. रुमानियावर हा जो दुःखाचा प्रसंग गुदरला त्याबद्दल सर्व दोस्त सरकारांना अत्यंत वाईट वाटत असून रुमानियाला पुन्हां स्वस्थळीं प्रस्थापित करण्याकरितां पुढील वसंतकाळीं दोस्त सरकारांकडून जिवापाड मेहनत करण्यांत येईल हें सांगणें नलगे. रुमानियाचा हा जो पराभव झाला त्याचें कारण दोस्त सरकारांपाशीं लढवय्या लोकांची संख्या कमी आहे असें नव्हे, किंवा दोस्त सरकारांजवळ दारूगोळा संपत आला आहे असेंहि नव्हे. दर महिन्याला दोस्त सरकारांचें नवें सैन्य संख्येनें अधिक वाढत आहे आणि दारूगोळ्यांचे पर्वतहि अधिक अधिक उंच होत चालले आहेत. मग रुमानियावर हा प्रसंग कां गुदरावा ? खुद्द रुमानियापाशीं मनुष्यबळ कमी होतें काय ? रुमानियाचें सैन्य सात आठ लाखांहून अधिक ! तेव्हां मनुष्यबळ कमी असें कसें ह्मणावें ? रुमानियन सैन्य शौर्यानें लढत नाहीं काय ? आपल्या घरादारांवर व बायकामुलांवर हा प्रसंग गुदरत आहे हें रुमानियाला माहीत असल्यामुळे राजापासून रंकापर्यंत सर्वांनीं लढण्याची शिकस्त केली. मग हा प्रसंग कां गुदरला ? या पराजयाचीं कारणे दोन आहेत. पहिलें कारण असें कीं रुमानिया कोनाकोपऱ्यांत पडला असून रशियाच्या एखाददुसऱ्या अगदीं कडेच्या—लांबवरच्या—अर्थात् कमकुवत असलेल्या आगगाडीच्या फांट्यानें रुमानिया रशियाशीं संबद्ध झालेला आहे. रुमानियाचें रणक्षेत्र जर्मनी, आस्ट्रिया, बल्गेरिया व टर्की या चौघांनाहि अगदीं परसांतलें ! घरांतून बाहेर पडावयाचें तें रणभूमीवर उभें राहावयाचें ! चारी देशांतील आगगाड्यांचे कित्येक फांटे रुमानियाच्या सरहद्दीला भिडलेले. यामुळे आस्ट्रो-जर्मनांना आपल्या मोठ्या तोफा रुमानियाच्या रणभूमीत फार सुलभतेनें वापरतां आल्या; आणि दारूगोळ्यांचा सुबलक पुरवठा पाहिजे त्या बिंदूवर पाहिजे त्यावेळीं पाहिजे तितका करतां आला. रुमानियावर जय तोफांनीं मिळविला, यंत्रांनीं मिळ-

विला, युद्धसामुग्रीनें मिळविला, माणसांनीं नव्हे. बिचारा रुमानिया ! त्याच्यापाशीं आस्ट्रो-जर्मनांच्या तोफांना तोंड देण्याइतक्या लायकीचा तोफखाना कोठून असणार ? चिमुकलें राष्ट्र; तोफखानाहि चिमुकला ! येऊन जाऊन रशियानें त्याला तोफांची मदत करावयाची; पण या महायुद्धांत तोफांच्या बाबतींत पहिल्यापासून रशिया गरजू व कर्जबाजारी. रशियानें आपली शिकस्त करून मदत केली खरी; पण ती मदत पुरेशी न झाल्यास नवल नाहीं व रशियाकडे दोषहि नाहीं. सांप्रतचें महायुद्ध हें यंत्रमय आहे. बोलायचें, चालायचें, खुणा करावयाच्या, इशारा द्यावयाचा, सर्व कांहीं यंत्राने. खावयाचें-प्यावयाचें देखील यंत्रानें, अशांतली स्थिति झाली आहे. एखाद्या पलटणींतील लढणाऱ्या माणसाहून त्या पलटणीबरोबर असलेल्या यंत्रांचीच संख्या अधिक, त्या पलटणीवर हुकमत चालविणाऱ्या सेनानायकाहून वाकबगार इंजिनिअरांची संख्या अधिक, त्या पलटणीला खायला प्यायला देण्याची तरतूद करणाऱ्या खात्याहून यंत्रांच्या पोटांत टाकावयाच्या गोळ्यांची व पेट्रोलियमच्या पाण्याची व्यवस्था ठेवणारें खातें अधिक महत्वाचें, आजारी पडलेल्या किंवा जखमी झालेल्या सैनिकांची शुश्रूषा करण्याकरितां जमा झालेल्या वैद्यमंडळाहून मोटार वगैरे निरनिराळ्या यंत्रांची दुरुस्ती करण्याकरितां रणभूमीजवळ पसरलेल्या बाजाराचेंच अवडंबर मोठें ! या महायुद्धांतील एखाद्या रणभूमीचें जर देवदूताप्रमाणें आकाशांतून अवलोकन केलें, तर एखाद्या विस्तीर्ण यंत्रालयांत य यांत्रिक कारखान्यांत मौजेखातर कांहीं सैनिक इकडून तिकडे फिरत आहेत असें वाटतें. सैनिकांच्या बरोबर यंत्रे नसून, यंत्रांच्या जवळ कुतूहलानें लष्करी पोषाखांचे थोडेसे लोक उभे आहेत असा भास होतो. हा यंत्रांचा पसारा आहे, शूर पुरुषांचा जमाव नव्हे. असल्या यंत्रांच्या प्रदर्शनापुढें बिचान्या रुमानियाचें काय चालणार ! रुमानियाच्या पराभवाचें मुख्य कारण रुमानियाच्या बाजूला असलेला यंत्रांचा तुटवडा होय. दुसरें कारण असें कीं, जर्मनीचा यंत्राचा बाजार आटपता आला आहे, अशा भ्रमानें रुमानियानें चुकीचें लष्करी धोरण प्रथमपासून स्वीकारिलें. रुमानिया लढाईला सुरुवात करण्याबरोबर एकदम ट्रान्स्ल्व्हानियामध्यें घुसला. हें लष्करी धोरण दोस्त सरकारांच्या सांगण्यावरून रुमानियानें स्वीकारलें नव्हतें. दोस्त सरकारांच्या लष्करी तज्ज्ञांनीं असा सल्ला दिल्याच नसता. ट्रान्स्ल्व्हानिया कबजांत घेण्याकरितां आपण लढाईत पळणार

आणि तो एकदम ताब्यांत घेण्याचेंच लष्करी धोरण आपण स्वीकारणार अशा अटीवरच रुमानिया लढाईत पडला. बल्गेरिया व तुर्कस्थानाला सालिनोका येथील सैन्यानें तंत्री द्यावी आणि रुमानियानें एकदम ट्रान्साल्हानिया व्यापावा असलें लष्करी धोरण रुमानियानें युद्धांत पडावयाचे वेळीं आखून ठेविलें. हें धोरण आंगलट कसें आलें तें पहा. ग्रीसचा राजा दगलबाज ठरला, आणि त्यामुळें सालिनोकाच्या सैन्याला मोठीशी हालचाल करतांच आली नाही. ग्रीसच्या राजाचा पायबंद तोडून सालिनोकाचे घोडे आज पुढें दबडूं शकत नाहीत, ही मनाशीं पक्की खूणगांठ घालून बल्गेरियन व टर्किश सैन्य हाताशीं घेऊन से. मॅकेनसन यांनीं डोब्रुजा प्रांतावर एकदम चढाई केली, आणि पहिल्या झटक्याला मोठा जय मिळवून शनोव्होडा—कान्स्टांझा आगगाडी गांठली ! से. मॅकेनसन यांच्या या विजयानें ट्रान्साल्हानियामध्ये रुमानियानें मिळविलेल्या यशावर विरजण घातलें; आणि डोब्रुजाच्या बाजूला दासळूं लागलेली भित सावरण्याकरितां ट्रान्साल्हानियाकडे लागलेली रुमानियाची दृष्टि डोब्रुजाकडे वळली. ही संधि साधून आस्ट्रो—जर्मनांनीं ट्रान्साल्हानियामध्ये आपला यंत्रांचा मायावी बाजार एकदम उघडला. हा बाजार पाहून रुमानियन सैन्य अर्थात गांगरून गेलें; आणि रुमानियाच्या पीछेहाटीस सुरुवात झाली. ही पीछेहाट चालू असतांना आस्ट्रो—जर्मनांनीं इतकी लगट केली कीं, रुमानियाच्या संरक्षणाच्या मुख्य जागा जे कार्पेथियन पर्वतांतील अवघड घाट रुमानियाला सोडून द्यावे लागले आणि त्यावेळेपासूनच रुमानियाच्या खऱ्या संकटाला आरंभ झाला. कार्पेथियनाचे घाट मजबूत रीतीनें पकडून बसणें आणि बल्गेरियावर एकदम स्वारी करणें असलें लष्करी धोरण रुमानियानें प्रथमपासून स्वीकारलें पाहिजे होतें. त्या धोरणाच्या अगदीं उलट धोरण रुमानियानें स्वीकारिलें. बल्गेरियावर हल्ला न केल्यामुळें डोब्रुजाची भित दासळली; त्या बरोबर ट्रान्साल्हानियामध्ये रुमानियाचा हात लटका पडून जर्मन यंत्रांत बोटें इतकीं सांपडलीं कीं कार्पेथियन पर्वताच्या खांद्यावरून जर्मनी खाली उतरूं लागला. म्हणजे डोब्रुजाचीं पावलेंहि गेलीं आणि कार्पेथियन पर्वताचा खांद्याहि गेला. कार्पेथियन पर्वताचे घाट उतरून जर्मनी खाली उतरूं लागला असतां पायथ्या जवळच्या टेकडाळ मुलखांत जर्मनीला अडविण्याचा उद्योग आक्टोबर अब्रुवरीस रुमानियानें सुरू केला. मग पुन्हां डोब्रुजाकडे दुर्लक्ष होऊन कार्पेथियनकडे रुमानियाचे लक्ष अधिक वेधलें गेलें. असें होतांच से. मॅकेनसन यांनीं पुन्हां उचल

केली आणि डोब्रुजाची सगळीच भित दासळून टाकली. डोब्रुजाची चांदई ढांसळण्याबरोबर डान्यूब नदी ओलांडून दक्षिण पूर्वेचें शत्रूचें लष्कर रुमानियांत घुसतें कीं काय अशी भीति उत्पन्न झाली. एकीकडे सावरावें तर दुसरीकडे पडतें, तिकडे सावरावयाला जावें तर पहिलें अधिक कोसळतें; अशा तऱ्हेच्या पडक्या घराच्या धांदलींत रुमानिया सांपडला असतां मोल्डेव्हियावर म्हणजे रुमानियाच्या मानेवर जोराचे ाव घालण्यास आस्ट्रो-जर्मनांनीं सुरुवास केली. मोल्डेव्हिया गेला असता तर सर्व बाजूनीं रुमानिया वेढला जाऊन रशियाची व रुमानियाची ताटातूट झाली असती. तेव्हां कसेंहि करून मोल्डेव्हियांत रणांगण पकडून राहाणें रुमानियास भाग होतें. मोल्डेव्हियाच्या संरक्षणार्थ बरेच सैन्य गुप्तलें गेलें. नंतर बुखारेस्टच्या थेट उत्तरेस असलेल्या प्रीडियल घाटाचे दक्षिणेस आस्ट्रो-जर्मनांनीं जोर केला. येथून शत्रूला खालीं येऊं देणें, म्हणजे प्राहोव्हा नदीच्या खोऱ्यांतील पेट्रोलियम, तांबें, वगैरेंच्या मोठमोठ्या खाणी शत्रूच्या हातीं देऊन राजधानीतच शत्रूला बोलावण्यासारखें होतें. तेव्हां प्रीडियलच्या बाजूला शत्रूला थोपवून धरणें भाग पडलें. तेथेंहि बरेच सैन्य गुप्तलें; प्रीडियलच्या पश्चिमेस किपोलंगच्या टापूत आस्ट्रो-जर्मनांनीं जोर करून दोन पावलें पुढें टाकलीं; व त्याच सुमारास व्हल्कन घाटामध्ये दोन पावलें मागें घेतलीं. आस्ट्रो-जर्मनांची ही हालचाल फसवेगिरीची होती व या फसव्या हालचालीनें रुमानिया फसला. रुमानियाला वाटलें, आस्ट्रो-जर्मनांच्या चढाईचें केंद्रस्थान प्रीडियल घाट असून पश्चिम व्होलेशियाचे बाजूला म्हणजे व्हल्कन घाटाचे बाजूला आस्ट्रो-जर्मनांची तितकी जोराची तयारी नाही. व्हल्कन घाटांत जर आस्ट्रो-जर्मन दोन पावलें मागें हटत आहेत तर मोठा बंदोबस्त या बाजूस कशास ठेवावा ? शिवाय आस्ट्रो-जर्मनांनीं व्हल्कनच्या बाजूला जर जोरच केला तर अवचित असें काय होणार आहे ? पश्चिम व्होलेशियाच्या पश्चिम टोंकापासून लहान लहान लचके आस्ट्रो-जर्मन तोडीत बसतील इतकेंच. कॉपेंथियन पर्वतांत उगम पाऊन उत्तरेकडून दक्षिणेस डान्यूब नदीकडे येणाऱ्या कित्येक नद्या पश्चिम व्होलेशियामध्ये आहेत. एक नदी ओलांडून दुसरी नदी गांठण्यासच आस्ट्रो-जर्मनांना किती तरी वेळ लागेल आणि तेवढ्या अवधीत रशियाची मोठी कुमक येऊन पोंचण्यास हरकत पडणार नाही, अशा समजुतीनें व्हल्कन घाटाच्या दक्षिणेकडील बंदोबस्त दिला पाडण्यांत आला. रुमानियाच्या रणभूमीत दिलें स्थान कोणचें आहे याचें निरीक्षण से. हिंडे-

नवर्ग करीतच होते. नोव्हेंबर प्रारंभाला व्हल्कन घाटाचा टापू ढिला आहे असें त्यांना समजतांच प्रिडियल घाट व किपोलंगचा प्रदेश येथील सैन्यास निकरांनं जिवापाड लढण्याचा हुकूम त्यांनीं सोडला. त्यामुळें आस्ट्रो जमनांच्या हल्ल्याचें केंद्रस्थान प्रिडियल घाटच आहे अशी रुमानियाची भूल कायम राहिली. त्याच वेळीं बुकीव्हिनाच्या दक्षिण टापूवरील रशियन सैन्यावरहि जोराचे हल्ले करण्यांत आले. त्यामुळें मोल्डेव्हिया पुन्हां मुख्य रणभूमि होतो कीं काय असाहि भास उत्पन्न झाला. अशा खोट्या भावनेंत रुमानिया गुंगला गेला असतांना व्हल्कन घाटाच्या टापूत नोव्हेंबरचे पहिले दोन आठवडे तीन चार लाख सैन्य जमा करण्यांत शत्रूनें घालविले. मोठ्या लोंढ्याची सर्व तयारी पूर्णपणें झाल्यावर व्हल्कन घाटांतून आस्ट्रो-जर्मनांचा प्रचंड प्रवाह विलक्षण जोरांनं एकदम खालीं उतरू लागला. पहिले चार पांच दिवस रुमानियाला वाटलें कीं आयत्या वेळीं थोडे अधिक लोक आपल्या अंगावर चाल करून येत आहेत, आणि आपण थोडे थोडे मार्गे रेटले जात आहोंत. चार पांच दिवसांनीं या लोंढ्याचें खरें स्वरूप त्यांच्या ध्यानांत आलें आणि उगीच आपण वेळ गमावला तर लोढ्यांत वाहून जाऊं असें त्यांनीं ओळखलें. लगेच त्यांनीं मुख्य तोफा व त्या बाजूचें सैन्य जलदीनं मार्गे घेतलें आणि नोव्हेंबरच्या चवथ्या आठवड्यांत आल्ट नदीपर्यंतचा सर्व पश्चिम व्होलेशिया आस्ट्रो-जर्मनांना खालीं करून दिला. पश्चिम व्होलेशियांतील सैन्याचा मुख्य भाग बचावला गेला आणि तोफाहि शत्रूच्या हातीं गेल्या नाहींत. पण आल्ट नदीवरहि शत्रूला थोपवून धरतां आलें नाहीं. कारण त्याच सुमारास सिमनिझापासून टरक्यूकाईपर्यंत पन्नास पांऊणशें मैलांत डान्यूब नदी चार पांच ठिकाणीं ओलांडून व्हेडे नदी कांठचा अलेक्झांड्रियाचा प्रदेश, व ग्ल्यॅथेट्रिक नदी कांठचा कोमनचा भाग, ह्या जागा से. मॅकेनसन यांनीं गांठला. त्याचवेळीं आल्ट नदी ओलांडून आलेल्या आस्ट्रो-जर्मनांनीं पिटेस्टी जिल्हा व्यापून आर्निस नदीच्या खोऱ्यानें बुखारेस्टवर चाल केली. बुखारेस्ट शहर बाल्कन प्रदेशांतील पॅरीस समजलें जातें. इतकें श्रीमंत व सुन्दर शहर बाल्कन प्रदेशांत दुसरें नाहीं. ह्या शहरा सभोंवतीं लहान लहान किल्ल्यांचें परिवेष्टण असून कित्येक महिने झुंजविण्यास हें शहर समर्थ होतें, पण लढाईच्या प्रारंभीं राजधानीचें शहर झुंजविण्याचा प्रसंग आपणावर येईल असा अंदाज रुमानियन सरकारचा मुळींच

नसल्यामुळें सदर किड्याच्या तटबंदीवरील तोफा इतर ठिकाणीं नेण्यांत आल्या होत्या. अर्थात् आस्ट्रो-जर्मन सैन्य बुखारेस्ट जवळ येण्याबरोबर राजधानी झूज-विण्याचा विचार रुमानियाला सोडून द्यावा लागला, आणि डिसेंबर प्रारंभालाच लष्करी सामानसुमानाच्या दृष्टीनें राजधानीचें शहर रिकामें करण्यांत आलें. रुमानियन सरकार परराष्ट्रीय वकील, तिजोरी, जडजवाहीर व इतर महत्त्वाच्या सर्व वस्तु ह्यांसह रुमानियाच्या अगदीं उत्तरेकडील ईशान्य कोपण्यांतील रशियाच्या सरहद्दीजवळील जासी गांवांत राहावयास गेलें, आणि डिसेंबरच्या पहिल्या आठ-वड्यांत बुखारेस्ट शहर आस्ट्रो-जर्मनांच्या हातीं पडल्यासारखेंच झालें ! बुखारेस्ट शहर जर झूजविलें नाहीं तर रणभूमीवर कोणत्या जागीं रुमानियन सैन्याला नेटानें उभें राहातां येईल ? बुखारेस्टच्या उत्तरेकडून जाणाऱ्या प्राहोव्हा नदीच्या पलीलडे रुमानियन सैन्याला चांगली आश्रयाची जागा मिळेल आणि प्राहोव्हा नदीच्या खोऱ्यांत गथंकर लढाया होतील असा अंदाज आहे. पण ह्या नद्यांच्या आश्रयांत जो मोठा दोष आहे. तो हा की, डान्यूब नदीमध्ये आश्रयाच्या नदीच्या तोंडापर्यंत आस्ट्रो-जर्मन जहाजांना पाहिजे तसा सुखसंचार करतां येतो; आणि या जहाजांच्या जोरावर रुमानियन सैन्याच्या डाव्या बगलेस वळसा घालतां येतो. असा वळसा पडला असतां त्या नदीचा आश्रय सोडणें भाग पडतें. अशा दृष्टीनें विचार केला असतां रुमानियन सैन्याची सांप्रत सुरू झालेली पीछेहाट प्राहोव्हा नदीपर्यंतच न थांबतां सिरेश व प्रुथ या नद्या ओलांडून रुमानियाचा सर्व मुलुख सोडून रशियाच्या सरहद्दीस बेसोरेबिया प्रांतापर्यंत पोचण्याचा संभव आहे. रुमानियाला जिंकून रशियाच्या डाव्या बगलेला वळसा देऊं असा आपला बेत से. हिंडेनबर्ग यांनीं कांहीं दिवसांपूर्वी जाहीर केला होता. डान्यूब नदीच्या दोन्ही बाजू आपल्या ताब्यांत ठेवणें हें लष्करी धोरणाच्या दृष्टीनें आस्ट्रो-जर्मनांना इष्ट आहे. तेव्हां बेसोरेबियाचा डान्यूबच्या उत्तरेकडील भाग स्वतःच्या कबजांत घेण्याकरितां ह्यावेळीं पूर्ण धडपड केल्याशिवाय आस्ट्रो-जर्मन राहाणार नाहींत; आणि डान्यूब नदीचे दोन्ही तट जेवढे जेवढे त्यांच्या ताब्यांत जातील तेवढ्या तेवढ्या भागापर्यंत दुहेरी किंवा तिहेरी आगगाडीसारखा सुलभ व जलदीचा पाण्याचा मार्ग त्यांच्या हातीं पडत जाणार; यामुळें डान्यूब नदीला धरून होणारी त्यांची गति अर्थात्तच वेगाची झाल्यावांचून राहाणार नाहीं. डान्यूब नदीचा उपयोग करून घेऊन सर्व डान्यूब नदी ताब्यांत

घेणें, हा सांप्रत आस्ट्रो-जर्मनांचा हेतु दिसतो. हें लष्करी धोरण सोडून वाटेंतच कोठेंतरी मुक्काम करणें आस्ट्रो-जर्मनांना भाग पडण्यास फ्रान्समध्ये, ग्यालिशियामध्ये इटलीच्या रणभूमीत, किंवा सालिनोकाच्या बाजूला आस्ट्रो-जर्मन भयाभीत होतील एवढा मोठा जय दोस्तांना मिळाला पाहिजे. आक्टोबर-नोव्हेंबर महिन्यांत रशिया इंग्लंड, फ्रान्स, इटली व सर्व्हिया हे गप्प बसले नाहीत. रशियानें कार्पेथियन पर्वतांत चांगला हात दाखविला, व्हर्डूनच्या टापूंत फ्रान्सने जर्मनीची बरीच तिरपीट उडविली; सोमनदीवर इंग्रजांनी जर्मनीकडून शाबास म्हणवून घेतलें; इटलीनें आल्प्स पर्वतांततहि आस्ट्रियास मार्गे रेटलें; आणि सालिनोका येथील सैन्यानें मोनॅस्टर घेऊन मासिडोनियाच्या त्या जुन्या राजधानीत स्थानभ्रष्ट झालेल्या सर्व्हियन लष्कराची पुन्हां प्राणप्रतिष्ठा केली. हे पराक्रम महत्त्वाचे तर खरेच; पण आस्ट्रो-जर्मन सैन्यांत गडबड उडून रुमानियावरील त्यांची स्वारी ढिली पाडण्या-इतकें महत्त्वाचे नव्हत आणि आतां तर हिवाळ्याचा मोसम पूर्ण सुरू झाल्यामुळें इतर रणभूमीतील विलक्षण फेरफारांच्या योगानें रुमानियन युद्ध मंद होण्याचा फारसा संभव नाही. डान्यूब नदी पूर्ण कब्जांत घेणें हें जसें आस्ट्रो-जर्मनांच्या लष्करी धोरणास इष्ट आहे तसेंच साधल्यास सालिनोकाचेंहि बंदर आपल्या ताब्यांत घेऊन तेथून दोस्त सरकारांच्या सैन्यास काढून टाकणें से. हिंडेनबुर्ग यांना जरूरीचें वाटणारें आहे. प्राहोव्हा नदीच्या उत्तरेस रुमानियन सैन्य गेलें म्हणजे खुद्द रशियाच्या युद्धांतच रुमानियन युद्धाचा अंतर्भाव झाला, असें मानण्यास हरकत नाही. तेव्हां रशियाचें या बाजूचें युद्ध थंडीच्या मोसमापर्यंत लांबणीवर टाकण्यास आणि अगोदर सालिनोकाकडे वळण्यास आस्ट्रो-जर्मन राजी होण्याचा संभव आहे. पण रुमानियन पीछेहाटीमुळें मिळालेला फायदा पूर्णपणें पदरांत घेण्यास पुढील वसंत-काळची वाट पहाणें हें एका दृष्टीनें सदोष आहे. कारण हिवाळ्यांत रशिया पुन्हां ताजातवाना होतो व सपाटून रड्डे देऊन आस्ट्रो-जर्मनांचीं हाडें मऊ करतो, असा गेल्या सालचा अनुभव आहे. तेव्हां रशिया ताजातवाना होण्यापूर्वीं सर्व डान्यूब नदी गिळंकृत करतां आली तर आली. त्यानंतर नसती हांव धरणें फुकाचें होईल. तेव्हां सालिनोकाकडे न वळतां रुमानियाचाच पक्का पिच्छा पुढील दोन तीन महिन्यांत आस्ट्रो-जर्मन पुरवतील असें अनुमान निघतें. डान्यूब नदीचा लोभ सोडून सालिनोकाच्या बाजूला एकाच गोष्टीमुळें आस्ट्रो-जर्मन सैन्य वळण्याचा संभव आहे. ती

गोष्ट म्हणजे ग्रीसचा राजा कन्स्टांटीनाईन यावर दोस्त सरकारांचें सैन्यानें चाल करून जाणें ही होय. ग्रीसच्या राजानें चोरून जर्मनीला मदत कशी केली आहे, सालि-नोका येथील सैन्याला, त्याच्या फसवेगिरीनें पायबंद कसा पडला आहे, वगैरे गोष्टी आतां पूर्णपणें उजेडांत आल्या असल्यामुळें या राजाच्या सैन्याचा विध्वंस करणें दोस्त सरकारांना भाग झालें आहे. आणि डिसेंबरमध्ये दोस्त सरकार व ग्रीसचा राजा यांमध्ये युद्ध सुरू झाल्यावांचून राहाणार नाही, असा कांहींचा अंदाज आहे. हें युद्ध जर सुरू झालें तर रुमानियाच्या बाजूचें बरेंच आस्ट्रो-जर्मन सैन्य खाली दक्षिणेस सालिनोकाच्या बाजूला उतरेल. आस्ट्रो-जर्मन हिवाळ्यांत रुमानियाची पिच्छा पुरवीत असले काय किंवा सालिनोकाच्या बाजूला उतरले काय, दोन्ही रणभूमि दुय्यम दर्जाच्या असल्यामुळें महायुद्धाच्या पुढील सालच्या प्रवाहावर रुमानियांतील किंवा ग्रीसमधील घडामोडींचा फारसा परिणाम होणार नाही. नवे सैन्य तयार करणें, नवा दारूगोळा उत्पन्न करणें, या संबधानें इंग्लंड, फ्रान्स, रशिया, जर्मनी व आस्ट्रिया, येथें जे सांप्रत जोराचे प्रयत्न चालले आहेत त्या प्रयत्नांचा परिणाम पुढील सालच्या महायुद्धाच्या स्वरूपावर होणार आहे. रशियांत ड्यूमा सभेला अधिक हक्क मिळाले आहेत आणि ड्यूमा सभेचें महत्त्व कबूल करणारे मुत्सद्दी रशियाचे मुख्य प्रधान झाले आहेत. अर्थात् लढाई जोरानें चालविण्याच्या बाबतींत रशियांतील लोक सरकारशीं एकजीव झाले आहेत असें म्हणण्यास हरकत नाही. फ्रान्सनें तर महायुद्धांत यश मिळविण्याकरितां सर्व प्रकारचा स्वार्थत्याग करण्याचा विडाच उचलला आहे; रुमानियाच्या पीछेहाटीनें इंग्लंडमध्ये लढाईचें नवें वारें भरलें आहे, आणि आठ-वड्यांतून दोन दिवस माशाशिवाय व मांसाशिवाय व्रतस्थ रीतीनें राहून रोजच्या दाणापाण्यांत शक्य ती काटकसर करून सर्व बाजूनीं व सर्व प्रकारांनीं महायुद्धाची तळी उचलण्याचा इंग्लंडनें निश्चयच केला आहे. हा निश्चय पार पाडण्यास एकजिनसी प्रधानमंडळ असावें म्हणून लिबरल व कॉन्सर्व्हेटिव्ह या दोन जिनसांचें प्रधानमण्डळ मोडून मुख्य प्रधान मि. अस्किवथ यांनीं आपल्या जागेचा राजीनामा डिसेंबर प्रारंभाला दिला. डिसेंबरांत युद्धाच्या आवेशाचें एकजिनसी व आटोपशीर प्रधानमण्डळ बनल्यावर त्यांतल्या त्यांत दोनतीन तडफदार मुत्सद्यांच्या हातीं महायुद्धाचीं सर्व सूत्रें जातील. मग इंग्लंडचा जोर हल्लींहून दुप्पट होईल, हें सांगणें नकोच. इंग्लंड, फ्रान्स व रशिया यांच्या नव्या नव्या प्रयत्नाना

उच्चरादाखळ म्हणून जर्मनीनेहि आपली शिकस्त करण्याचा निश्चय केलेला दिसतो. कामकाज करणाऱ्या मजुरांचा तुटवडा पडू नये म्हणून जर्मनीने बेल्जममध्ये विसाव्या शतकांत गुलामगिरी सुरू केली आहे, पोलंडचे स्वतंत्र राज्य निर्माण केल्याबद्दलचा जाहीरनामा काढून तेथील लोकांना लष्करी नोकरी करणे भाग पाडण्यांत आले आहे; तुर्कीना वेठीस धरण्याचा तर सपाटा चालला आहे; आणि आतां रुमावियांतील धान्याचा कणनाकण लुटून नेण्यांत येईल हे उघड आहे. एवंच चिघळल्यामुळे हिडिस दिसणाऱ्या स्वरूपांतहि पुढील सालीं लढाई नेटाने चालविण्याचा जर्मनीचा इरादा दिसतो. इतर कोणत्याहि कारणांमुळे नाही तरी निदान या हिडीस स्वरूपांमुळे युरोपखंडाविषयी अमेरिकेची दयार्द्र बुद्धि जागी होऊन तद्द घडवून आपल्याच्या कामीं हिंवाळ्यांत अमेरिकेकडून दीर्घोद्योग होण्याचा संभव आहे. तेव्हां पुढील दोन तीन महिन्यांत रुमानिया व सालिनोका येथील लढायांकडे लक्ष देतांना अमेरिकेतील लोकमताकडेहि वाचवांनीं लक्ष पोंच-
 षावे अशी सूचना आहे.

महायुद्धाचा तिसऱ्या वर्षाचा डिसेंबर-जानेवारी महिना

रुमानियाची रणभूमि

डिसेंबरच्या पहिल्या आठवड्यांत रुमानियाची राजधानी बुखारेस्ट शहर जर्मनीच्या हातीं जाऊन उत्तरेस बूझू शहर व बूझू नदी यांच्या रोखानें रूसो-रुमानियन सैन्य मार्गे हटूं लागले. सर्व डिसेंबर महिना शत्रूशीं निकरानें लढत हें सैन्य मार्गे हटत होतें. वाटेंत बूझू गांवाजवळ आणि सरत-रिमनीच्या टापूत मोठया लढाया झाल्या. सरत-रिमनी येथील लढाई डिसेंबर अखेरीस पांच दिवस चालली होती. या लढाईत जर्मन सैन्याचा फार नाश झाला, पण अखेरीस रूसो रुमानियन सैन्याला मार्गे हटवें लागलें. जानेवारीचे प्रारंभाला फॉक्चनीच्या पूर्वेस सीरेद नदीचा टापू धरून सीरेद डॅन्यूबला मिळते तेथपर्यंत मोठया बंदोबस्तांनें रूसो-रुमानियन सैन्य बसलें आहे. सीरेदपर्यंतचा दक्षिण मोल्डेव्हिया जर्मनीच्या ताब्यांत गेल्यासारखा असून सर्व मोल्डेव्हिया कबजांत घेऊन रशियाच्या बेसारेबिया प्रांतांत घुसण्याकरितां सर्व मोल्डेव्हियाभर उत्तरेपासून दक्षिणेपर्यंत जर्मनीची एकसारखी खटपट सुरू आहे. मोल्डेव्हियांतल्या लढाया म्हणजे नुसत्या रुमानियन सैन्याबरोबर होत असलेल्या लढाया नसून दक्षिणेकडील रशियाच्या मुख्य सैन्याशींच ही झुंज आहे. तेव्हां जानेवारींत जर्मनीचें पाऊल फारसें पुढें पडणार नाही. मोल्डेव्हियांतील या लढाया एका बाजूस ठेवल्या तर डिसेंबर महिना प्रत्यक्ष लढण्याच्या दृष्टीनें मंदीचाच गेला. मोल्डेव्हियाकडे रशियाला मोठें सैन्य आणतां येऊं नये म्हणून कोव्हेलच्या टापूंत व गॅलेशियामध्ये जर्मनीनें थोडीशी उचल करण्याचा प्रयत्न केला; त्याप्रमाणें फ्रान्सच्या रणभूमींत व इटलीच्या रणभूमींतहि लहान सहान चकमकी झाल्या. पण एकंदरीनें डिसेंबर महिन्यांत चोहोंकडे सामसूमच होतें. बुखारेस्ट शहर पडल्यानंतर युद्धावातेंत जीवच नाहीसा झाला. लढण्यासंबंधाच्या बातम्या निर्जीव व मिळमिळीत येऊं लागल्या आणि खुद्द युद्धाशिवाय इतर गोष्टीला महत्व प्राप्त झालें.

रशियांतल्या मुख्य प्रधानांनीं राजीनामा देऊन नवें प्रधानमंडळ अस्तित्वांत आलें; फ्रान्समध्ये प्रधानमंडळांत फेरबदल झाला; आणि इंग्लंडांत मि. अँस्क्विथ यांचें प्रधानमंडळ बदलून मि. लॉइड जॉर्ज हे मुख्य प्रधान झाले. मि. अँस्क्विथ यांचे


कारकीर्दीत प्रधानमंडळ पंधरा वीस असामींचे होते; पण महायुद्धासारख्या विकट प्रसंगी वीस पंचवीस असामींच्या घोळक्याने राज्यशकट तडफेने हाकला जाणे शक्य नसल्याने मि. लॉइड जॉर्ज यांनी आपले प्रधानमंडळ पांच इसमांचे केले, आणि तीव्र नेटाने कामकाजाचा बंदोबस्त करण्याचा निश्चय केला. प्रधानमंडळ पांच इसमांचे असले तरी सांप्रत इंग्लंडांत खरी राज्यसत्ता तिघांच्याच हातांत आहे. मि. लॉइड जॉर्ज, मि. बोनाॅर्ला, व मि. बालफर्ड या त्रींमूर्तींचेच सांप्रत प्रधानमंडळ आहे, असे म्हटले तरी हरकत नाही. मि. बोनाॅर्ला यांची दृष्टि आरमारार आहे. मि. बालफर्ड यांचे तोंड परराष्ट्रांकडे वळलेले आहे; व मि. लॉइड जॉर्ज यांनी हातांत तलवार धरली आहे. अशा प्रकारचे त्या त्रींमूर्तींचे दर्शन आहे. आरमार खात्याचे व परराष्ट्रीय खात्याचे काम महत्वाचे खरे; पण सध्यां जमिनीवर कसा जय मिळवावा हा मुख्य प्रश्न असल्यामुळे मि. लॉइड जॉर्ज यांच्या हातांतील तलवारीने सर्वांचे लक्ष आकर्षण करून घेतले आहे. थोडक्यांत बोलावयाचे म्हणजे एकट्या लॉइड जॉर्ज यांचे ठिकाणी इंग्लंडची सर्व सत्ता एकवटली आहे. मि. लॉइड जॉर्ज म्हणजेच प्रधानमंडळ; मि. लॉइड जॉर्ज म्हणजेच इंग्लंडचे पार्लमेंट; मि. लॉइड जॉर्ज म्हणजे इंग्लंडची सर्व राज्यसत्ता ! महायुद्धाच्या विकट प्रसंगांतून पार पडून जाण्याकरतां इंग्लंडने पार्लमेंटरी राज्यव्यवस्था एका बाजूला ठेवून एकमुखी राज्यव्यवस्था पुष्कळ पडद्यांच्या पांघरुणाखाली स्वतःहि नकळत सुरू केली आहे, असे एका दृष्टीने म्हणण्यास हरकत नाही. विकट प्रसंगी असेच करावे लागते, किंबहुना प्रसंगामुळेच तसे घडून येते. मनुष्याच्या बुद्धिमत्तेने बहुमुखी राजसत्तेचा परिपोष करावा आणि महायुद्धासारख्या विकट प्रसंगी याच बहुमुखी राज्यव्यवस्थेतून एकमुखी राज्यव्यवस्था उत्पन्न करावी, अशी ही जगाची घडामोड आहे. ग्रीसच्या व रोमच्या प्राचीन इतिहासांत असल्या घडामोडींची बरीच उदाहरणे आहेत. देव करो आणि इंग्लंडचे सांप्रतचे वर्तन तसल्या घडामोडीच्या उदाहरणांच्या मालिकेत गोवले न जावे ! असो. मि. लॉइड जॉर्ज यांचे तीनमुखी किंवा पंचमुखी प्रधानमंडळ स्थापित होण्याला आणि बुखारेस्ट पडण्याला एकच गांठ पडली. बुखारेस्ट पडल्याबरोबर जर्मनीने आपले पार्लमेंट अवचित बोलाविले आणि जर्मनीच्या मुख्य प्रधानाने जाहीर केले की, रणांगणावर होत असलेल्या युरोपच्या चुराडयाकडे जर्मन बादशाह रुमानियावर मिळविलेल्या विजयाच्या

प्रसंगीं दयाद्रीं दृष्टीने पहात असून, ह्यापुढें लढाई चालू ठेवणें म्हणजे जमतेच्या दृष्टीने व परमेश्वरी सिंहासनापुढें जर्मन राष्ट्र अपराधी ठरेल असें त्यांस वाटूं लागले आहे.

जर्मनीचा सलोख्याचा हात

तेव्हां जर्मनीच्या स्नेही राष्ट्रांचा संघा घेऊन जर्मनीनें सलोख्याचा हात अमेरिकेचे प्रे. डॉ. विलसन यांचेमार्फत पुढें केला आहे. नाटकामध्ये एखादा खटक्याचा प्रवेश अवचित प्रेक्षकांपुढें आल्यामुळें जसा अद्भूत रस उत्पन्न होतो, त्याप्रमाणें महायुद्धाचे पुढील तयारीकरितां सर्व राष्ट्रे आपापल्या कंबरा जोरजोरानें कसत असतांना जर्मनीनें एकाएकी हा सलोख्याचा हात पुढें केल्यामुळें सर्वांना एकदम विस्मय वाटला, आणि लढाईच्या गोष्टी सोडून देऊन सर्व लोक तहाच्याच गोष्टी बोलूं लागले. तहाला आपण राजी असल्याबद्दलचा खलिता जर्मनीनें प्रे. विलसन यांकडे पाठवून दिला, व प्रे. विलसन यांनीं तो दोस्त सरकारकडे पाठविला. जर्मनीच्या तहाची बातमी दोस्त सरकारचे राजधानीत पोचतांच ठिकठिकाणच्या जबाबदार मुत्सद्यांनीं त्या तहाचा निषेध केला. प्रथम आपला विजय पुकारून नंतर जयोत्साहाचे मदांत जर्मनीनें पुढें केलेला सलोख्याचा हात धरणें म्हणजे आपला पराभव कबूल करणें होय, तेव्हां असला अपमानास्पद तह कोण कबूल करतो, असा एकच ध्वनी रशिया, इटली, फ्रान्स व इंग्लंड या चारी देशांत एकसमयावच्छेदेंकरून एकू येऊं लागला! स्वतःच्या देशांत शत्रू असेतो व रुमानिया आणि सर्बिया यांचें स्वातंत्र्य पूर्ववत मुकुर ठरेतो आपण तह करणार नाहीं असें रशियानें जाहीर केलें; कोणच्याहि कारणानें आपण आपल्या दोस्तांना सोडणार नाहीं असें इटलीनें आश्वासन दिलें; फ्रान्समधून शत्रूला हाकलून देऊन बेल्जमला सुसंपन्न स्थितीत पुन्हां पाहिल्याशिवाय तरवार म्यानांत घालणार नाहीं असा निश्चय फ्रान्सनें केला; आणि इंग्लंडचे नवे मुख्यप्रधान मि. लाइड जॉर्ज यांनीं पार्लमेंटातील आपल्या पहिल्या भाषणांत असें ठावून सांगितलें कीं, जर्मनीला कृतकृत्याबद्दल पश्चात्ताप झाला पाहिजे, पुन्हां असा अपराध जर्मनीच्या हातून होणार नाहीं, अशी हमी जर्मनीनें पटविली पाहिजे तरच तह होईल ! लष्करी धंदा करणारे इंग्लंडचे जुने सैन्य नष्ट झाल्यावर इंग्लंडनें बहुजन समजातून नवें राष्ट्रीय सैन्य उभारलें, नव्या तोफा ओतल्या आणि नवा दारूगोळा निर्माण करून एकदां नव्हे, दोनदां नव्हे, तीनदां नव्हे, तर कित्येक आठवडेच्या आठवडे जर्मनीला एकसारखा चोप दिला ! आपल्या अंगच्या शक्तीचा असा अनुभव इंग्लंडला

रुमानियाची रणभूमी



बैत असतांना ही शक्ति वर्ष दोन वर्षे आणखी एकसारखी वाढत जाणारें असतांना, आणि सर्व राष्ट्रांचें मनुष्यबळ व द्रव्यबल लागेल तसें व लागेल तितकें स्वर्च करण्याची मुभा देऊन नवीन जोरकस प्रधानमंडळ इंग्लंडनें स्थानापन्न केलें असतांना, जर्मनीचा विजय कबूल करून आणि जर्मनीचें लष्करी यंत्र तोऱ्यांत ठेवून इंग्लंडनें तह कसा करावा ? लहान राष्ट्रांचा वाली आणि माणुसकीचा पोशिदा या इंग्लंडच्या ख्यातीला असल्या तहानें काळिमा लागणार नाही काय ? मि. लॉर्ड जॉर्ज, मि. अँस्क्रियथ, मि. बोनाल्ला, लॉर्ड कर्झन आदि करून सर्व नव्या जुन्या मुत्सद्यांनीं जर्मनीच्या तहाची वरीलप्रमाणें संभावना केली.

अमेरिकेची भूमिका

जर्मनीचें तहाचें बोलणें मानभावीपणाचें ठरून तहासंबंधाच्या कल्पना लोकांपुढें वावरण्याचें बंद पडतें कीं काय असें वाटूं लागणार इतक्यांत प्रे. विलसन हे तहाचे पुरस्कर्ते म्हणून पुढें आले; आणि त्यांनीं दोन्ही पक्षांना तहासंबंधानें एक खलिता पाठविला. जगाचें कल्याण करावें, माणुसकीची जोपासना करावी, दुर्बलांचा आयुष्यक्रम दुःखाचा होणार नाही अशारीतीनें सबलांनीं वागून परमेश्वराचा दुवा संपादन करावा, आणि आपल्या राष्ट्राची योग्य वाढ करून मानवी प्राण्याचें हित साधण्याकड ठिकठिकाणच्या राज्यकर्त्यांनीं लक्ष पोचवावें, हे नीतिमतेचे हेतु दोन्ही पक्ष सांगल्या जोरानें वदत आले आहेत. तेव्हां प्रे. विलसन विचारतात ‘महायुद्धांतील उच्च ध्येयें जर दोघांची सारखीच तर तुम्ही लढतां तरी कशासाठी ?’ इंग्लंड म्हणतें मी लहान राष्ट्रांचा वाली, जर्मनी म्हणतो मला लहान राष्ट्रांच्या वाटेस जावयाचें नाही. इंग्लंड युरोपच्या सुधारणेला पूज्य मानत आहे तर जर्मनी पावलोपावलीं ख्रिस्ती देवाला हाक मारीत आहे. आपलें साम्राज्य सांभाळण्यापलीकडे इंग्लंडला लोभ नाही, आणि जर्मनीला तर दुसऱ्याच्या काडीला हात न लावतां मोकळ्या पडलेल्या जागेपुरतीच आपली वाढ करून स्वतःच्या देशांत कुचमलेल्या स्वतःच्या शक्तीला हलकेपणाच्या यातनान्तून सोडवावयाचें आहे. प्रे. विलसन म्हणतात, दोघांचीहि ध्येयें जर एकमेकांच्या विरुद्ध नाहीत तर तुम्ही एकमेकांची डोकी फोडतां तरी कशाला ? मूढपणानें तुम्ही एकमेकांची डोकी फोडीत असलां तर त्यांत तिन्हाइतानें कां पडावें, असें जर कोणी म्हणेल त्याला प्रे. विलसन असें उत्तर देतात कीं, युरोपच्या सुधारणेची चाड युरोपप्रमाणें अमेरिकेलाहि आहे, माणुसकीच्या जोपासनासाठीं परमेश्वरापुढें जाव युरोपप्रमाणें अमेरिकेलाहि दिला पाहिजे, आणि

ल्हान सहान राष्ट्रांचें संरक्षण योग्य रीतीन होतें कीं नाहीं हे पाहाण्याचें काम नुसत्या युरोपवर सोपवून भागावयाचें नाहीं. दुर्बलांचा कैवार, माणुसकीची उभारणी आणि परमेश्वरी संतोष या तिन्ही गोष्टी महायुद्धांतील लढवऱ्यांना जितक्या प्रिय आहेत तितक्याच प्रिय अमेरिकलाहि आहेत. महायुद्ध पुढें चालू राहिल्यास जर उच्च ध्येयें खुरटी होऊं लागलीं तर अमेरिकेला इतर कारणासाठीं नाहीं तर निदान त्या ध्येयांच्या आस्तित्वाकरितां लढवऱ्यांच्यामध्ये मध्यस्थ म्हणून उभें राहाणें भाग आहे. उच्च ध्येयांची बाब एका बाजूस ठेवली तरी केवळ स्वार्थाकरतां सुद्धां हा तंटा मिटविण्याचा प्रयत्न करणें अमेरिकेस इष्ट आहे. ह्याचें कारण प्रे. विलसन असें सांगतात कीं, युरोपांतील महायुद्धाचा वणवा आतां असल्या तऱ्हेन पेटला आहे कीं त्याच्या ठिणग्या अमेरिकेवर पडल्यावांचून राहावयाच्या नाहींत. अमेरिकेला आग लागण्यापूर्वीच स्वतःचें घर बचावण्याकरतां अमेरिकेनं युरोपांतील भाग विझविली पाहिजे. वरील आशयाचा खलिता तयार करून प्रे. विलसन यांनीं काहीं तडजोड निघते कीं नाहीं हें पाहाण्याकरतां दोन्ही पक्षांचे वकील आपणांकडे पाठवून देण्याविषयी लढाईत गुंतलेल्या सर्व राष्ट्रांना विनंति केली. आज युरोपची अशी स्थिति आहे कीं, अमेरिकेच्या सयुक्तिक विनंतीचा अव्हेर करून कोणाचेंच चालावयाचें नाहीं. जर्मनीने अमेरिकेशीं बेपर्वाईचें व उद्धटपणाचें वर्तन केलें तर केवळ व्यापारी दृष्टीनें नव्हे तर सरकारी दृष्टीनेंहि अमेरिकेची मदत दोस्त सरकारना होऊं लागेल. अमेरिका लढाईत न पडतां हि जर सर्व द्रव्यबल व बुद्धिबल खर्च करून दोस्त सरकारांना मदत करूं लागली तर एखाद दुसऱ्या वर्षाहून अधिक आयुष्य जर्मनीचें उरलें नाहीं असें समजावें. बरें अमेरिकेच्या विवेकबुद्धीला जर दोस्त सरकारनीं दूर लोटलें तर द्रव्यबलानें व यंत्रबलानें दोस्त सरकारचें पारडें किंचित् हलकें ठरून अखेरच्या विजयाबद्दलची खात्री अंशतः तरी डळमळू लागल्यावांचून राहाणार नाहीं. अमेरिकेची कुपादृष्टि ज्या पक्षाकडे वळेल तो पक्ष अखेरीस विजयी होणार, असली स्थिति अमेरिकेस सांप्रत प्राप्त झाली आहे. अमेरिकेच्या या महत्त्वामुळें आणि प्रे. विलसन यांच्या निःपक्षपाती सरलत्वामुळें तहासंबंधाची नुस्ती वाटाघाट करण्यास नाकबूल होण्याचें धाडस कोणीहि करूं शकणार नाहीं. जर्मनीने आपल्या तहाचा अटी प्रथम बोलण्यास सुरवात करावी म्हणजे वाटाघाटीच्या वेळीं हजर

राहण्यास ठीक पडेल अशी टीका प्रे. विल्सन यांच्या विनंति-पत्रावर होऊं लागली. आपल्या अटी प्रे. विल्सन यांस कळविण्यास जर्मनी तयार झाला असल्याचें जानेवारी प्रारंभाला प्रसिद्ध झालें आहे. मध्यस्थ या नात्यानें या अटी दोस्त सरकारांपुढें मांडणें नुकसानीचें होणार नाहीं इतक्या वेताचेंच जर्मनीचें मागणें आहे असें जर प्रे. विल्सन यांना वाटलें तर फेब्रुवारी महिन्यांत तहाच्या नुस्त्या वाटाघाटची सभा अमेरिकेंत भरेल आणि प्रे. विल्सन यांच्या मध्यस्थीनें कांहीं तडजोड निघून एप्रिल मे महिन्याचे आंत तह होऊन महायुद्धाची परिसमाप्ति होईल. पण प्रे. विल्सनसारख्याहि मध्यस्थाला मध्यस्थीची मखलाशी करतां येणार नाहीं अशा स्वरूपाच्या जर जर्मनीच्या अटी असतील तर जानेवारीतच जर्मनीचा सलोख्याचा हात नवीन तयारीच्या धुमःश्चक्रीत पुरला जाईल.

सारासार विचार

प्रे. विल्सनसारख्या मध्यस्थाला मध्यस्थी करण्यास कांहीं हरकत नाहीं असें वाटण्याजोग्या जर जर्मनीच्या अटी असतील तर जर्मनीचा पराभव करून जर्मनीचें लष्करी यंत्र मोडण्यापूर्वी दोस्त सरकार तहावर सह्या करतील काय ? ह्या प्रश्नाचा विचार दोन्ही दृष्टीनें केला पाहिजे, एक दृष्टि इभ्रतीची व दुसरी नफानुकसानीची, या दोन्ही दृष्टी जरी परस्पराशीं नेहमीं संलग्न असल्या तरी व्यवहारांत कांहीं अतग वेंत यांच्यातील भेद स्पष्ट दिसूं लागतो. नफानुकसानीचे पोटीच इभ्रत जन्मास येते आणि इभ्रतीमुळेंच नफानुकसानीला टिकाऊ स्वरूप प्राप्त होतें, या गोष्टी खऱ्या आहेत. तथापि इभ्रत व नफानुकसान अशा दोन दिशांनीं विचार करण्यास हरकत नाहीं. प्रथम आणून नफानुकसानीच्या दृष्टीनें विचार करूं. नफानुकसानीचा विचार करतांना रशिया, इंग्लंड, फ्रान्स व इटली यांचा पृथक् पृथक् व सर्व संयुक्त असा विचार केला पाहिजे. आपण अशी कल्पना करूं कीं, फ्रान्स व जर्मनी या दोघांनाहि प्रे. विल्सन यांची मध्यस्थी कबूल झाली, तर प्रे. विल्सन आज फ्रान्सला सामान्यतः काय सांगतील, व तें फ्रान्सला कितपत रुचेल ? लढाई सुरू झाल्यानंतर जर्मनीनें घेतलेला फ्रान्सचा मुलूख सोडून द्यावा, व बेल्जमची सर्व सत्ता पुन्हां बेल्जमच्या हवालीं करावी; ह्या अटीस जर्मनी जर कबूल झाला आणि प्रे. विल्सन यांनीं निःपक्षपाती न्यायाधिकाचा छाप जर या अटीवर मारला, तर फ्रान्स काय म्हणेल ? लढाईतील नुकसानी दोन्ही पक्षांनीं आपआपली संभाळावी असें ठरल्यावर फ्रान्सच्या भावी अभ्युदयाच्या दृष्टीनें पृथक् स्थितीत विचार करतांना असल्या

तद्वावर सही करण्यास फ्रान्सला कोणतीच हरकत नाही. जर्मनीचें लष्करी यंत्र कायम ठेवल्यामुळें पुढें आपणास अधिक त्रास होईल अशीहि भीति फ्रान्सला बाळगण्याचें कारण नाही. १८७० सालच्या फ्राँको-जर्मन युद्धापेक्षां सांप्रतच्या महायुद्धांत फ्रान्सनें किती तरी पटीने अधिक मोठें लष्करी यश संपादन केलें आहे; व्हडूनच्या लढाईनें स्वसंरक्षणाचा आत्मविश्वास फ्रान्समध्ये उत्पन्न झाला आहे; आणि चरांच्या चक्रव्यूहांची योजना आतां इतक्या परिणत स्थितीस पोचली आहे कीं, रशिया व इंग्लंडसारख्या एखाद्या स्नेह्याचें पाटबळ मिळाल्यावर आस्ट्रो-जर्मनांना पुढील युद्धांत फ्रान्सच्या सरहद्दीबाहेर अडवून धरण्यास कोणतीच हरकत येणारी नाही. पूर्वी अल्पसंख्याक देशांचें संरक्षण किल्ले करीत असत, आतां यापुढें चरांचें चक्रव्यूह तें काम करणार. चरांच्या चक्रव्यूहांनीं राष्ट्रीय संरक्षणाचें काम पूर्वीहून अधिक सुलभ केलें आहे. ही पालटलेली स्थिति लक्षांत घेतां फ्रान्सला १८७० सालानंतर जर्मनीचा जो बाऊ बाटत होता तो बाऊ सांप्रतच्या महायुद्धाच्या समाप्तीनंतर वाटणें शक्य नाही. जर्मनीचें लष्करी यंत्र मोडल्याशिवाय जर तद्द केला तर आजच्या सारखीच दांडगाई पुन्हां जर्मनीनें करूं नये ह्याची हमी कोण घेणार ? ह्या प्रश्नास उत्तर असें आहे कीं, ही हमी चरांच्या चक्रव्यूहांनीं घेतली आहे, ही हमी व्हडूनच्या लढाईत फ्रान्सनें दाखविलेल्या शौर्यानें घेतली आहे; ही हमी फ्रान्सच्या एकजुटीच्या स्वार्थत्यागानें घेतली आहे. हमीची शक्ति फ्रान्सच्या स्वार्थेक असतांना हमी म्हणून जर्मनीच्या सभोवती वळसे घालीत फिरण्यांत व्यर्थ कालक्षेप कोण करणार ? फ्रान्सच्या दृष्टीनें पृथक् जर विचार केला तर प्रे. विल्सनसारख्या शांत व विचारी त्रयस्थाच्या बोलण्यास समति न देण्याचें कारण सामान्यतः फ्रान्सला रहात नाही. आतां रशिया संबंधाचा विचार करूं. रशियानें कोणत्या अटीवर तद्द करावा या संबंधाचें जर्मनीतर्फे दिग्दर्शन सामान्यतः येणेप्रमाणें आहे.—पोलंडचें स्वतंत्र राज्य आपल्या पंखाखालीं जर्मनीनें निर्माण केलें आहे, तें रशियानें मान्य करावें. रशियाच्या मनांतून पोलंडचें स्वतंत्र राज्य निर्माण करावयाचें होतें, पण स्वतःच्या पंखाखालीं निर्माण करावयाचे होतें. तेव्हां या संबंधानें पंख कुणाचें म्हणून लढा पडणार. इतर अटीची जर तोडमिळवणी करतां आली तर पोलंडमध्ये जर्मनीची व रशियाची दोन्ही पंखे कमी जास्ती प्रमाणानें प्रे. विल्सन यांना मिळवतां येतील.

तेव्हा ही बाब मध्यस्थांच्या आटोक्याबाहेर आहे, असें म्हणतां येत नाही. नंतर आला बाल्कन प्रदेश व टर्की या संबंधाचा प्रश्न. महायुद्धातील मुख्य तट्याची मेख येथेच आहे. बाल्कन प्रदेशावर व टर्कीवर आपली छाप अमात्री अशी रशियाच्या राज्यकर्त्यांची दोनशे वर्षांची महत्वाकांक्षा आहे. ह्या महत्वाकांक्षेस तिलांजली देण्यास रशिया तयार होईल काय ? जर्मनी म्हणणार बाल्कन प्रदेश मी माझ्या पंज्यांत धरला आहे, आणि तुर्कस्थानाशी सलग्न झाला आहे. तेव्हा महायुद्धातील हा 'अपरिहार्य अर्थ' म्हणून निष्कारण शोक न करतां रशियाने पुढल्या मार्गास कां लागू नये ? रशियाम आम्ही इंगण देतो, तेथून त्यांनी दक्षिण समुद्र गाठून आपल्या अतस्थ उन्नतीचा मार्ग कां अक्रमू नये ? इस्तंबूलच्या मार्गांत रशियाचा व्यापार पूर्वीप्रमाणें खुलाच रहाणार. मग रशियाचें कोठे नुकमान आहे ? रुमानिया, सर्बिया, माउटनिग्रो वगैरे छोट्यानी गप्पाचीं गेल्या दहापंधरा वर्षांत वाढलेली पन्वे तेवढी उपटण्यांत येणार, पण तेथील जनता अतस्थ स्वातंत्र्य उपभोगून स्वतःचें हित साधीत अमतां निच्या मार्गांत जर्मनी थोडाच अडवा पडणार आहे ? बाल्कन प्रदेशावर व तुर्कस्थानवर आपली छाप पसरण्याचा उद्योग रशियाने गेल्या शंभर वर्षांत दोन तीनदा केला नाही काय ? हा उद्योग रशियाम दोन तीनदा सोडून द्यावा लागला ना ? हा उद्योग सोडून दिल्यानंतर रशियाची भरभगट झाली आहे ना ? आज निसर्गाने किंवा चवथ्यादा पुन्हा हा उद्योग सोडून द्यावा लागला म्हणून रशियाच्या भरभगटीस कोठे अडथळा येणार आहे ? रशियाची तुर्कस्थानासंबंधाची महत्वाकांक्षा हृदयीं बाळगणारे रशियांतील बरेच लोक ह्या महायुद्धात अज्ञतः नालायक ठरले आहेत; आणि परराष्ट्रीय वैभवानें रशियाची खरी उन्नति होणार नसून अतस्थ सुधारणेने रशिया अत्यंत प्रबळ होणार आहे, असें मानणारा मध्यम वर्ग महायुद्धापुढे आस्ते आस्ते अधिकार संपन्न होऊं लागला आहे. या मध्यम वर्गाला फाजील वर चढवू न देण्याकरितां राज्यकर्त्यांच्या वरच्या लोकांपैकीं एक पक्ष आपल्या हृदयांतील महत्वाकांक्षा हृदयांतच कोडून ठेवण्यास राजी होण्याचा संभव आहे. महत्वाकांक्षेची इज्जत न समजणारा एक पक्ष रशियांत आहे, व या महत्वाकांक्षेकरितां आणखी दोन तीन वर्षांही महायुद्ध चालू ठेवण्याचा हद्द धरणारा हा दुसरा प्रबळ पक्ष रशियांत आहे. ह्यांविळीं रशियन प्रधानमंडळांत एकसारखा फेरबदल होत राहिला आहे आणि

रुमानियाची पिछेहाट जर रशियाच्या डाव्या बगलेच्या पिछेहाटीस से. हिडेनबुर्ग म्हणतात त्याप्रमाणें महिना दीड महिन्यांत कारणीभूत झाली तर रशियांतील महत्वाकांक्षी पक्ष वरचढ राहाणें शक्य नाहीं. रशियानें जर तुर्कस्थानसंबंधाची महत्वाकांक्षा सोडली तर प्रे. विलसन यांच्या मध्यस्थीस इंग्लंडला कबुली देण्यास कोणतीच मानहानि नाहीं. या महायुद्धांत इंग्लंडचा एक केसहि वाकडा होण्याचा संभव नाहीं. तुर्की साम्राज्य जर्मनीच्या छायेखालीं गेल्यामुळें इजिप्त व हिंदुस्तान येथील इंग्रजी सत्तेस जर्मनी मागें धक्का मारील, असला बागुलबोवा कांहींनीं उभा केला आहे. पण थोडासा विचार केला असतां ह्या भीतीतहि कांहीं तथ्यांश नाहीं, असें दिसून येईल. इंग्लंड आतां पूर्वीप्रमाणें व्यापारी सुखवस्तूचें राष्ट्र नसून लढवऱ्याचें साम्राज्य बनलें आहे, आणि ह्या साम्राज्याची लष्करी शक्ति जर्मनीच्या बरोबरीची किंवाहून कांणभर ज्यास्तच आहे. इंग्लंडनें लष्करी यंत्र स्वतःचें बनवलें नव्हतें त्यावेळीं जर्मनीच्या लष्करी यंत्राचा बाऊ ! पण आतां काय ? 'डर तो पिछे रही'. जर्मनीनें पाहिजे तर इंग्लंडच्या लष्करी यंत्राला भ्यावें; इंग्लंडचे भिण्याचे दिवस मागें गेले. युरोपमध्ये व इजिप्तमध्ये इंग्लंड, फ्रान्स व रशिया ह्या त्रिकुटीला आस्ट्रो-जर्मनांना भिण्याचें कांहींच कारण नाहीं. चराचे चक्रव्यूह आणि इंग्लंडची लष्करी नवी बनावट यांनीं महायुद्धाच्या पूर्वीपक्षां अधिक सुलभतेनें युरोपांतील राजकीय उलाढालींचें प्रश्न आज सोडवून टाकलेले आहेत. येऊन जाऊन भीति कायती जर्मनीच्या पखाखालील तुर्कांचें लष्करी यंत्र इराणमार्फत हिंदुस्थानास त्रास देईल एवढीच. पण ह्यांतहि कांहीं अर्थ नाहीं. कारण इराणांत रशियाचा बांध पडणारा असून जर्मनीला तेवढे तुर्कांचें लष्करी यंत्र बनवतां येतें आणि इंग्लंडला हिंदुस्थानचें लष्करी यंत्र बनवतां येत नाहीं, असें थोडेंच आहे ! जर्मनीनें तुर्की यंत्र बनवलें, तर इंग्लंड हिंदी यंत्र बनवील. ह्या ठिकाणीं असा प्रश्न उपस्थित होतो कीं, इंग्लंड फ्रान्स व रशिया या तीन साम्राज्यांची लष्करी शक्ति जर एवढी मोठी आहे तर जर्मनीच्या तोंडावरचाहि विजयाचा रंग उतरेपर्यंत यांनीं तद्द कां करावा ? १९१७ सालीं जर्मनीच्या तोंडावरील विजयाचा तांबडा रंग काढून तेथें आपण काळा रंग फासूं असा इंग्लंडला आज पक्का भरंवसा वाटत आहे. मग यदा कदाचित् रशिया डळमळ लागला तर त्यास सावरून धरून प्रसंग पडल्यास आणखी दोन तीन वर्षे

इंग्लंडने कां लढूं नये ? प्रे. विलसन यांच्या मध्यस्थीस अशा स्थितीत कोठें वाव मिळणार आहे ? एका जागी कायती मध्यस्थाला सवड आहे. ही सवड म्हणजे इंग्लंड फ्रान्स जर्मनी किंवा रशिया सर्व ठिकाणीं आतां लष्करी धंद्याचे व परंपरेचे पुढारी कमी कमी होत चालले असून राष्ट्रीय लष्कराचे राष्ट्रीय पुढारी पुढें येत चालले आहेत. असल्या लष्कराला स्वदेशावरील आपत्ति तेवढी समजते; पण महत्वाकांक्षेचे वळसे राष्ट्रीय लष्कराला बाधू शकत नाहींत. आणखी दोन तीन वर्षे जर महायुद्ध चालू राहिलें तर स्वकीयांना वेढील धरणें, जरा दूर असलेल्यांच्या गळ्यांत गुलामगिरी बांधणें, स्वदेशांत परधर्माच्या व भिन्न रंगाच्या लोकांना कामकाजाकरतां राहूं देणें, तरुणांचा आपत्तींत नाश झाल्यामुळें बहुभार्यांची रूढी मुरू करणें, द्रव्यनाशामुळें पुढे मागे अमेरिकेची व जपानची सावकारी डोक्यावर घेऊन उद्योग-धंद्यांत त्यांची कुळे होऊन बसणें, वगैरे एकना दोन कित्येक आधिव्याधी युरोपच्या मागे लागणार आहेत. ह्या आधिव्याधी दोन तीन वर्षांनंतर मिळविलेल्या विजयासहि हीडिस स्वरूप देणाऱ्या असल्यामुळें रशिया जर थोडामा इळमळीत झाला तर प्रे. विलसन यांच्या मध्यस्थीस बरीच वाव आजच मिळण्याचा संभव आहे. अशा स्थितीत जानेवारी-फेब्रुवारी महिन्यांत अमेरिकेतील तहाच्या वाटापाटी कडे व मोल्डेव्हियांतील लढायाकडे सर्वांचें लक्ष लागणार हें उघड आहे.

महायुद्धाचा तिसऱ्या वर्षाचा जानेवारी-फेब्रुवारी महिना

जर्मन पाणबुड्यांचा प्लेग

जानेवारी महिन्याचे अखेरीस व फेब्रुवारीचे प्रारंभी युरोप खंडांत फारच थंडो पडली, व त्यामुळें युद्धकथेस लिथिलता आली. जानेवारीच्या पहिल्या पंधरवड्यांत जर्मनीनें वेला व फाक्सनी हीं गांवे घेतलीं आणि सिरेत नदीचा चाळीस पन्नास मैल लांबीचा मुख्य कवजांत घेऊन, सीरेंतची तटबंदी म्हणून ज्याला ह्मणतात तो मुख्य कवजांत घेऊन जर्मनीनें चर खणण्यास आरंभ केला. रशियाशीं युद्धप्रसंग आल्यास सीरेंतच्या तटबंदीच्या जागीं रशियास थोपवून धरतां यावे म्हणून जर्मनीच्या सल्ल्याने व जर्मनीच्या मदतीने वर्ष दोन वर्षांपूर्वी रुमानियानेंच हा प्रांत मजबुतीचा करून ठेवला होता. ही मजबुतीची पट्टी ताब्यांत येतांच सेनापति मॅकेनसन यांच्या सैन्याने तेथेच तळ दिला व मागे हटणाऱ्या रूसो-रुमानियन सैन्याचा पाठलाग करण्याचें सोडून दिलें. सर्व डोब्रुचा प्रांत ताब्यांत आला असतां, व डान्यूब नदीचीं मुखें अर्धवट मोकळीं झालीं असतां रशियाच्या बेसारेब्रिया प्रांतांत सैन्य उतरवून रूसो-रुमानियन सैन्याचा गुंडाळून टाकण्याची सेनापति हिंडेनबर्ग यांची दर्पोक्ती खरी करून दाखविण्याचा प्रयत्न जर्मन सेनेनें कां सोडला? याच सुमारास जर्मनीच्या मदतीच्या आशेने उद्दाम झालेला ग्रीसचा राजा दोस्त सरकारापुढे कां लवला? जानेवारीच्या तिसऱ्या व चवथ्या आठवड्यात आस्ट्रो-जर्मन सैन्य रुमानियाची रणभूमि सोडून दुसरीकडे कोठेंतरी नेण्यात येत आहे अशा बातम्या आल्या. स्वित्झर्लंडच्या व हॉलंडच्या सरहद्दीवर भलें मोठें ऑस्ट्रो-जर्मन सैन्य जमा होत असून हॉलंडची किंवा स्वित्झर्लंडची तटस्थवृत्ति जबरदस्तीनें मोडून तेथे धुमाकूळ घालून ते देश बेल्जमप्रमाणें पादाक्रांत करण्याचा मदोन्मत्त जर्मनीचा हेतु आहे असें कांहींनी अनुमान काढलें. दुसऱ्यांनीं असा तर्क बांधला की, हॉलंड व स्वित्झर्लंड यांची तटस्थवृत्ति मोडण्याचा हा उद्योग नसून येत्या वसंत काळांत सोम नदीच्या कांठीं आपल्या परिणत झालेल्या जगी हल्ल्यास ज्यावेळीं अग्लो-फ्रेंच सेना सुरुवात करतील, त्यावेळीं फ्रेंचांच्या उजव्या बगलेवर व इंग्रजांच्या डाव्या बगलेवर, दोन्ही टोकांवर अवचित हल्ले करतां यावे, म्हणून सेनापति हिंडेनबर्ग यांची ही आगाऊ तरतूद होय. जानेवारीच्या अखेरीस रुमा-

नियन व बाल्कन युद्ध शिथिल पडलें; इतकेंच नव्हे तर पश्चिम रणभूमीत फ्रान्सच्या व बेल्जमच्या बाजूला आणि पूर्व रणभूमीत उत्तर व मध्य रशियाच्या बाजूला ठिकठिकाणी लहानमहान हल्ले करून रशियाच्या सैन्याचा व अँग्लो-फ्रेंच सैन्याचा मोठा जमाव कोठें आहे याची चांचणी घेण्यास जर्मनीने मुग्वान केली. या सर्व चिन्हांवरून जानेवारी अखेरीस असें स्पष्ट झालें आहे की, मे-जून महिन्यांत दोस्त-सरकारांची पूर्ण तयारी होऊन त्यांचा वाफेचा रुढ फिरू लागण्यापूर्वी दोस्त सरकारांच्या वेतांची घडी बिघडून टाकण्याकरितां जर्मनी आपण होऊन मार्च एप्रिल महिन्यांतच अँग्लो-फ्रेंचांवर कोठें तरी गेल्या सालच्या व्हडूनच्या स्वारीप्रमाणें दोन तीन महिने निकराचे हल्ले करण्याच्या तयारीत असल्या पाहिजे.

फेब्रुवारीच्या प्रारंभी जर्मनीने जी एक अत्यंत निर्दयपणाची गोष्ट जाहीर केली तिजवरूनहि वरीलच अनुमानास पुष्टि मिळाली. फेब्रुवारीचे प्रारंभी जर्मनीने अमेरिका, हाल्ड, स्पेन आदि करून सर्व तटस्थ राष्ट्रांना कळविलें की, फेब्रुवारीचे दुसऱ्या आठवड्यापासून इंग्लंडचा किनारा, फ्रान्सचा किनारा व इटलीचा किनारा यांच्या आसपास असलेल्या समुद्राच्या टापूत कोणच्याही राष्ट्रांचे कोणच्याहि मालाचें व कोणच्याहि स्वरूपाचें जें जें गलबत दृष्टीस पडेल तें तें गलबत उतारून किंवा खलाशांच्या प्राणाचा वचाव करण्याची बिलकूल तरतूद न करतां सरसकट समुद्रांत बुडविण्याची आज्ञा जर्मनीने आपल्या पाणबुड्या बोटींना दिली आहे. तेव्हां तटस्थ राष्ट्रांच्या जहाजांनी इंग्लंड, फ्रान्स व इटली यांच्याजवळचा हा मृत्युमय समुद्र अजिबात टाळावा. इतक्या दिवस पाणबुड्यांचा मुळमुळाट चालूच होता, पण अमेरिकेचें निघाण असलें म्हणजे निष्कारण प्राणहानि करण्यांत येऊं नये अशी जर्मनीची आज्ञा पाणबुड्यांना होती; पण ती आज्ञा रद्द करण्यांत येऊन भूमध्य समुद्रांत व इंग्लंडच्या आसपासच्या समुद्रांत दोस्त सरकारांशीं दळणवळण ठेवणाऱ्या सर्व जहाजांना सरसकट अमानुष क्रूरपणें जलसमाधी देण्याची अनियंत्रित अखत्यागी जर्मनीने जानेवारी अखेरीस दिली. रुमानियाच्या विजयाचा पूर्ण फायदा पदगत पडला असतांना जर्मनीने 'यमस्य करुणा नास्ति' अशा धर्तीचें अक्राळविक्राळ व अमानुष स्वरूप कां धारण केलें ! रक्ताची चटक लागली म्हणून हा हिंस पक्ष अधिक क्रूर बनला, हें एक कारण तर खरेंच; पण त्यापेक्षां लष्करी परिस्थितीत व लष्करी धोर-

णांत या भयानक वर्तनाचें मूळ कोठें तरी पाहिलें पाहिजे. जर्मनीच्या सर्व अत्याचाराच्या मार्गे लष्करी धोरण नेहमीं असतें. लष्करी धोरण सफल करण्याकरितां जर्मनी न्यायनीति पहात नाहीं; धर्माचा जुमानीत नाहीं; माणुसकीची चाड धरीत नाहीं आणि राष्ट्रांमधील करारमदार पायाखालीं तुडविण्यास मार्गे पुढें पहात नाहीं. जर्मनीचें हें वर्तन निश्चय व गर्हणीय असून मनुष्यमात्राला लाजविणारें आहे. जर्मनीच्या या अमानुष वर्तनाचा तिटकारा आतां सर्व तटस्थ राष्ट्रांना आला आहे. अमेरिकेचें राष्ट्रहि जर्मनीशीं युद्ध करण्यास सज्ज होऊं लागलें आहे. असला हा तैमूरलंगी क्रूरपणा जर्मनीनें कां द्याववावा ? रानटी लोकांहून अधिक माणुसकी जर्मनींत कां दृष्टीस पडू नये ? एकदां पापाचरण स्वपलें म्हणजे पाप पचनीं पडून पिंडच पापमय बनू लागतो. जर्मनीची तशीच स्थिति होऊं लागली हें स्वयं; पण पापाच्या प्रत्येक गोळ्यासभोंवतीं लष्करी धोरणाचें अवगुंठन जर्मनीच्या आतांपर्यंतच्या पापी कृतींत दिसून आलें आहे.

अनियंत्रित जलसमाधीच्या पापाच्या मार्गे जर्मनीचें लष्करी धोरण कोणचें आहे तें आतां पाहूं या. जानेवारीच्या दुसऱ्या आठवड्यांत सेनापति मॅकेनसन यांनीं सीरेत नदीवर मुक्काम केला. त्यावेळीं पूर्व पश्चिम दोन्ही गणभूमी संभाळून रूसो-रुमानियाची पीछेहाट करण्याइतकें फायतुक सैन्य आस्ट्रो-जर्मनीपाशीं होतें. हें अधिक सैन्य आतां मोकळें झालें. डिसेंबर महिन्यांत बुग्यारेस्ट घेण्याबरोबर विजयी पक्ष असा डौल मारून जर्मनीनें प्रेसिडेंट विल्सन यांच्या मार्फत तहाचें बोलणें सुरू केलें. इंग्लंड, फ्रान्स, रशिया व इटली या चारहि राष्ट्रांनीं पराभूत पक्ष या नात्याचा तह करण्याचें नाकारलें. प्रथम रणभूमीवर विजय संपादन करूं आणि नंतर तह करूं, अशी प्रसिद्धा या चारहि राष्ट्रांनीं केली. प्रेसिडेंट विल्सन यांनीं मध्यस्थी जोरानें चालविली. जित कोणीच नाहीं. विजयहीन तह करण्यास हरकत नाहीं अशा धोण्यानें प्रेसिडेंट विल्सन यांनीं जानेवारीत पुन्हां तहाचीं भाषणें बोलण्यास सुरवात केली. प्रे विल्सन यांची री अस्त्रिया हंगेरीनें ओढली. पण इंग्लंड कांहींच हालचाल दाखवीना. तेव्हां विजय संपादन करून जर्मनीच्या पापाचें प्रायश्चित्त जर्मनीच्या पदरांत टाकूनच नंतर मग तह करण्याचा इंग्लंडचा निश्चय जर्मनीला कळून चुकला. इंग्लंडनें तरी असा निश्चय कां करावा ? नुसती मनाची हौस म्हणून इंग्लंडनें असा निश्चय केला काय ? नाहीं. इंग्लंडला हे पुण्यकम वाटतें म्हणून इंग्लंडनें तसा निश्चय केला. नुसतें पुण्यकर्म वाटून काय उपयोग !

पुण्यमार्ग म्हणून केवळ नव्हे तर तो पुण्यमार्ग आचरण्याची धमक इंग्लंडच्या मनगटांत आहे, असें मुख्यप्रधान मि. लाईड जॉर्ज यांच्या बुद्धीला निश्चयाने वाटतें म्हणून इंग्लंड वसंतकाळी व वसंतकाळानंतर पांच सात महिने निकारनें लढण्यास सज्ज झालें. तथाचें बोलणें संपलें. पुढील नोव्हेंबर डिसेंबरपर्यंत धनघोर युद्ध चालणार, ही गोष्ट निर्विवाद ठरली. या अवधीत आपण विजय संपादन करणार, अशी इंग्लंडची पूर्ण खात्री ! कोणच्या जोरावर विजय संपादन करणार ? गेल्या वसंतकाळी तयारी पूर्णत्वास गेली नसतां हि सोम नदीच्या कांठीं कित्येक आठवडे इंग्लंडनें जर्मनीची एकसारखी पीछेहाट केली, त्यावेळीं इंग्लंडचें सैन्य नवें होते. येत्या वसंतकाळीं तेंच सैन्य लढून लढून मुरलेलें होणार ! शिवाय सवाई दीदीनें वाढणार. सक्तीनें सर्वाना मजुरीहि करावयास लावणारा कायदा मि. लाईड जॉर्ज त्यांच्या हातांत असून, पाहिजे त्याच्या खिशांतील पैसे सक्तीनें काढून घेण्याची अखत्यारीहि मि. लाईड जॉर्ज यांना देण्यास इंग्लंड तयार झालें आहे. म्हणजे येत्या मे-जून महिन्यांत जर्मनीचा पराभव करण्यास लागणारें जरूर तितकें सैन्य मुबलक दारुगोळ्यानिशीं पश्चिम रणभूमिवर उभे ठाकून पांचसहा महिने एकसारखी प्राणांतिक झुंज झुंजण्यास सुरवात करणार. इटली व रशिया हीं दोन्ही राष्ट्रे त्याचवेळीं आपल्या बलाची पराकाष्ठा करण्यास चुकणार नाहींत, हें उघड आहे. एवंच १९१७ सालीं इंग्लंडच्या अंदाजानें जर्मनीचा पराभव निश्चित ठरला. हा पराभव टाळण्याकरितां रुमानियाची राजधानी बुखारेस्ट शहर घेतल्यानंतर जर्मनीनें तहाचें बोलणें लावलें. पण स्वतःच्या बलाविपर्यींच्या आत्मविश्वासानुळें इंग्रजांनीं हें बोलणें टाळलें.

रुमानिया घेतल्यानें जर्मनी दुष्काळाच्या तडक्यांतून मुटला, पण इंग्रज आरमाराच्या कोंडमान्यामुळें उत्पन्न झालेल्या हालअपेष्टांतून जर्मनीची मुटका होणें शक्य नाहीं. ऑस्ट्रिया, जर्मनी, व टर्की येथील प्रजाजनांच्या हालअपेष्टा रोजच्या रोज वाढत आहेत आणि फार झालें तर १९१७ अखेर या हालअपेष्टा तेथील लोक सोसू शकतील. म्हणजे हालअपेष्टा सोसण्याच्या दृष्टीनें १९१७ साल हें जर्मनीचें पराकाष्ठेचें साल होय. दोस्त सरकारांच्याकडे पाहिलें तर आतां कोठें प्रजाजनांच्या थोड्याशा हालअपेष्टा होऊं लागल्या आहेत. गेलीं दोन वर्षे सर्व लोक पूर्ववत् चेंनीत होते; जणुं काय महायुद्ध चाललेंच नव्हतें ! हालअपेष्टांच्या दृष्टीनें जर्मनी व इंग्लंड यांमध्ये जमीनअस्मानाचें अंतर आहे. इंग्लंडच्या बलाढ्य आरमाग्राचा हा प्रताप होय. सैनिकांच्या संख्येच्या दृष्टीनें पाहिलें तर १९१७ साल हें जर्मनीच्या पराकाष्ठेचें साल समजलें पाहिजे; कारण १९१७ सालच्या अखेरीस

- तुर्काना वेटीला धरून लढविण्याचा मार्गहि तुर्की जवान संपत आल्यामुळे खुंटल्या-वाचून राहाणार नाहीं. दोस्त सरकारांच्याकडे पाहिलें तर फ्रान्स व इटाली यांना १९१७ साल पराकाष्ठेचें हें खरें; पण इंग्लंडचें सैन्य यावेळीं ज्वानींत प्रथम येणार व उतारकाळास इंग्लंडास चारपांच वर्षांचा अवधी राहाणार. नव्या सैन्याचा झरा रशियांत नेहमींच अव्याहत वाहत असल्यामुळे सैनिकांच्या संख्येच्या दृष्टीनें आणखी दहापांच वर्षे महायुद्ध चालविण्यास रशियास कोणचीच हरकत नाहीं. प्रजाजनांच्या हाल-अपेष्टांच्या व सैनिकांच्या संख्येच्या तफावतीच्या या संकटांतून कसे पार पडाययाचें, हा जर्मनीपुढें मोठा प्रश्न उभा राहिला आहे. इंग्रजांच्या आरमारापुढे कांहीं चालत नाहीं, अर्थांत आपल्या हालअपेष्टा कांहीं चुकत नाहीं. आपण जर दुःखांत राहाणार तर इंग्रजांना तरी सुखांत कां म्हणून राहूं द्यावें ? सगळें मार्गानें जर इंग्रजांच्या हालअपेष्टा वाढवितां येत नहीत तर पापी मार्गानें तरी इंग्रजांना दुःखांत कां लोटू नये ? असा विचार करून इंग्रजांच्या किनाऱ्या समोवतीं जर्मनीनें आपल्या पाणबुड्या बोटींच्या प्लेगाम अनियंत्रितपणें संचार करण्यास परवानगी दिली. अलीकडे दोन तीन महिने या प्लेगास गोज तीन चार जहाजे बळी पडत असत. पण फेब्रुवारींत या प्लेगाचा संचार चहूकडे झाल्यावर या प्लेगाची गोजची मृत्युसंख्या पंधरा विसापर्यंत जाईल, असा जर्मनीचा अंदाज आहे. इतकेच नव्हे तर इंग्रजांच्या किनाऱ्याला आम्ही एकहि जहाज पोचूं देणार नाहीं अशा तऱ्हेची या प्लेगाची वहावा अमेरिकेंतील जर्मन लोक करीत आहेत. फेब्रुवारी प्रारंभाला जर्मनीच्या मुख्य प्रधानाने असें जाहीर केलें आहे कीं एक वर्षापूर्वीं असून नव्या तऱ्हेच्या मोठ्या पाणबुड्या बोटी जर्मनीनें बांधल्या असून या बोटीच्या प्लेगापासून इंग्रजी समुद्रास चांगली बाधा होऊन इंग्लंडचा कोडमारा करण्यास जर्मनी समर्थ झाला आहे. ह्या कोडमान्यानें इंग्रजांच्या प्रजाजनांच्या हालअपेष्टा असह्य होतील; दारुगोळ्यास लागणाऱ्या सामानाचा इंग्लंडांत तुटवडा पडेल; आणि फ्रान्स व इटाली येथे दगडी कोळशाचा दुष्काळ पडून ते देश डवघाईला येतील. म्हणजे जर्मनीच म्हणणे असे कीं, पाणबुड्या बोटींच्या सांथीमुळे हालअपेष्टा सोसण्याच्या कामीं जर्मनीच्या पक्तीला इंग्लंड, फ्रान्स व इटाली हे देश १९१७ सालींच येऊन वसतील. सैनिकांची संख्या अधिक या मुद्याला जर्मनीचें असें उत्तर दिसतें कीं; पाणबुड्या बोटींनीं जर दारुगोळ्याला लागणारें सामान समुद्रांत नेऊन बुडविलें तर नसती अधिक संख्या घेऊन काय करावयाचें ? पाणबुड्या बोटींचा प्लेग

जर चार पांच महिने चांगला वाढत गेला तर जुलै-आगस्ट महिन्यांत इंग्रजांची अफाट सेना दारुगोड्याच्या तुटवड्यामुळे शक्तिहीन ठरेल; आणि इंग्लंडच्या सेनेकडे दुर्लक्ष करून रशियाचा किंवा इटलीचा पिच्छा पुरविण्यास आस्ट्रो-जर्मनाना संधि मिळेल. १९१६ सालच्या अखेरीस जर्मनीच्या चेहेऱ्यावर विजयाचा जो रंग चमकत होता तो १९१७ सालच्या अखेरीसहि कायम रहावा म्हणून पापापुण्याचा वसलाहि विचार न करतां सरसकट सर्वांना बुडविण्याचा अधिकार वरील विचारसरणीस अनुसरून, आपल्या पाणबुड्या बोटीला जर्मनीने फेब्रुवारी प्रारंभापासून दिला आहे. तटस्थांच्या हक्कांची पायमल्ली होऊन तटस्थ राष्ट्रे दोस्त सरकारांना मिळालीं तर कसे ? सेनापति हिंडेनबुर्ग यासंबंधाने बेपिकीर आहेत. कोणचेहि नवे राष्ट्र लढाईत पडो; त्याचे कांहीं न चालू देण्यास जर्मन सेना समर्थ आहे; अशी फुशारकी सेनापति हिंडेनबुर्ग मारीत आहेत. जर्मनीच्या या नव्या प्लेगाने आपल्या हक्कांची पायमल्ली होते, असे अमेरिकेने जर्मनीला स्पष्ट कळविले असून जर्मनीशीं बोलणे चालणेंहि अमेरिकेनें बंद केले आहे. अमेरिकन जहाजांना जर जर्मन प्लेगाची बाधा झाली तर अमेरिका जर्मनीविरुद्ध युद्ध पुकारील असा अंदाज आहे. पण अमेरिकेपार्शीं अवघे ८०।९० हजारच सैन्य आजमितीस असल्यामुळे, महायुद्धांत अमेरिका सामील झाल्यानें १९१७ सालीं युरोपांतील लष्करी परिस्थितीत विशेषा फरक पडणें शक्य नाही. हॉलंड, डेन्मार्क व स्वित्झर्लंड यांच्या सरहद्दीवर जर्मन सेनेचा मोठा तळ पडला असल्यामुळे व रुमानियाचें उदाहरण या चिमुकल्या राष्ट्रांपुढें ताजें असल्यामुळे, इंग्रजी समुद्रातील जर्मनीच्या या अत्याचारानें हीं राष्ट्रे रागावली तरी दोस्त सरकारांना सामील होण्याचा संभव नाही. स्वीडनचा कल जर्मनीच्या बाजूचा असल्यामुळे नांवे इंग्रजांच्या बाजूस असून नसल्यासारखा आहे. म्हणजे युरोपातील लढान लढान तटस्थ राष्ट्रांना जर्मनीच्या दडपशाहीविरुद्ध तक्रार करून आपली जहाजे इंग्रजी व्यापारांतून काढून घेण्याशिवाय गत्यंतर नाही; आणि फेब्रुवारीच्या प्रारंभी कांहीं राष्ट्रांनीं तसें केले. वसंतकाळापूर्वीचे दोनतीन महिने लढाईच्या दृष्टीनें मंदीचे असल्यामुळे पाणबुड्या बोटींचा प्लेग इंग्लंडास कितपत बाधा देतो व या बाबेपासून स्ततःचें संरक्षण इंग्लंड कसें करून घेतें, ही गोष्टच पुढील दोन तीन महिन्यांत प्रमुखपदास चढणार, हे उघड आहे.

महायुद्धाचा तिसऱ्या वर्षाचा फेब्रुवारी-मार्च महिना

फेब्रुवारी महिन्यांत मेसापोटेमियामधील इंग्रजी व हिंदी सेनेनें तुर्कांपासून कुतुल-आमाराचें ठाणें परत घेऊन गेल्या सालच्या अपजयाचा कलंक धुवून टाकला. गेल्या सालीं जनरल टाऊनशेंड हे कुतुल-आमारा येथें वेढले जाऊन जेव्हां तुर्की सैन्याच्या हवालीं झाले तेव्हां युफ्रेतीस व तैग्रीस नदीच्या कांठीं दक्षिण इराणांत इंग्रजी सेनेच्या इज्जतीस बराच धक्का बसला; दक्षिण इराणांत बंडखोरांचा सुळ-सुळाट झाला; व त्याचे वाईट परिणाम बलुचिस्थानांतील उपद्रव्यापी पठाणांवर होऊन हिंदुस्थानच्या वायव्य सरहद्दीवर शांततेचा भंग बऱ्याच अंशीं झाला. जनरल टाऊनशेंड कुतुल-आमारा येथे तुर्कांच्या हातीं लागण्यापूर्वी इराणच्या वायव्य कोपऱ्याजवळ तुर्कांच्या आर्मिनियन प्रांतांत रशियन फौजेनें तुर्कांचा चांगला पराभव केला होता; व त्यामुळे दक्षिण इराणांतील गडबडीच्या आगीच्या ज्वाळा उत्तर इराणास लागल्या नाहींत, दक्षिणेच्या या ज्वाळा जर उत्तरेस पसरल्या असत्या तर तेहरान येथील इराणी सरकार तुर्कांच्या जाळ्यांत सांपडून अफगाणिस्थानच्या अगीरावरहि तुर्को-जर्मनांची छाप बसली असती. आर्मिनियामध्ये रशियानें एक वर्षापूर्वी जो विजय मिळविला त्यामुळे इराणी सरकार व अफगाणिस्थानचे अमीर यांना रशियाची दहशत पूर्वीइतकीच पुन्हां वाटू लागली; आणि तेहरान व काबूल येथें तुर्को जर्मनांच्या चळवळी मंडळ्यांची वर्षभर स्थापना झाली असतांहि आपली तटस्थवृत्ति सोडण्यास अफगाणिस्थानचे अमीर प्रवृत्त झाले नाहीं. आर्मिनियांतील रशियाच्या विजयाचा हा मोठा उपयोग झाला, पण त्या विजयामुळे उत्पन्न झालेली सुरक्षित-तेची परिस्थिति दक्षिणेस बसऱ्याच्या बाजूनें पोखरली जाते कीं काय अशी भीति वाटू लागली होती. या भीतीचें निवारण करण्यासाठीं गेल्या सालीं बसऱ्याच्या बाजूला बरेंच मोठें नवें सैन्य पाठविण्यांत आलें. बसऱ्यापासून उत्तरेस नवी आगगाडी बांधण्यांत आली व फेब्रुवारीचे अखेरीस कुतुल-आमाराचें ठाणें तुर्कांना सोडावयास भाग पाडून तुर्कांच्या बळाहून इंग्रजांचें बळ वरचढ आहे, असें दक्षिण इराणांतील मुसलमानांचे निदर्शनास सेनापति मॉड यांनीं आणलें. जानेवारी फेब्रुवारी महिन्यांत पांच सात हजार तुर्की सैन्य इंग्रजांनीं कैद केलें; व बीस पंचवीस

हजार तुर्की सैन्याची खराबी केली. तुर्की सैन्य आस्ते आस्ते मागे हटत आहे व जनरल माड हे व्यवस्थेने पाठलाग करीत आहेत. तथापि कुतुल-आमारा येथे तुर्कांचा झालेला पराभव बगदादला शह पोचण्याइतक्या मोठ्या स्वरूपाचा नाही. इंग्रजांच्या तरवारीची इज्जत पुन्हा प्रस्थापित होऊन दक्षिण इराणातील गडबड मर्यादित करण्याइतक्या स्वरूपाचा जनरल माड यांचा विजय आहे यांत शंका नाही. बगदाद इंग्रजांच्या हाती लागतो इराण तुर्कांच्या शहांतून मुक्त व्हावयाचें नाही. पण सांप्रत जर्मनांचे व तुर्कांचे लक्ष युरोपखंडांत स्वतःचा बचाव करण्याकडे लागलेले असल्यामुळे एप्रिल-मे महिन्यांत सुरू होणाऱ्या युरोपातील धुमश्चक्रीचा निकाल लागत असतांना इराणांत अधिक गडबड होण्याची धास्ती जनरल माड यांच्या विजयाने दूर केलेली आहे.

युफ्रेटीस व तैग्रिस नदीच्या कांठी ज्याप्रमाणे इंग्रजांचे पाऊल फेब्रुवारी महिन्यांत पुढे पडले, त्याप्रमाणे फ्रान्सच्या रणभूमीतहि सोम नदीच्या उत्तरेस अँकर नदीच्या कांठी दहावारा मैल रुंदीच्या पट्ट्यावर इंग्रजी सेना एकदोन मैल आंत घुसली व जर्मनांच्या ताब्यांत असलेली दहा पंधरा गांवे इंग्रजांनी व्यापून टाकिली. हा भाग ताब्यात घेण्याकरिता इंग्रजांना विशेषसे लढावे लागले नाही, सामान्य फाटाफूट होऊनच ही गांवे इंग्रजांच्या हाती आली ! यासंबंधाने जर्मनीचे म्हणणे असे प्रसिद्ध झाले आहे की, नवीन तयार केलेल्या बदो-वस्ताच्या जागा व्यापण्याकरिता आम्ही आमचे सैन्य केव्हां मागे हटविले हें इंग्रजांच्या ध्यानांतच आले नाही. तें कसेहि असो; येवढी मात्र गोष्ट खरी की, पश्चिम रणभूमीत जोगने लढून अँग्लो-फ्रेंच सैन्याला शक्य तेवढी मोठी किंमत द्यावयास लावल्याशिवाय आपल्या पायाग्न्याची जमीन जर्मनांनी सोडण्याचें हें पहिलेंच उदाहरण होय. यावरून एक गोष्ट सिद्ध होते; ती ही की, इंग्रजांवर तुटून पडून इंग्रजी सेनेची खोड मोडण्याची जर्मनांनी जंगी तयारी चालविली आहे म्हणून जे प्रसिद्ध झाले होतें, त्यांत काहीं तथ्यांश नाही. इंग्रजांवर तुटून पडून कॅले गांठण्याचा जर जर्मनीचा सांप्रत इरादा असता तर भरपूर लढल्याशिवाय एक इंचहि जमीन जर्मनीने सोडली नसती. अर्थात् पश्चिम रणभूमीत एप्रिल-मे महिन्यांत सुरू होणाऱ्या धुमश्चक्रीच्यावेळी स्वसंरक्षण करण्यापलीकडे जर्मनी विशेष काहीं करणार नाही, असे अनुमान निघते. १९१७ साली पश्चिम रणभूमीत जर्मनांवर मोठा विजय संपादणे इंग्रजांना भाग आहे. आम्ही तसें करून दाखवू.

असें आश्वासन इंग्रजांनीं आपल्या दोस्तांना दिलें आहे. किंबहुना इंग्रजांच्या या आश्वासनावर विसंबून राहून फ्रान्स, इटली व रशिया यांनीं तहाच्या वाटाघाटींत पडण्याचें नाकारलें असें म्हणण्यासहि हरकत नाही. या दृष्टीनें पश्चिम रणभूमीचा धिंचार केला असतां जय मिळविण्याचा बोजा इंग्रजांवर पडतो; आणि इंग्रजांना जर जय मिळाला नाही तर तेवढ्यानेंच, म्हणजे इंग्रजांचा उलट पराभव न करतांहि, जर्मन मुत्सद्यांचें बरेचसें कार्य साधतें. आपला चराचा चक्रव्यूह मोडूं द्यावयाचा नाही, प्रसंगविशेषी थोडीशी पीछेहाट झाली तरी पत्करली, पण इंग्रजी सेनेला आंत घुसू द्यावयाचें नाही, अशा धोरणानें जर्मन सेना पश्चिम रणभूमींत मुख्य धुमश्चक्रीच्यावेळीं वागणार आणि इंग्रज अत्यंत निकरानें जर्मनांवर तुटून पडून महायुद्धाचा सोक्षमोक्ष वसंतकाळीं करून घेणार, असें फेब्रुवारीतील हालचालीं-वरून अनुमान निघतें.

पश्चिम रणभूमींत जर्मनी पराभव टाळण्यापलीकडे जर दुसरें तिसरें कांहीं करणार नाही तर जर्मनीनें गेले तीन चार महिने नवें सैन्य उभारण्याची येवढी खटपट केली ती कशाकरितां ? बेल्जममधील लोकांना गुलामाप्रमाणें रावावयास जर्मनीनें लाविलें. इतकेंच नव्हे, तर खुद्द जर्मनींत सक्तीच्या लष्करच्या कायद्याप्रमाणें सक्तीच्या कामकऱ्यांचा कायदा पास केला. ही सक्तीची गुलामगिरी सुरू करून लढण्यालायक जे लोक इतर धंद्यांत गुंतले होते ते सर्व जर्मनीनें लष्करी कामासाठीं मोकळे केले, अशारीतीनें दांत कोरून जर्मनीनें वसंतकाळासाठी नवें सैन्य उभारलें. या ताकतीचा उपयोग जर्मनी कोठें करणार ? तज्ज्ञांचें असें मत प्रसिद्ध झालें आहे कीं, एप्रिल मे महिन्याच्या सुमारास बर्फ वितळल्यावर रिगाच्या बाजूला म्हणजे रशियन रणभूमीच्या उत्तर भागांत कोठेंतरी रशियाची फळी फोडण्याचा उद्योग जर्मनी केल्यावांचून राहणार नाही. उत्तर भागांतच कशावरून हा उद्योग दृष्टीस पडेल ? याचें कारण असें सांगण्यांत येतें कीं, १९१८ सालीं महायुद्ध सुरू ठेवण्याची ताकद प्रजाजनांच्या उपासमागीच्या दृष्टीनें जर्मनींत राहिलेली नाही. तेव्हां १९१७ सालींच रशियावर जर्मनीला येवढा मोठा जय मिळविला पाहिजे कीं, तह करण्यावांचून रशियास गत्यंतर राहणार नाही. रशियाची कितीहि पीछेहाट झाली तरी रशिया तह करणार नाही. राजधानीचें पेट्रोग्राड शहर गेलें तरच रशियास तह करणें भाग पडेल. पेट्रोग्राडवर चाल करून जावयाचें म्हणजे रिगाच्या

जर्मनीचा आपल्या आरमाराचाहि उपयोग करून घेतां येण्यासारखा आहे. हा विचार जर्मनीच्या दृष्टीनें ठीक झाला. पण रशियानें रिगाच्या बाजूची आपली फळी वर्ष दीड वर्ष चांगली मजबूत करून ठेविली आहे, त्याची काय वाट ? रिगाची बाज दिली करून रशिया इतर ठिकाणीं आपलें सैन्य नेईल, हें संभवत नाहीं. चरांचा चक्रव्यूह फोडणें फार कठीण पडतें; गेल्या अडीच वर्षांत सेनापति मॅकेनसन यांना तोरुखान्याच्या जोरावर चरांचे चक्रव्यूह फोडून आंत घुसण्याची संधी डुनाजी नदीच्या कांठीं एकदां काय ती मिळाली. रोमानियाची पीछेहाट झाली ती चरांच्या चक्रव्यूहांच्या लढाईतील पराभवामुळें नव्हे, तर खड्या लढाईतील पराभवामुळें होय. शिवाय रोमानियन युद्ध जानेवारी अखेरीस थंडावले ह्याचें कारण चरांच्या चक्रव्यूहांचा अडथळा सुरू झाला हें नसून ऐन कडाक्याच्या थंडीच्या वेळीं रुमानियास रशियाची मोठी कुमक येऊन मिळाली हें होय. ब्युकोविना व रुमानिया येथील रणभूमि अद्याप चरांच्या चक्रव्यूहांनीं पूर्णपणें व्याप्त झालेल्या नाहीं. रिगाच्या बाजूच्या रणभूमीची तशी स्थिति नाहीं. रिगाच्या बाजूला समुद्रावरून कांहीं काम करण्यास जर सबड आहे तर रुमानियन रणभूमीच्या बाजूला डान्यूब, सीरेथ व प्रुथ या नद्यांच्या मुखांचाहि उपयोग करून घेतां येण्यासारखा आहे. म्हणजे जर सेनापति हिंडेनबुर्ग यांजपाशीं फालतुक सैन्य जरूर तितकें असेल तर रशियावर जय मिळविण्यास रिगाच्या रणभूमीपेक्षां रुमानियाची रणभूमि अधिक सोईस्कर होणारी आहे. रुमानियाची रणभूमि सोडून सेनापति हिंडेनबुर्ग रिगाच्याच बाजूला अधिक लक्ष पुरवील, असें मानणारा पक्ष पेट्रोग्राड घेतल्याशिवाय रशिया तहाला तयार होणार नाहीं या मुद्यावर अधिक भिस्त ठेवतो. पण रशियांतील राजकीय स्थितीच्या दृष्टीनें विचार केला अततां पेट्रोग्राडवर मोहीम न करण्यांतच जर्मनीचें अधिक हित आहे, असें मानणारा दुसरा एक पक्ष आहे. रशियांत सांप्रत राजमंडळ व ड्यूमा सभा यांमध्ये बरीच लढालढी सुरू झाली असून अंतस्थ भांडणें चांगलीं विकोपास गेलीं आहेत; त्या तंत्यापासून जर्मनीचा आपोआप मोठा फायदा होण्याचा संभव आहे. पण जर्मनी जर पेट्रोग्राडवर चाल करून जाऊं लागला तर भयंकर अरिष्टामुळें अंतस्थ कलह आपोआप नष्ट होईल व रशियांतील सर्व दर्जांच्या लोकांची जूट होऊन जर्मनीस आज जो रशिया थोडासा मऊ पडलेला दिसत आहे तोच रशिया उग्र स्वरूप धारण केल्यावांचून राहाणार

नाहीं. तेव्हां पेट्रोग्राडवर चाल करून जावयाचें म्हणजे रशियांतील अंतस्थ कलहा-
मुळें मिळणारा फायदा निष्कारण गमवावयाचा. रशियास अंतस्थ कलहांत निमग्न
ठेवून त्याच्या वाटेस १९१७ सालीं न जाण्यांतच जर्मनीचा अधिक फायदा आहे
असे या पक्षाचें मत आहे. मग जर्मनी करणार तरी काय ? रुमानियाचा अवशिष्ट
राहिलेला भाग घेण्याची थोडीशी खटपट मार्च एप्रिलांत जर्मनीकडून होईल, पण
आस्ट्रो-जर्मनांची खरी धाड यंदा इटालीवर पडेल असें या पक्षाचें ह्मणणें आहे.
गेल्या सालीं इटलीच्यामार्गे आस्ट्रिया लागला असतांना रशिया अवचित उठला व
ग्यालिशियांतील रशियाच्या विजयानें सर्वच पारडें फिरून गेलें. पण यंदा रशियाची
तशी भीति राहिली नाहीं. अंतस्थ कलह व पाणबुड्या बोटींचा व्याप या दोन
कारणांमुळे गेल्या सालाइतका दारुगोळ्याचा व तोफांचा मुबलक पुरवठा यदा
रशियास होणें संभवनीय नाहीं. तेव्हां अंतस्थ कलहानेंच रशियास पीडित ठेवून
इटलीवर सूड उगविण्याचा विचार जर्मनीला अधिक प्रिय वाटणें संभवनीय आहे.

पाणबुड्या बोटींचा प्लेग

पश्चिम रणभूमींत एप्रिल-मे महिन्यापासून मोठी धुमश्चक्री सुरू होणार यांत
शंका नाहीं. फ्रान्सच्या बाजूला जर्मनीची लढण्याची इच्छा असो वा नसो, जर्म-
नीच्या इच्छेवर ही धुमश्चक्री अवलंबून नाहीं. इंग्लंड व फ्रान्स या दोन राष्ट्रांना
पुढील चार पांच महिन्यांत जर्मनीशीं निकरानें लढून जर्मन सेनेला पायाखालीं
तुडविणें भाग आहे. कारण, जर १९१७ सालीं तसें केलें नाहीं तर १९१८
सालीं पाणबुड्या बोटींच्या प्लेगामुळें इंग्लंडच्या शक्तीची वाढ खुंटण्याचा संभव
आहे. फेब्रुवारीचे प्रारंभापासून इंग्लंड, फ्रान्स व इटली यांच्या सभोंवारच्या समु-
द्रांना घेरून सर्रास सर्व जहाजांना, इस्पितळांच्या जहाजांनासुद्धां, जलसमाधी
देण्याचा जर्मनीनें आपला निश्चय जाहीर केला. फेब्रुवारी महिन्यांत डिसेंबर किंवा
जानेवारी महिन्याहून अधिक जहाजें जर्मनांना बुडवितां आलीं नाहींत. डिसेंबर,
जानेवारी व फेब्रुवारी या तीन महिन्यांचा हिशेब पाहिला तर दररोज दहा हजार
टनांची जहाजे जर्मनीस बुडवितां आलीं, असें म्हणण्यास हरकत नाहीं. जर्मनांनीं
बांधलेल्या मोठ्या पाणबुड्या बोटी आणि समुद्राखालीं बुडून मार्ग आक्रमीत
असतां शत्रूच्या जाळ्यांत न सापडावें म्हणून जाळें कातरण्याची केलेली व्यवस्था,
याकडे पाहिलें असतां या जर्मन प्लेगच्या रोजच्या मृत्युसंख्येचें प्रमाण गेल्या तीन

महिन्याच्या सरासरीप्रमाणें १९१७ सालभर पडेल असें म्हणण्यास हरकत नाही. रोजची दहा हजार टनांची सरासरी म्हणजे विशेष भयप्रद नव्हे. इंग्लंडची व्यापारी जहाजे इतकी पुष्कळ आहेत की, आणि नवीन जहाजे बांधण्याचें इंग्लंडचें सामर्थ्य एवढें मोठें आहे की, वरील नुकसान इष्ट हेतूपासून इंग्लंडला ढळविण्यास बिलकूल पुरेसें नाही. तथापि १९१७ सालभर हा जर्मन प्लेग जर सांप्रतच्या जोरानें चालू राहिला तर १९१८ सालीं इंग्लंडच्या राजकारस्थानावर व इंग्लंडच्या शक्तीवर त्याचा बराच परिणाम झाल्यावांचून राहणार नाही. इंग्लंडच्या व्यापारी जहाजांना इंग्लंडला अन्नसामग्री व युद्ध सामग्री पुरविण्याचें तेवढें काम करावें लागत नसून हिंदुस्थान, पूर्व आफ्रिका, मेसापोटेमिया, इजिप्त, सलिनोका, इटली व फ्रान्स येथील रणभूम्यांकडे सैन्याची नेआण करण्याचें काम करावें लागतें; रशिया, फ्रान्स व इटली या तीन राष्ट्रांना युद्धसामग्री पांचवावी लागते आणि फ्रान्स, इटली या दोन देशांना कोळशाचा पुरवठा करावा लागतो. शिवाय स्वतःच्या देशांत युद्धसामग्री तयार करण्यास लागणारा कच्चा माल परदेशांतून आणावा लागतो. म्हणजे युद्धविषयक बावींशिवाय इतर गोष्टीकरितां लागणारे जितके परदेशातून इंग्लंडांत आणण्यास व इंग्लंडच्या कारखान्यांतून तयार होणारे युद्धोपयोगी नव्हे तर संमारापयोगी जितके परदेशास पांचवून इंग्लंडची व्यापारी श्रीमंती खालावू न देण्यास लागणारी व्यापारी जहाजे इंग्लंडपाशीं पुरेशीं नाहीत. इतक्या दिवस नावें, डेन्मार्क, हालड, स्पेन व अमेरिका या देशांच्या व्यापारी जहाजांचा इंग्लंडास बराच उपयोग होत होता. पण फेब्रुवारीमध्ये जर्मनीच्या प्लेगाला भिऊन वरील देशांतील व्यापारी जहाजांनीं इंग्लंडशीं व्यापारी दळणवळण ठेवण्याचें बऱ्याच अंशीं नाकारिलें आहे. जर्मनीशीं युद्ध पुकारण्याचा विचार अद्याप अमेरिकेचा चालूच आहे, व आणखी एक दोन महिने या विचाराचें घोंगडें तसेंच भिजत पडेल असा अंदाज आहे. म्हणजे जर्मन प्लेगचा प्रत्यक्ष परिणाम जरी इंग्रजी व्यापारी जहाजांच्या संख्येवर विशेषमा होण्याचा संभव नाही, तरी अप्रत्यक्ष रीतीनें म्हणजे तटस्थ राष्ट्रांशीं अमलेल्या व्यापारी संबंध तुटत चालल्यामुळें हा प्लेग इंग्लंडास जाचक होऊं पहात आहे. हे संकट मि. लाईड जॉर्ज यांच्या प्रधानमंडळानें पूर्णपणें ओळखलें असून त्याचा प्रतिकार करण्याच्या सर्व योजनांची सुरवात फेब्रुवारी महिन्यापासूनच करण्यांत

आली आहे. सर्व व्यापारी जहाजांवर तोफा ठेवून लष्करी शक्तीने त्यांना इनॉ-
क्युलेट करण्यांत येणार आहे. संसाराला अत्यंत आवश्यक तेवढ्याच वस्तू इंग्लंडांत
येऊं द्यावयाच्या व बाकीच्या अनवश्यक वस्तूंची ने आणच व्यापारी जहाजांनीं
करावयाची नाहीं असें ठरविण्यांत आलें आहे. शिवाय इंग्लंडमध्ये अधिक धान्य
पिकविण्याची व्यवस्था घालण्यांत आली असून प्रत्येक मनुष्यानें किती अन्न रोज
खावें याचेहि निर्बंध करण्यांत येत आहेत. म्हणजे जर्मनीतील लोकांप्रमाणें इंग्लं-
डांतीलहि लोकांचा संसार अंशतः तरी कष्टाचा होऊं पहात आहे. ह्या हालअपेष्टेच्या
स्थितीनें इंग्लंड, फ्रान्स व इटली या तीन राष्ट्रांनाच तेवढें घेरलें आहे असें
नव्हे, तर खुद्द रशियांत धान्याची समृद्धि शेतांतून व खेड्यापाड्यांतून
दृष्टीस पडत असतांहि आगगाड्यांना लष्करी कामाला वाहून नेणें भाग
पडल्यामुळें शहरांतून फार महागाई झाली आहे. हॉलंड, स्पेनसारख्या तटस्थ
देशांतहि महागाईनें उग्र स्वरूप धारण केलें असून महायुद्धांत न पडतांहि तेथील
लोकांचा संसार कष्टाचा झाला आहे. इंग्रजी आरमाराने जर्मन राष्ट्रांचा केलेला
कोंडमारा आणि जर्मनीने पाणबुड्या बोटींचा केलेला अनियंत्रित फैलाव, या दोन
कारणामुळें सर्व युरोपखंडभर मित्रामित्र व तटस्थ सर्व लोकांचे संसार दुःखाचे
झाले आहेत. या दुःखी संसारांतील बायकामुलांच्या शिव्याशापांचें ओझे डोक्या-
वर घेऊन १९१८ सालींहि महायुद्ध तसेंच जोरानें चालू ठेवण्यास कोणताहि
मुत्सद्दी धजणार नाहीं. अर्थात् १९१७ सालींच महायुद्धाचा निकाल लावून घेणें
सर्व युरोपखंडाला भाग आहे. या दृष्टीनें विचार केल्या असतां, एप्रिल, मे महिन्या-
पासून इंग्लंड, फ्रान्स व इटली हे तीन देश आस्ट्रो-जर्मनांवर तुटून पडण्याची
शिकस्त करूं लागतील आणि यांच्या या पहिल्या धडकींतून निभावल्यानंतर जर्मनी-
फालतुक सैन्य उरल्यास इटलीकडे किंवा रशियाकडे मोर्चा फिरवील असें अनुमान
काढणें भाग पडतें.

महायुद्धाचा तिसऱ्या वर्षाचा मार्च-एप्रिल महिना

रशियांतील राज्यक्रांति

मार्च महिन्यांतील सर्वांत मोठी गोष्ट म्हणजे रशियांतील राज्यक्रांति होय. मार्चचे पहिल्या अठवड्यांत रशियाची राजधानी पेट्रोग्राड येथें मोठी महागाई झाली व अन्नाकरितां लोक रस्त्यांतून फिरून लुटालुटीस प्रारंभ झाला. उपाशी मरणान्या लोकांच्या थव्यावर सरकारनें पोलिस सोडले; निर्घृण पोलिसनें लोकांवर चंडुका झाडल्या; व शेंकडों लोक मृत्युमुखीं पडले. घरीं खायला कांहीं नाहीं, घरीं परत जावें तर उपाशी मरण्याची पाळी, तेव्हां उपासमारीच्या मृत्यूपेशां गोळी-बाराचा मृत्यु बरा असें लोकांना साहजिक वाटलें. लोकांनीं सर्व रस्ते आडवून धरले. पोलिसच्या गोळीबारानें रस्त्यांतील दगोघोषे कमी होईनात. याच सुमारास रशियाची ड्यूमासभा पेट्रोग्राड येथे भगवयाची होती. ड्यूमासभेकरितां जमलेल्या प्रतिनिधींनीं खवळलेल्या लोकांचें नायकत्व आपल्याकडे घेतलें, व राजधानी स्वतःच्या ताब्यांत घेण्याची पद्धतशीर खटपट सुरू झाली. झारसाहेबांनीं ड्यूमासभा भरूं न देण्याचा हुकूम सोडला. या हुकूमास धाड्यावर बसवून ड्यूमासभा भरली व ड्यूमासभेनें सर्व सत्ता आपल्या हातीं आल्याचें जाहीर केलें. पोलिसचे अत्याचार सुरूच होते; पण रशियांतील लोकांच्या सुदैवानें प्रत्येक पोलीसच्या जवळ असलेली काडतुसांची संख्या अगदीं थोडी असल्यामुळें पोलीसला लोकांचे खून फारसे वरतां आले नाहींत. याप्रसंगीं अमानुष निर्दयतेच्य व निर्लज्ज अत्याचारांच्या कसोटीस पोलीस उतरले खरे; पण अखेरीस निर्बल ठरले. लोकांनीं पोलीसला खरपूस मार दिला; त्यांच्या कचेऱ्या, त्यांचे कागदपत्र, व त्यांचीं घरेदारे जाळलीं; व सर्व कैद-खाने खुले करून राजकीय कैद्यांना एकदम मोकळे केले. अशाप्रकारें पेट्रोग्राड शहरावर ड्यूमा सभेची सत्ता बसत चालली आहे असें पाहून झारसाहेबांनीं आपल्या विश्वासांतलें निवडक बीस हजार सैन्य पेट्रोग्राड शहरावर पाठविलें. हें सैन्य पेट्रोग्राड शहरांत येण्याबरोबर लोकांनीं त्यांच्यापुढे गुडघे टेकले, आणि विनति केली कीं, 'देशोद्धार करूं पाहणाऱ्या देशबांधवांना तुम्ही पाहिजे तर तारा किंवा पाहिजे तर मारा.' लष्करी लोक सामान्यतः उदार मनाचे असतात. पोलीसनीं स्वीकारलेल्या हलकट वृत्तीचा मार्ग त्यांनीं स्वीकारला नाहीं. झारच्या विश्वासांतल्या

सदर लष्करनें लोकांना अभिवचन दिलें व लगेच ड्यूमासभेकडे जाऊन ड्यूमासभेची सत्ता कबूल केली. ड्यूमा सभेच्या आज्ञेनें राजवाड्यावरील बादशाही निशाण खाली पाडण्यांत आलें व पेट्रोग्राड शहरभर चोहोकडे ड्यूमासभेचें निशाण फडकूं लागलें ! पूर्वीचें प्रधानमंडळ ड्यूमा सभेनें कैद केलें व ड्यूमा सभेंतील पुढाऱ्यांच्या नव्या प्रधानमंडळाची नेमणूक करण्यांत आली. ठिकठिकाणच्या प्रमुख सेनापतींनीं व रशियांतील मोठमोठ्या शहरांनीं या राजक्रांतीस आपली संमति असल्याचें कळविलें. इतक्या थराला गोष्ट गेल्यावर झारसाहेबांनीं आपला बादशाही हक्क सोडून दिल्याचा लेख ड्यूमासभेस लिहून दिला. सांप्रत रशियाची राजसत्ता ड्यूमासभेच्या प्रधानमंडळाच्या हातीं आहे. या प्रधानमंडळानें असें जाहीर केलें आहे की, परराष्ट्राशीं पूर्वीच्या सरकारनें केलेले सर्व करारमदार नव्या रशियाकडून एकनिष्ठपणें पाळण्यांत येतील व सांप्रतच्या महायुद्धांत यश संपादण्याकरितां लढण्याच्या कामीं कोणाचीहि कसूर नव्या रशियाकडून होणार नाही. महायुद्धांत यश संपादन करण्याचा हा निश्चय प्रसिद्ध केल्यानंतर नव्या रशियाचा कार्यक्रम म्हणून खालील गोष्टी प्रसिद्ध झाल्या आहेत. (१) रशियांतील प्रत्येक मनुष्यास मत देण्याचा अधिकार असला पाहिजे ह्या तत्त्वास अनुसरून ड्यूमासभा लवकरच मोठी लोकसभा बोलावणार असून, रशियांतील राज्यसत्तेचें स्वरूप ह्या लोकसभेकडून ठरविण्यांत येणार आहे. असें जरी असलें तरी रशियांत रिपब्लिकच स्थापण्यांत येईल असें ठरल्यासारखेंच आहे. ह्या ठरावास अनुसरून रशियांतील पूर्वीच्या राजघराण्यांतील सर्व संबंधी स्त्रीपुरुषांना नजरकैदेंत ठेवण्याचा क्रम सुरू झाला आहे. (२) अमीरउमराव, सरदार, तैनातदार व इनामदार वगैरे पूर्वीच्या सर्व हक्कदारांचे जमीन जुमले काढून घेऊन सामान्य लोकांना ते वाटून देण्यांत येणार आहेत. (३) रशियांतील धार्मिक व इतर निर्वध काढून टाकण्यांत येऊन स्त्रियांनाहि मुख्य प्रधान होण्यापर्यंतचे पुरुषांचे सर्व हक्क पूर्णत्वानें देण्यांत येणार आहेत. रशियांतील ही राज्यक्रांति फारच अल्पकाळांत, फार थोडें मानवी रक्त सांडलें जाऊन, व अतिशय शांततेनें घडून आली. या विलक्षण राज्यक्रांतीचे परिणाम सर्व देशांतील व सर्व स्थितींतील लोकांच्या आचारविचारांवर फारच विलक्षण झाल्यावांचून रहाणार नाहीत हें उघड आहे. रशियन राज्यक्रांतीचें हे व्यापक स्वरूप एका बाजूस ठेवून महायुद्धांतील दोस्त सरकारांच्या व जर्मन संघाच्या

लष्करी धोरणावर व लष्करी डावोंचावर ह्या राज्यक्रांतीचे कोणते परिणाम होतील याचा आपण विचार करूं.

युरोपांतील लष्करी परिस्थितीचा विचार करतांना रशियांतील राज्यक्रांतीमुळे रशियाचें लष्करी सामर्थ्य वाढलें किंवा कसें, या मुद्याचा प्रथम विचार केला पाहिजे. रशियन लोकांमध्ये नव्या रशियन सरकारची इभत जुन्या सरकाराहून अधिक वाढली आहे यांत संशय नाही. नवें सरकार म्हणजे सामान्य जनसमूहाचा आत्माच होय. अर्थांत ह्या आत्म्याच्या इच्छेप्रमाणे जनसमूह पाहिजे तसा डोलणार, हलणार, व लढणार हें उचड आहे. म्हणजे सैनिकांच्या संख्येच्या दृष्टीने विचार केला असतां नवें सरकार अधिक सामर्थ्यवान ठरतें. पण सैन्याची संख्या म्हणजे लष्करी सामर्थ्य नव्हे. मोठ्या संख्येचें सैन्य लष्करी दृष्ट्या समर्थ व्हावयाला त्या सैन्याला दारूगोळ्याचा व तोफांचा मुबलक पुरवठा पाहिजे; तरवेज सेनानायकांचें धुरीणत्व पाहिजे; व शत्रूशीं निकरानें झुंझण्यास लागणारी मनाची दौस पाहिजे. या तीन गोष्टींवर राज्यक्रांतीचा कसकसा परिणाम होईल, याचा आपण आतां विचार करूं. नवीन सरकारास दारूगोळ्याचा व तोफांचा मुबलक पुरवठा करतां येईल काय ? पूर्वीच्या सरकारच्या कृतीशीं तुलना केली असतां नवें सरकार आणखी चार सहा महिने तरी थोडेसें कमकुवत रहाणार अशीं चिन्हें दिसत आहेत. याचें कारण जुन्या सरकारच्या अखेरच्या महिन्या दोन महिन्यांत रशियांतील आगगाड्यांच्या कारभारांत पुग गोंधळ उडून गेला होता, हें होय. रुमानियाच्या पराभवामुळे रशियाचें दक्षिण लष्कर सेनापति हिंडेनबुर्ग गुण्डाळून फेंकून देतात कीं काय अशी भीति त्यावेळीं वाटू लागली होती. त्या भीतीचें निराकरण करण्याकरितां रशियन सरकारनें ऐन थंडीचे दिवसांत फार तांतडीनें सामानसुमान व सैन्य रुमानियाच्या बाजूला ढकलत नेलें होतें. रशियाच्या आगगाड्यांचें बल या कामीं इतकें खर्च झालें कीं, त्यांच्यांतील व्यवस्थितगणा अगदी नष्ट झाला. रुमानियन पराभवामुळे आगगाड्यांचे तेवढ्या दमांत उखडल्या असें नव्हे, तर राजमंडळाच्या कर्तृत्वावरील लष्कराचा विश्वास उडाला व राजमंडळहि महायुद्ध चालविण्यामंत्र्यानें डळमळीत विचाराचें दिसू लागलें. आपल्या सेनेचा दोनदां मोठा पराभव झाला, यापुढें युद्ध चालविण्यांत हित नाही, असें म्हणणारा राजमंडळांतील पक्ष जोराबला व हलके हलके बादशहा तहास अनुकूल होऊं लागले. राजमंडळाच्या ह्या मानसिक स्थितीमुळे

नवीन तत्कारांके दुर्लक्ष झालें; अव्यवस्थेची व्यवस्था लावण्याकडे कोणी लक्ष देईना; इतकेंच नव्हे, तर अव्यवस्थेमुळें लोकांनीं दंगेघोषे केल्यास त्या दंग्या-घोष्याचें निमित्त करून, आम्ही दमांत उखडलों आहोंत, आतां तह करण्याशिवाय आम्हांस गत्यंतर नाही, असें उजळ माथ्यानें इंग्लंडला कळविण्याची संधि केव्हां मिळते म्हणून जुनें रशियन राजमंडळ वाट पहात बसलें ! डिसेंबर—जानेवारीमध्ये जर्मनीनें सुरू केलेलें तहाचें बोलणें झारच्या राजमंडळानें आनंदांनं मान्य केलें असतें; पण इंग्लंडचे नवे मुख्य प्रधान मि. लाईड जॉर्ज यांच्या निश्चयी व करारी तडफेनें केलेली इंग्लंडची प्रचंड तयारी पाहून आम्ही दमांत उखडलों म्हणून कबूल करण्याची झारच्या राजमंडळाला लाजच वाटली ! लोकांच्या दंग्याघोष्याच्या निमित्ताची ते वाटच पहात होते. ही संधि त्यांना मिळाली; पण रशियाच्या सुदैवानें झारच्या निर्घृण पोलिसला हा दंगा मोडतां न येऊन दंग्याघोष्यामुळें महायुद्धाची परिसमाप्ति न होतां झारच्या बादशाही अंमलाचीच परिसमाप्ति झाली ! नवें रशियन सरकार अस्तित्वांत आलें त्यावेळीं जुनें रशियन सरकार दमांत उखडलें होतें, आणि एकदाचा तह झाला म्हणजे सुटलों असें प्रसिद्ध करणारे शब्द त्या सरकारच्या जिभेच्या शेंडयावर आले होते.

झारचें राजमंडळ दमांत उखडलें म्हणजे काय ? आस्ट्रो—जर्मनांमदल त्यांच्या मनांत स्नेह उत्पन्न झाला होता, असा त्याचा अर्थ नाही; आस्ट्रो—जर्मनांविषयींचा द्वेष कमी झाला नव्हता; कान्स्टान्टिनोपल घेण्याची त्यांची महत्वाकांक्षा कमी झाली नव्हती; आणि युरोपांतील आपल्या महतीच्या आड आस्ट्रो—जर्मन्स येत आहेत हें त्यांच्या मनांतील शक्य पूर्वीच्या इतकेंच त्यांच्या मनाला टोंचत होतें, अँग्लो—फ्रेंचांनीं भलताच आपल्या मनाचा प्रह करून दिला व त्यामुळें आम्ही फसलों, अशी वृत्ति झारच्या राजमंडळांत उत्पन्न झालेली नव्हती. दोस्त—सरकाराच्या ध्येयांतील सत्यतेवर त्यांचा पूर्ण भरंवसा होता. मग ते दमांत उखडले होते म्हणजे काय ? आपला सत्यक्ष असला तरी तो निर्बल आहे, असें त्यांच्या अनुभवास येऊं लागलें होतें. जबरदस्तापुढें सत्यक्षासहि वारंवार मान वांकवावी लागते, अशांतलाच हा प्रसंग दोस्त सरकारवर येऊं पहात आहे, तेव्हां 'सर्वनाशे समुत्पन्ने अर्धं त्यजति पंडितः' या न्यायानें कसला बसला तह करण्याच्या विचारांत ते होते. स्वतःचा सत्यक्ष आहे अशी त्यांच्या मनाची पूर्ण खात्री असल्यामुळेंच भिडू जर जोरानें लढतो म्हणतो आहे

तर आपण नको कसे म्हणावे असे त्यांना वाटत होते. आपल्या पक्षाच्या सत्यते-विषयीचा मनाचा जोर 'तह करा' हे शब्द उच्चारून देत नव्हता, तर निर्बलतेचा येत चाललेला अनुभव वरील अपमानास्पद शब्द उच्चारण्यास जिभेची उठावणी करीत होता. म्हणजे पूर्वीच्या राजमंडळाच्या विचाराने रशियावर निर्बलतेचा छाप मारलेला होता. हे लांछन धुवून टाकण्यास नवे सरकार कितपत समर्थ आहे ? ह्याचे राजमंडळ घागेरड्या विलासांत व पूर्ण अनीतीच्या चैनीत लोळणारे असल्यामुळे रोमानियाच्या पराभवाबरोबर ते दमांत उखडले. अनीतीत पुरे बुडलेले लोक अधिकारारून दूर झाले. दुर्जनांच्या हातची सत्ता सज्जनांच्या हाती गेली. अर्थात दोनचार चपराकीसरशी उत्पन्न झालेली मनाची दुर्बलता नष्ट झाली. नवीन सज्जन मनाने खंशीर खरे; पण जुन्या घाणीचे ते शत्रू असल्यामुळे लष्करी सामर्थ्य उत्पन्न करण्याबरोबरच जुनी घाण उपसून नष्ट करण्याचा बोजा त्यांच्या शिरावर पडलेला आहे. हे दुष्यट काम त्यांच्याने कितपत रेटते याविषयी त्यांची मित्रमंडळीहि साक्ष राहाणे अनुचित नव्हे. जुनी घाण रशियांत कोठकोठे दडून बसली असेल याचा पत्ता नाही. असली घाण उपसून काढून देश स्वच्छ करावयाला एक दोन पिढ्या सहज लागतात. ही माण जाचक व रोगोत्पादक न होण्याइतकी कमी करण्यास निदान दोन तीन वर्षे सहज पाहिजेत. रशियांतील मोठमोठे लष्करी अंमलदार ह्या घाणीच्या अंमलाने घुंद झालेल्या वातावरणात वाढलेले, ह्या सर्वांना दूर करून त्यांच्या जागी नवीन लष्करी अधिकारी निर्माण करण्यास दोन चार महिने तरी सहज लागणार. लष्करचा अधिकारी वर्ग बिनजुटीचा; लष्करावर पूर्वीच्या सरकारने दमांत उखडल्याचा छाप मारलेला; नव्या सरकारला लष्करच्या सुधारणेबरोबरच अंतस्थ स्वच्छतेकडे लक्ष देणे भाग पडलेले; ही परिस्थिती लक्षांत घेतां रणांगणावरील लढण्याच्या दृष्टीने नवे सरकार जुन्या सरकाराहून १९१७ साली अधिक सुदृढ होईल असे म्हणतां येत नाही. शिवाय सज्जनपणा व देशाभिमान यामुळे उत्पन्न होणाऱ्या बलाला नव्या रशियाने एक प्रकारचा आळा घालून घेतला आहे. नव्या रशियाने असे जाहीर केले आहे की, स्वतःच्या देशाबाहेरच्या भूमीचा अभिलाष नव्या रशियास बिलकूल नाही. पोलंडची जशी इच्छा असेल तशा पद्धतीचे पूर्ण स्वातंत्र्य पोलंडला देण्याचाहि नव्या रशियाचा इरादा आहे. रशियाला जर तुर्कीची भूमी नको, जर तुर्कीच्या कान्स्टांतिनोपलवर रशियाचा

डोळा नाही, तुर्कीचा आर्मिनिया प्रांत ख्रिशांत टाकून उत्तर इराणवर सत्ता चालविण्याची जर महत्वाकांक्षा रशियाला नाही, आणि पोलंडचे स्वतंत्र राष्ट्र निर्माण झाल्याने जर नव्या रशियास आनंद वाटणार आहे, तर रशियाने लढावयाचें तरी कशासाठी ? रशियाच्या अंतिम ध्येयासंबंधाच्या सदर पत्रकांने लढण्यातील हेतूच नष्ट झाला आहे. रशियाने यापुढें लढावयाचें म्हणजे स्वतःच्या फायद्यासाठी नव्हे ! गेलीं दोनशें वर्षे रशियाने तुर्कीच्या कान्स्टांटिनोपलवर डोळा ठेवला; या महायुद्धांत रशियास कान्स्टांटिनोपल घेऊन देऊं असें अभिवचन इंग्लंडने रशियास दिलें. असा पूर्व इतिहास असतांही नव्या रशियाने जुन्या रशियाच्या महत्वाकांक्षेचें ध्येय एक जाहीरनामा काढून फेंकून दिलें ! अर्थात् नव्या रशियाची लढण्याची हौस तितकी जाज्वल्य नाही, असेंच एक तऱ्हेनें सर्व जगाला कळविण्यांत आलें. मोठमोठ्या जमीनदारांच्या इस्टेटी व जमिनी सामान्य जनसमूहांत वाटून द्यावयाच्या असाहि एक भाग नव्या रशियाच्या कार्यक्रमांत आहे. आपल्या सरकाराला शत्रूचा मुख्य ध्यावयाचा नाही; आणि स्वतःच्या देशांत जमिनीची व इस्टेटीची नवीन वाटणी व्हावयाची आहे, इतकें कळल्यावर रणांगणावरील कोणचा सामान्य सैनिक शेताभाताच्या वाटणीच्या वेळीं स्वतःच्या घरीं हजार राहाण्यास आतुर होणार नाही ? रशियांतील नव्या सरकारचा कार्यक्रम सामान्य सैनिकांची लढण्याची हौस मारणारा आहे. एकाच गोष्टीसाठीं ते उत्सुकतेनें लढतील ती गोष्ट म्हणजे नव्या सरकारची स्थिरस्थापना होय. नव्या सरकारास अडथळा करणारा शत्रू आहे, असें त्यांच्या मनानें घेतल्यास रशियांतील सैनिक जिवार उदार होऊन लढतील. नव्या रशियाच्या लष्करी मनाची ही स्थिति ओळखून कावेबाज आस्ट्रो-जर्मन सरकारनें मार्च महिन्याच्या अखेरीस नव्या रशियाबद्दल फार प्रेम व्यक्त केलें, आणि झारची बादशाही सत्ता रशियांत पुन्हां प्रस्थापित करण्याची खटपट आस्ट्रो-जर्मनांकडून होणार नाही, असें नव्या रशियास त्यानें अभिवचन दिलें. रशियाचें आम्हास कांहीं ध्यावयाचें नाही व रशियास आमचें कांहीं ध्यावयाचें नाही; तेव्हां दोघांमध्ये लढण्यास कांहीं कारणच उरलें नाही, अशा स्थितीत इतर देशांचीहि मानहानि न होईल असला तह करण्यास आपण तयार आहों; असें आस्ट्रो-जर्मन सरकारनें जाहीर करून ह्या पुढची तहाची भाषा बोलण्यास रशियाने पुढें यावें असें सुचविलें आहे. इंग्लंड व फ्रान्स यांच्या संमतिशिवाय तहाची भाषा बोलण्यास नवा रशिया

पुढें येईल काय ? नव्या रशियास अंतस्थ शत्रू आगखी कितीएक वर्षे फार रहाणार हें उघड आहे. तेव्हां इंग्लंड व फ्रान्स यांना धोक्यांत घालून केवळ स्वतःच्या स्वास्थ्याकरितां नव्या रशियानें तह केला, ही बदनामी नव्या रशियाच्या टिकाऊपणास कमीपणा आणणारी झाल्यावांचून रहाणार नाही. म्हणजे सगळ्यांचा मिळून तह झाल्यास नवा रशिया तहास तयार होईल, आणि जर्मनीच्या तहाच्या अटी इंग्रजांना व फ्रेंचांना मान्य न झाल्यास एकट्याचा स्वतंत्र तह नवा रशिया आस्ट्रो-जर्मनाशीं करणार नाही. स्वतःस लढण्याची मोठीशी हौस नाही आणि शस्त्र खाली ठेवणें स्नेह्यांना अपायकारक, अशी लष्करी स्थिति सांप्रत नव्या रशियांत दृष्टीस पडते. म्हणजे १९१७ सालीं बऱ्याच मोठ्या प्रमाणावर आस्ट्रो-जर्मनांवर चाल करून जाण्याचें बल रशियाच्या अंगीं दिसणार नाही, पण आस्ट्रो-जर्मनांनीं जर पेट्रोग्राडवरच चाल केली, किंवा बादशाही सत्ता रशियांत स्थापू पाहणाऱ्या रशियांतील देशद्रोह्यांना मदत होईल, असली जर लष्करी हालचाल आस्ट्रो-जर्मनांनीं केली, तर सर्व रशियन राष्ट्र जिवावर उदार होऊन आस्ट्रो-जर्मनांची खोड मोडल्यावांचून राहाणार नाही. वरील प्रसंगाशिवाय इतर प्रसंगां नवें रशियन सरकार, रशियाचे सैनिक, व सामान्य जनसमूह लढण्यापेक्षां अंतस्थ नव्या रचनेकडे अधिक लक्ष देणार हें उघड आहे.

अमेरिकेचा युद्धांत प्रवेश

महायुद्धांतील लष्करी हालचालींच्या दृष्टीनें रशियांतील राज्यक्रांतीच्याइतकीच महत्त्वाची दुसरी एक गोष्ट एप्रिलच्या पहिल्या आठवड्यांत घडून आली आहे. ती गोष्ट म्हणजे अमेरिकेनें एप्रिल ता. ५ रोजीं जर्मनीशीं लढाई पुकारिली ही होय. ही लढाई कां केली पाहिजे, यासंबंधानें प्रेसिडेंट विल्सन यांनीं अमेरिकेच्या कॉंग्रेसला कळविलेला संदेश फार महत्त्वाचा आहे. फाजील विजयेच्छेनें अमेरिका लढाईत पडली नाही, कोणाच्या भूमीचा अपहार करण्याची बुद्धि अमेरिकेला शिवली नाही, आणि महायुद्धांत जय मिळविल्यानंतरहि लढाईच्या खर्चाकरितां म्हणून किंवा इतर कारणाकरितां म्हणून जर्मनीपासून खंडणी उकळण्याचा लोभ अमेरिकेला झिलकूल नाही. जर्मनी निवृणतेनें व अन्यायानें शांतताप्रिय लोकांचे हक्क पायाखालीं तुडवीत आहे आणि व्यापारी जहाजे बुडविण्याची चांचेगिरी जर्मनीनें सुरू केली आहे. असल्या कुमार्गापासून जर्मनीला परावृत्त करण्याच्या सोवळ्या व सात्विक इच्छेनें अमेरिकेनें हातांत तरवार धरली आहे.

गुप्त बेत करून कुमार्गाच्या मार्गाने अवचित जाऊन सज्जनाना खडुथांत पाडण्याची दुष्ट कारस्थाने एकमुखी राजसत्तेला सफल करता येतात व त्यामुळे मानव जातीवर आजपर्यंत भयंकर संकटपरंपरा ओढवली आहे. असली एकमुखी राजसत्ता संपुष्टांत आणून विमल अंतःकरणाने व सात्त्विक बुद्धीने उजेडांत बसून राज्यकारभार पाहणारा लोकांचा खुला दरबार अरेरावी राजांच्या सिंहासनांच्या जागी स्थापिल्याशिवाय सामान्य जनतेस सुखशांति मिळणार नाही, असे प्रेसिडेंट विल्सन यांचे मत आहे. ही उच्च ध्येये अमलांत आणण्याकरिता त्या ध्येयाची जोपासना करणाऱ्या इंग्लंड-फ्रान्स व रशिया येथील बहुजन समाजांनी चालविलेल्या महायुद्धांत पूर्णपणे पडून सत्यश्वास निर्लोभपणे अमेरिकेने उचलून धरले पाहिजे, असे काँग्रेसला त्यांनी कळविले, आणि लढाई पुकारण्याची व लढाईकरिता दहा लाख नवे सैन्य उभारून हरएक प्रकारे दोस्त सरकारांना मदत करण्याची परवानगी प्रेसिडेंट विल्सन यांनी काँग्रेसपाशी मागितली. ही परवानगी ता. ५ एप्रिल रोजी काँग्रेसने दिली. लगेच अमेरिकेने जर्मनीशी युद्ध पुकारले. दोस्त सरकारांचा उज्वल माथा प्रे. विल्सन यांनी अधिक देदीप्यमान केला व त्यामुळे दोस्त सरकारांच्या सर्व प्रजाजनांत आनंदोत्सव झाला. फ्रान्सचे प्रेसिडेंट, इंग्लंडचे सांप्रतचे व माजी मुख्य प्रधान या सर्वांनी प्रे. विल्सन यांच्या भाषणाचे धन्यवाद गाऊन अमेरिकेचे अभिनंदन केले. इंग्लंड, फ्रान्स व रशिया येथील वर्तमानपत्रांनी प्रे. विल्सन यांचे भाषण म्हणजे युरोपातील बहुजनसमाजास नवी मिळालेली स्वातंत्र्याची सनदच होय, असे आनंदोद्गार काढले; व आस्ट्रिया आणि जर्मनी येथील बादशाही तक्ते लथाल जाऊन आस्ट्रो-जर्मनांना राष्ट्रमुखी सत्तेची सुखे चाखावयास मिळण्यांतच सांप्रतच्या महायुद्धाचे पर्यवसान होणार अशी गोड भविष्ये वर्तविली. रशियांतील राज्यक्रांतीस अमेरिकेने स्वतःच्या कृतीने दुजोरा दिला असून सांप्रतचे महायुद्ध म्हणजे एकमुखी राजसत्ता व राष्ट्रमुखी राजसत्ता यांमधील झगडाच होय असे सर्व जगाच्या निदर्शनास आतां आले आहे. अमेरिका लढाईत सामील झाल्याने इंग्लंड, फ्रान्स, इटली व रशिया या चारही राष्ट्रांत नवीन जोम उत्पन्न झाला आहे. महायुद्धांत आपले कसे काय होतें या विचाराने अंतःकरणावर पडलेले दंडण आतां दूर झाले असून सर्वांच्या मनाला हलके वाटू लागले आहे. ह्या सुस्थितीचा परिणाम रणभूमीवरील लष्करी हालचालीवर कसा होण्याचा संभव आहे याचा आतां आपण विचार करू.

अमेरिका दहा लाखांचे नवे सैन्य उभारणार आहे हे खरे, पण आज अमेरिकेशी सैन्य नाही. महिना दोन महिन्यांत दहा वीस हजारच काय ते सैन्य फ्रान्समध्ये पाठवून अमेरिका आपले निशाण युरोपच्या रणभूमीवर फडकवणार आहे. युरोपांतील सर्व रणभूमींची सांप्रतची स्थिति अशी आहे की, दहा वीस हजार सैन्य म्हणजे 'शाकाय वा लवणाय वा' असेंच मानले जाईल. प्रत्यक्ष रणभूमीवर या मिठाचा उपयोग १९१७ सालीं अगदीं अल्प होणारा असला तरी अमेरिकेचे मीठ इंग्लंड व फ्रान्स यांच्या लष्करांतील अळणीपणा दूर करण्यास पुरेसे झाल्यावांचून रहाणार नाही. इंग्लंड व फ्रान्स यांची अडचण आतां दूर झाली. अमेरिकेची अवाढव्य संपत्ति दोस्त सरकारांच्या सेवेस दासी म्हणून हजर रहाणार; अमेरिकेतील प्रचंड कारखाने दोस्त सरकारांना दारू गोळ्याचा पुरवठा अव्याहत करणार; आणि अमेरिकेची व्यापारी जहाजे अमेरिकेच्या आरमाराच्या संरक्षणाने जर्मन पाणबुड्या बोटीच्या प्लेगाला हरताळ फासणार. पाणबुड्या बोटीच्या प्लेगामुळे १९१७ सालापुढे महायुद्ध सुरू ठेवणे इंग्लंडला कठीण गेले असते; पण आतां १९१८-१९ सालीं काय पण १९२० सालींही महायुद्ध सुरू राहिले तरी मुख्य प्रधान मि. लाईड जार्ज यांच्या रोजच्या झोपेंत युद्धाच्या काळजीनें यत्किंचित्ही बिचाड होण्याचा संभव नाही. अमेरिका जर लढत पडली नसती तर १९१७ सालींच फ्रान्सच्या रणभूमीत मोठा विजय संपादून महायुद्धाची परिसमाप्ति करून घेणे इंग्लंडास भाग होतें. कायद्याच्या कोर्टांत खटला लढण्याकरितां दोन पक्ष न्यायाधिशपुढे उभे राहिले असतांना कायद्याप्रमाणें कोणत्या तरी एका पक्षावर पुराव्याचा बोजा पडत असतो, ज्या पक्षावर हा बोजा पडतो त्या पक्षानें पुरावा देऊन आपली बाजू जर सिद्ध केली नाही तर विरुद्धपक्षास काहींएक न करितां आपोआप जय मिळतो. हाच न्याय रणभूमीलाहि लागू आहे. रणभूमीवर एकमेकासमोर दोन दले लढण्याकरितां उभी ठाकली असतांना सभों-वारची परिस्थिति अशी बनते की, दोन पक्षांपैकीं एका पक्षावर दुसऱ्याच्या अंगावर चाल करून जाण्याचा बोजा पडतो. परिस्थितीनें हा बोजा ज्या पक्षावर टाकला असेल त्या पक्षानें विरुद्ध पक्षाचीं हाडे जर मऊ केलीं नाहीं तर विरुद्ध पक्षाच्या गळ्यांत विजयश्री माळ घालते. रशियांतील राज्यक्रांतीमुळे रशिया एक प्रकारनें दमांत उखडलेला, सर्दिया व रुमानिया यांना गिळंकृत करून आस्ट्रो-जर्मन

कृतकार्य झालेले, आणि पाणबुड्यांचा प्लेग सुरू करून १९१८-१९ सालचा इंग्लंडचा जोम आंतून पोखरण्यास सुरुवात झालेली, या परिस्थितीने १९१७ साली फ्रान्सच्या रणभूमीत आस्ट्रो जर्मनांवर चाल करून जाऊन त्यांचीं हाडें मोडण्याचा बोजा अँग्लो-फ्रेंचावर टाकला होता; पण अमेरिका महायुद्धांत सामील झाल्याने १९१७ सालीच जर्मनीचीं हाडें फ्रान्सच्या रणभूमीत मोडलीं पाहिजेत नाहीं तर दोस्त सरकारांना अपजय येईल, अशी परिस्थिति आतां उरलेली नाहीं. अमेरिकेनें रशियाचा लुलेपणा कमी केला आहे; पाणबुड्या बोटींच्या प्लेगाची भीति आणखी तीन चार वर्षे बाळगण्याचें कारण उरलें नाहीं; आणि १९१८-१९ सालीं दहा पंधरा लाख नव्या रक्ताच्या व नव्या जोमाच्या जवानांची मदत अमेरिकेकडून होणार आहे. ही मदत येऊन पोहोचण्यापूर्वीं खात्रीनें जय मिळणार असें पक्कें वाटल्याशिवाय इंग्लंडनें तरी १९१७ सालीच सोक्षमोक्षाची लढाई कां लढावी ? १९१८ सालच्या वसंतकाळापर्यंत वाट बघण्यास आतां इंग्लंडास हरकत नाहीं. म्हणजे अंगावर चाल करून जाऊन लढण्याचा बोजा अमेरिकेनें इंग्लंडच्या डोक्यावरून उचलून जर्मनीच्या डोक्यावर ठेवला आहे.

रणांगणावरील हालचाली

संबंध मार्च महिना अँग्लो-फ्रेंच सेनेपुढें पश्चिम रणभूमीत आरासपासून ऐन नदीपर्यंत जर्मनी मार्गे हटत होता. कोठे पांच मैल, कोठें सात मैल तर कोठें १२ मैल अशा प्रमाणानें जर्मनी मार्गे हटला. मार्गे हटतांना जर्मनीनें सर्व देश उध्वस्त केला. झाडें मोडलीं, घरादारांचें मैदान केलें, व सर्व पट्ट्यावर तृणाची काडीहि ठेविली नाहीं; तरुण स्त्री-पुरुषांना धरून नेलें, आणि म्हातारे कोतारे व लहान मुलें यांच्याजवळ पांच-सात दिवसांची अन्नसामग्री ठेवून दहा पांच खेड्यांचीं माणसें एका खेड्यांत कोंडून मार्गे सोडण्यांत आलीं ! ठिकठिकाणचे पूल व रस्ते यांचा विध्वंस करण्यांत आला. अशा रीतीनें जाळपोळ करीत जर्मनीनें सदर मुख्य सोडला. मार्च अखेरीस व एप्रिलच्या प्रारंभी जर्मनीचें मार्गे हटणें मंदावलें असून सेंट क्वेंटिनच्या आसपास मोठ्या निकराची लढाई सुरू झाली आहे. एप्रिलच्या दुसऱ्या आठवड्यांत सेंट क्वेंटिन अँग्लो-फ्रेंचांच्या हातीं लागेल असा अंदाज आहे. जर्मनीची ही पीछेहाट कां ? दहा बारा मैल मार्गे हटलेल्या जागीं नव्या चारांचे चक्रव्यूह जर्मनीनें तयार केले असून ती जागा पूर्वींहून अधिक बिकट

आहे असें म्हणतात. शिवाय सोडून दिलेली जागा साफ मैदान बनली. असल्यामुळे अँग्लो-फ्रेंचांचे तोफखाने जर्मनीच्या तोफखान्याच्या मान्याखाली चांगले सांगडले जाण्याचा संभव आहे. सोडून दिलेली जागा जर्मनीच्या रांगेस पोंक आल्यासारखी असल्यामुळे सदर शें-सवाशें मैलांच्या पट्ट्यांत जर्मनीची रांग आतां सरळ रेषेची झाली आहे. तेव्हा या नव्या जागेचे संरक्षण करण्यास पूर्वीहून कमी लोक पुरणारे आहेत. सनिकांची ही काटकसर कां ? पश्चिम रणभूमीत काटकसर करून शिष्टक टाकलेले हे सैन्य अँग्लो-फ्रेंचांच्या जंगी हल्ल्याच्या वेळीं ठिकठिकाणीं येणारा तुटवडा भरून काढण्यास पुरेसें होईल, असा जर्मनीचा अंदाज आहे. ह्याशिवाय गेल्या हिवाळ्यांत बेल्जम, फ्रान्स, पोलंड व रुमानिया येथील जिकलेल्या लोकांना वेढील धरून जर्मनीतील निरनिराळ्या कारखान्यांत त्यांना कामाला लावून उद्योग-धंद्यांतील लोकांचे नवे दहा लाखांचे लष्कर सेनापति हिंडेनबुर्ग यांच्या हवाली करण्यांत आले आहे. कोणत्या तरी रणभूमीतील सेनाशकटाचा चुराडा करण्याचे काम एप्रिल-मे महिन्यापासून सेनापति हिंडेनबुर्ग सुरू करणार आहेत, असें प्रसिद्ध झाले आहे. या नव्या दहा लाख सैन्याची गदा कोणावर फेंकण्यांत येणार ? कोणी म्हणतात पेट्रोगाड शहरावर सेनापति हिंडेनबुर्ग चाल करून जाणार; कोणी म्हणतात, ओडेसा व कीव्ह प्रांतावरच त्यांचा डोळा आहे; तर कोणी ह्मणतात, इटलीच्या डोक्यावर ही गदा आदळण्यांत येईल. इटलेंवरच स्वारी होईल असें ह्मणणारांची भिस्त इटलीची रणभूमि फ्रेंच रणभूमीच्या जवळ असल्यामुळे एकीकडे सैन्य दुसरीकडे जलदीने नेतां येईल, या मुख्य वर विशेष आहे. इटलीवर स्वारी करित असतांना अँग्लो-फ्रेंचांनीं जर विशेष लगट केली तर चटदिशी इटलीच्या बाजूचे सैन्य पश्चिम रणभूमीकडे वळवितां येईल हे खरे; पण त्या बरोबर दुसरी एक गोष्ट लक्षांत ठेविली पाहिजे कीं, इटलीची थोडीशी पीछेहाट होऊन एकट्या इटलीच्या हातून निभत नाहीं असें ठरतांच अँग्लो-फ्रेंच सैन्य फ्रान्समधून इटलीच्या मदतीला सहज घावून जाईल. इंग्लंड फ्रान्स व इटली या तिघांचे सैन्य व तिघांचा तोफखाना त्या बाजूच्या आस्ट्रो-जर्मन सैन्याहून व सेनापति हिंडेनबुर्ग यांच्या नव्या दहा लाख सैन्याहून अधिक आहे, हे विसरतां कामा नये. म्हणजे पहिल्या एक दोन आठवड्यांतच फळी फोडून एकदम आंत घुसतां आले तर बरे. नाहीं तर इटलीवरील स्वारी म्हणजे गेल्या

तालच्या व्हडूनच्या स्वारीची सुधारून वाढविलेली मोठी आवृत्ति होईल इतकेंच. शिवाय अमेरिका महायुद्धांत सामील झाल्यामुळें १९१७ सालींच अँग्लो-फ्रेंचांनीं फ्रान्समधील जर्मनीची फळी फोडली पाहिजे अशांतलाहि भाग उरलेला नाहीं. इटलीच्या व सॅलिनोकाच्या बाजूची आपली फळी भक्कम करून नंतरच फ्रान्समधील मोठ्या चढाईस प्रारंभ होईल, पश्चिम रणभूमीतील लष्करी हालचालींची ही अशी परिस्थिति असल्यामुळें सेनापति हिंडेनबुर्ग यांना पश्चिमेपेक्षां पूर्वच अधिक श्रेयस्कर वाटण्याचा संभव आहे. रशियन राज्यक्रांतीमुळें रशियन सेनाशकटाचा जमाव बराच विस्त्रुत झाला असला पाहिजे. रशियांतील राज्यसत्ता आतां राष्ट्रमुखी झाली असल्यामुळें रशियाचा एखादा दुसरा पराभव झाला असतां, सर्व राष्ट्र एकदम खवळून उठेल व भलतेंच संकट अंगावर ओढून घेऊन जर्मनीतहि राष्ट्रमुखी सत्ता प्रस्थापित करण्याच्या उद्योगाला लोक लागतील अशी भीति जर्मनीतील राज्यकर्त्यांना व सेनानायकांना एप्रिल-मे महिन्यांत रशियावर चाल करून जात असतां वाटण्याचा संभव आहे. पण अमेरिका महायुद्धांत सामील झाल्यानें यासंबंधाची 'डर तो पीछे रही' असें जर्मनीस झालें असलें पाहिजे. राष्ट्रमुखी सत्ता जर्मनीतहि स्थापिली गेली पाहिजे असली आरोळी पूर्वेपेक्षां पश्चिमेच्या बाजूनें जर्मनीस अधिक जोरानें ऐकू येत असली पाहिजे. राष्ट्रमुखी सत्ता व अरेरावी सत्ता यांमधील हा झगडा आहे, हें जर्मन लोकांपासून जर्मनीचे राज्यकर्ते कसे लपवून ठेवणार ? सेनापति हिंडेनबुर्ग रशियावर तुटून पडले काय किंवा फ्रान्सवर तुटून पडले काय, सदर मुद्दा लोकांच्या दृष्टीआड करतां येणें शक्य नाहीं. अमेरिका महायुद्धांत पडल्यामुळें, व रशियांत विलक्षण राज्यक्रांति झाल्यामुळें जर्मन राज्यकर्त्यांची स्थिति आतां फार नाजूक झाली आहे. कोठेंना कोठेंतरी मोठा विजय संपादन करून राष्ट्रमुखी सत्ता लष्करी सामर्थ्याच्या दृष्टीनें पंगू असते असें रणभूमीवर प्रत्यक्ष ठरल्याशिवाय त्यांना गत्यंतर नाहीं. या दृष्टीनें विचार केला असतां असा तर्क निघतो की, पश्चिम रणभूमि, इटाली व सॅलिनोका येथें अँग्लो-फ्रेंच व इटालियन सैन्य यांजकडेच चढाई करण्याचें काम सोपवून सेनापति हिंडेनबुर्ग रशियाच्या बाजूला वळतील, व रशियाच्या बाजूला ओढेसा व कीव्ह या ठावूच्या रोखानें चढाई होईल. पेट्रोग्राडच्या बाजूला नव्या रशियन सरकारास विशेष पाठिंबा आहे; रशियाच्या दक्षिण लष्करांत बादशाही अमलांचे पुरस्कर्ते अधिक आहेत; शिवाय

ओडेसा व कीव्ह हे प्रांत काबीज केल्याने काळा समुद्र आस्ट्रो-जर्मनांच्या अधिक ताब्यांत जाऊन तुर्कस्थानास पर्यायाने मदत होणारी आहे. मार्च महिन्यांत इंग्रजांनी बगदाद शहर घेऊन इराणच्या पश्चिम सरहद्दीवर उत्तरेकडून खाली उतरलेल्या रशियन सैन्याचा इंग्रजी सेनेशी मिलाफ झाला; इजिप्तच्या बाजूला सुवेज कॅनॉलवरील इंग्रजी सेनेने तुर्कीच्या पॅलेस्टाईन प्रांतावर हल्ला करून वीस हजार तुर्की सेनेचा पुरा मोड केला. अशा स्थितीत पेट्रोग्राडवरील स्वारीपेक्षां तुर्कीना पर्यायाने मदत करणारी ओडेसावरीलच स्वारी सेनापति हिंडेनबुर्ग यांना अधिक इष्ट वाटण्याचा संभव आहे.

महायुद्धाचा तिसऱ्या वर्षाचा एप्रिल-मे महिना



एप्रिल महिन्यांत महायुद्धासंबंधाने तीन गोष्टी महत्त्वाच्या घडून आल्या. रशियन राज्यक्रांतीचे स्वरूप या महिन्यांत पूर्णपणे प्रकट झाले; लढाईचा फैलाव करण्यापेक्षा लढाई मिटविण्याकडे रशियन राज्यक्रांतीचा ओढा अधिक आहे, असे या महिन्यांत दिसून आले. दुसरी महत्त्वाची गोष्ट म्हणजे सर्व एप्रिल महिनाभर फ्रान्सच्या रणभूमीत चाललेली अँग्लो-फ्रेंचांची जंगी चढाई होय. तिसरी महत्त्वाची गोष्ट अशी झाली की, जर्मन पाणबुड्या बोटींचा धमाकूळ अंदाजावाहेर झाला व त्यामुळे इंग्लंडांत एकप्रकारची काळजी उत्पन्न झाली. पाणबुड्या बोटींनी जे बळी मार्च महिन्यांत घेतले त्यांचे आंकडे पाहिले असतां रोजची सरासरी तीन चार जहाजांची पडते. पण एप्रिलच्या दुसऱ्या व तिसऱ्या आठवड्यांत दर आठवड्यास पन्नास साठ याप्रमाणे एकट्या इंग्लंडचीं जहाजे बुडविण्यांत आलीं. याशिवाय दर आठवड्यास फ्रेंचांचीं दहावीस, इटलीची दहा पांच व नॉर्वेचीं दहा पांच अशीं जहाजे बुडविण्यांत आलीं. इंग्लंडांत नवीन जहाजे बांधण्याचे काम झपाट्याने सुरू झाले आहे; शिवाय अमेरिकेंतहि नवीन जहाजे निर्माण करणारे कारखाने जोरजोराने काम करीत आहेत. तथापि इंग्लंड व अमेरिका या दोन्ही राष्ट्रांनी आपली पराकाष्ठा करून दर आठवड्यास जितकीं नवीन जहाजे बांधावीं त्याहून अधिक जहाजे जर्मनीच्या पाणबुड्या बोटी बुडवून टाकतात, अशी स्थिति आहे. यामुळे इंग्लंडांतील अन्नसामग्री दिवसानुदिवस कमी होत चालली आहे. जर्मनीतील तज्ज्ञांचे असे मत आहे की, ये या हिवाळ्याच्या आधी इंग्लंडांतील शेतीचे नवे धान्य इंग्लंडांतील लोकांना मिळण्यापूर्वीच इंग्लंडांत धान्याची इतकी महर्गता होईल की, त्यामुळे इंग्लंडच्या मुत्सद्यांना तह करणे भाग पडेल. याच हेतूने जर्मनीने पाणबुड्या बोटींच्या अनियन्त्रित यमपुरीचे प्रदर्शन निर्दयपणे उघडले. जर्मनीचा हा हेतु साध्य होणे शक्य आहे काय ? जर्मनीचा हा हेतु साधणे म्हणजे समुद्रावरील इंग्लंडचे वर्चस्व जर्मनीच्या पाणबुड्या बोटींनीं गिळंकृत करणे होय. पाणबुड्या बोटींना नवीन महत्त्व एप्रिल महिन्यांत प्राप्त झाले ह्यांत संशय नाही पण इंग्लंडचे समुद्रावरील वर्चस्व

डळमळीत करण्याइतकें मोठें हें महत्त्व आहे काय ? जर्मनीची पहिली पाणबुडी बोट जर्मन किनारा सोडून गेल्या साली जेव्हां अमेरिकेला जाऊन परत आली त्यावेळेला पाणबुड्या बोटीचें महत्त्व शास्त्रीय दृष्ट्या प्रस्थापित झालें; व डेड नॉटांच्या मोठ्या आरमाराला निरर्थक करणारा शत्रु जन्मास आला असें भविष्य तज्ज्ञांनीं त्यावेळीं वर्तविलें. पण सांप्रतच्या महायुद्धांत पाणबुड्या बोटींवर विसंबून राहून इंग्लंडांतील अन्नसामग्री आकुंचित करण्याचा उद्योग जर्मनी करील असें कोणासहि वाटलें नव्हतें. एप्रिल महिन्यांत जर्मनीच्या नव्या पाणबुड्या बोटी समुद्रांत फार दूरवर प्रवास करूं शकतात; महिनानमहिना पुन्हां बंदराला परत नाहीं आलें तरी चालेल एवढी हरएक प्रकारची सामग्री त्यांच्यावर राहूं शकते, शिवाय दोनचार तोफा या पाणबुड्यांवर असून त्या व्यापारी जहाजांवर तोफांचे गोळेहि टाकूं शकतात. अशाप्रकारच्या या नव्या शत्रूला हाणून पाडण्याकरितां कांहींतरी युक्ति काढावी म्हणून इंग्लंडांतील कुशाग्र बुद्धीच्या लोकांची एक कमिटी आज दोनतीन महिने एकसारखें काम करीत आहे, पण अद्याप योग्य इलाज सांपडलेला नाहीं.

या पाणबुड्या बोटींचें भय इंग्लंडांत सर्वानाच वाटूं लागलें आहे. तथापि लार्ड कर्शन, लाइड जॉर्ज आदिकरून इंग्रजी प्रमुख मुत्सद्यांचें असें ठाम मत आहे की, अन्नपाण्यासंबंधानें इंग्लंडांतील लोकांना पूर्वीच्या समुद्रीच्या व चैनीच्या दृष्टीनें बरेच हाल सोसावे लागले तरी महायुद्धाच्या शेवटच्या निकालासंबंधानें जर्मन पाणबुड्यांना मुळीच किंमत नाहीं. जर्मन पाणबुड्या बोटींचें भय अंदाजाहून मोठें ठरलें खरें पण तह करण्याइतकी इंग्लंडची उपासमार होणार नाहीं. रोजचीं दहा जहाजें बुडालीं तरी इंग्लंडवर तसलें संकट ओढवणार नाहीं. कारण इंग्लंडनें रोजच्या शिध्यांत काटकसर करण्यास सुरुवात केली असून अनावश्यक व चैनीच्या वस्तूना आस्ते आस्ते बहिष्कारहि घातला आहे. खुद्द बादशाह साहेबांनीं स्वतःच्या प्रपंचांतील माणसांचा रोजचा शेर योग्य प्रमाणानें तोडला असून सर्व प्रजाजनांनीं हि तसेंच करावें, अशी त्यांची आज्ञा जाहीर करण्यांत आली आहे. शिवाय या बाबतींत मे महिन्यांत कायदाहि होण्याचा रंग आहे. मग जर्मन पाणबुड्यांनीं येऊन जाऊन काय केलें ? इंग्लंडचा रोजचा शेर तोडला, शेर तोडला म्हणजे उपासमार नव्हे; चैम नाहींशी झाली इतकेंच. आठवड्यांतून कांहीं दिवस मांस खावयास मिळावयाचें

नाहीं, कांहीं दिवस बटाटे मिळावयाचे नाहीत, आणि गव्हाच्या रोटीऐवजीं कांहीं दिवस मका वगैरे इतर धान्याच्या भाकरीवर काढावे लागतील इतकेंच. इंग्लंडच्या लोकांचे थोडे हाल होतील ही गोष्ट खरी; पण जर्मनीच्या हालाच्या मानानें इंग्लंडचे हाल कांहींच नव्हत. तेव्हां महायुद्धांतील यशापयशाच्या दृष्टीनें विचार केला असतां इंग्लंडचें नुकसान जर्मन पाणबुड्यांनीं कांहींच केलें नाहीं असें म्हणावें लागतें. दोन तीन बाबतींत मात्र अप्रत्यक्ष नुकसान झालें आहे. चालू वसंतकाळापासून पडीत जमिनीपैकीं दहा लाख एकरांची नवी जमीन इंग्लंडीं लागवडीस आणली आहे. या नव्या लागवडीकरितां लढण्याच्या कामाला उपयोगी पडणारे कांहीं लोक गुंतवून ठेवणें भाग पडलें. लढण्याच्या दृष्टीनें हें एक लहानसें नुकसान झालें तसेंच व्यापारी जहाजे बांधण्याकडेहि पूर्वींहून अधिक लोक गुंतवावे लागले. शिवाय दारुगोळ्याच्या कारखान्यांत लागणारा परदेशचा कच्चा माल पूर्वींइतका मुबलक मिळत नसल्यामुळे थोडीशी हानि झाली. अन्नपाण्यासंबंधानें लोकांना सोसावे लागणारे हाल व बरीच किरकोळ बाबतींतील नुकसान येवढें जर्मन पाणबुड्या बोटींनीं मिळविलें; पण गमावले काय ? सर्व अमेरिका जर्मनीनें गमावली. या बाबतींत इंग्लंडच्या नफानुकसानीचा विचार करितांना अमेरिकेचें कलम इंग्लंडच्या नफ्याच्या बाजूला मांडलें पाहिजे. दारुगोळ्यासंबंधानें, अन्नपाण्यासंबंधानें अमेरिकेचें येवढें मोठें घाटाड इंग्लंडला लाभलें आहे कीं, जर्मन पाणबुड्या बोटींनीं अपकार न करतां इंग्लंडवर उपकारच केले आहेत, तथापि जर्मन पाणबुड्या बोटीसंबंधानें इंग्लंडास काळजी वाटत आहे. ही काळजी या महायुद्धांत आपलें कसें होईल यावद्दलचीं नसून पाणबुड्यांच्या चांचेगिरीवर लागू पडणाऱ्या मात्रेचा शोध अद्याप लागला नाहीं याबद्दलची आहे. जर्मनापाशीं सांप्रत दोनतीनशेंच पाणबुड्या बोटी आहेत असें म्हणतात. या जर पांचसातशें बोटी असत्या तर कसें झालें असतें ? रोज दहा व्यापारी जहाजे बुडतात, त्याऐवजीं वीसपंचवीस जहाजे बुडालीं असती; आणि पंचवीसतीस लाख लोक इंग्लंडकरितां जिवावर उदार होऊन लढत असतांहि आणि जगांत अत्यंत बलाढ्य मानलें गेलेलें आरमार मोठ्या तोऱ्यानें समुद्रावर फिरत असतांहि अन्नान्नगत होऊन मानी इंग्लंडला शत्रूपाशीं तहाची याचना करावी लागली असती ! पाणबुड्या बोटीचें सांप्रतचें संकट येवढ्या मोठ्या स्वरूपाचें नाहीं. अन्नपाण्यासंबंधानें थोडेसे हाल सोसले म्हणजे तेवढ्यावरच हें भागणारें

आहे. ड्रेडनॉट जहाजांसारख्या आरमारी किल्ल्यांचे दिवस संपून छोट्या पाण-बुड्यांचा मनु सुरू झाला की काय अशी शास्त्रीय शंका याठिकाणी उद्भवण्याचा संभव आहे, पण शंकेचा संबंध चालू महायुद्धाशी सांप्रत येत नसून महायुद्धानंत-रच्या शास्त्रीय शोधांशी विशेष येत असल्यामुळे इंग्लंडच्या समुद्रावरील वर्चस्वास जर्मनीने आजच पोखरून फोल केले असं कोणासहि म्हणतां यावयाचं नाही. रोजचीं जवळ जवळ दहा जहाजे जर्मन पाणबुड्या बोटी बुडवू लागल्या आहेत, ही गोष्ट खरी; पण ही त्यांच्या कर्तव्यगारीची पराकाष्ठा आहे; प्रारंभ किंवा मध्य नव्हे, अर्थात् इंग्लंडच्या समुद्रावरील वर्चस्वाचा प्रश्न येवढ्याने उपस्थितच होऊ शकत नाही. मे-जून महिन्यांत हा आंकडा पंधरावीसापर्यंत गेला तर मात्र गोष्ट निराळी.

एप्रिल महिन्यांत फ्रान्सच्या रणभूमीत लढाईस अगदीं ऊत आला. मार्च महिन्यांत सोम व ऐन नद्यांच्या कांठीं जर्मनीच्या पीछेहाटीस सुरुवात झाली. ती पीछेहाट एप्रिलच्या दुसऱ्या आठवड्यापर्यंत एकसारखी सुरूच होती. या पीछेहाटीसंबंधाने जर्मनीचे म्हणणे असें पडते की, इंग्रजांची व फ्रेंचांची तयारी फार मोठी म्हणून अधिक मजबुतीची व प्रसंगीं मार्गे हटण्यास अधिक सोईची अशी जागा पाहून तेथे लढाईस तोंड देणे इष्ट असल्यामुळे ही पीछेहाट लष्करी धोरणाला अनुसरून करावी लागली. या बाबीसंबंधाने अँग्लो-फ्रेंचांचे झगणे असें की, सदरहू पीछेहाट केवळ लष्करी धोरणाने आगाऊ आखून ठेवलेल्या कलमापैकीं कलम नसून अँग्लो-फ्रेंच सैन्याचे वजन असल्या होऊं लागल्यामुळे जर्मनांनी केलेली ही थारेपालट होय. सोम आणि अँकर नद्यांच्या कांठची जागा नदीनाल्याच्या वळणांनीं पूर्ण व्यापलेली असल्यामुळे प्रसंगीं मैल दोन मैल मार्गे हटण्यास फार धोक्याची आहे. सामनेवाला जर विशेष जबर असेल तर असल्या जागीं उभें राहून लढणे हें अव्यवस्थितपणाचें लक्षण होय. अशा दृष्टीने विचार केल्या असतां जर्मनांचें कृत्य एका अंशीं बरोबर दिसते, पण जागा गैरसोईची येवढ्याने या पीछेहाटीचा चांगलासा खुलासा होत नाही. जागा गेल्या सालीं गैरसोईची नव्हती काय ? १९१६ सालीं याच ठिकाणीं भयंकर रणकंदन माजून राहिले होते. त्यावेळीं जर्मन याच ठिकाणीं मार्गे हटले; पण त्यांची फळी फुटली नाही. मग यंदा ती जागा अधिक धोक्याची कां वाटावी ? याठिकाणींच फळी फुटण्याचा कदाचित्

संभव, तेव्हां आगाऊ पीछेहाट करून अधिक मजबुतीच्या जागीं जाऊन बसावें अशी भीति यंदा जर्मनांना कां वाटावी ? नदीनाल्यांच्या स्थानिक दोषामुळे जर्मनांनीं ही पीछेहाट केली हें म्हणणें युक्तिजुक्तीस पटत नाहीं. मग अँग्लो-फ्रेंच सैन्यानें त्यांना मार्गे रेटलें असें म्हणावें काय ? तेंहि जुळत नाहीं. कारण या पीछेहाटीच्या वेळीं सर्व सामानसुमान घेऊन जर्मन मार्गे हटले इतकेंच नव्हे, तर सर्व खेडींपाडीं व शेतीभाती त्यांनीं पाळामुळासकट उध्वस्त केली ! अर्थात् जर्मनांची मार्च महिन्यांतील पीछेहाट हें पूर्व संकेताचें फळ होय. रेडारेटींतील अवचित कृत्य नव्हे. हा पूर्व संकेत कशाकरितां ? स्थानदोषाची सबब हा बाहेरचा बाणा होय. याहून अधिक सबळ लष्करी कारण या पीछेहाटीच्या मार्गे असलें पाहिजे. तें कोणतें ? सेनापति हिंडेनबुर्ग ह्यांनीं सोम नदीवरील आपलें ठाणें अशारीतीनें मार्गे कां आणावें ? जर्मनीची उपासमार चालली आहे; तेव्हां १९१७ सालींच महायुद्धाची परिसमाप्ति करण्याचा बोजा जर्मनीनें सेनापति हिंडेनबुर्ग ह्यांच्यावर लादणें अगदीं साहजिक आहे. १९१७ सालीं सेनापति हिंडेनबुर्ग यांनीं जर्मनीला कोठें व कसा जय मिळवून द्यावयाचा ? फ्रान्समध्ये जय मिळवून देऊं या आशेनें त्यांनीं आपले वातब्रेत ठरविले असले पाहिजेत, ह्या म्हणण्यांत कांहीं अर्थ नाहीं. १९१७ सालच्या वसंतकाळांत फ्रान्समधील अँग्लो-फ्रेंचांची तयारी मोठी पराकाष्ठेची होणार हें जर्मनीला ठाऊक. गेल्यामासी व्हर्डूनचे हल्ले विफल झालेले व सोम नदीवरहि मार खाळेल्या हेहि जर्मनीला ठाऊक. अशा स्थितींत १९१७ सालीं फ्रान्समध्येच अँग्लो-फ्रेंचांची फळी फोडून महायुद्धाची परिसमाप्ति करून घेऊं, असा बेत करणें शहाणपणाचें कसें ठरणार ? सेनापति हिंडेनबुर्ग हे रशियाच्याच बाजूला विजय मिळविण्याच्या दृष्टीनें पहात असणार. अर्थात् फ्रान्सकडील त्याची दृष्टि बचावाची. आपली फळी फोडूं न देतां मोठा पराभव फ्रान्समध्ये टाळून पूर्वेस मोठा जय कसा मिळवितां येईल, ही सेनापति हिंडेनबुर्ग यांची विवंचना. अँग्लो-फ्रेंचांच्या तयारीच्या मानानें जितके कमी लोक व कमी तोफा फ्रान्समध्ये त्यांना राखणें भाग होईल तितकेच कमी लोक व तितक्याच कमी तोफा फ्रान्समध्ये ठेवून बाकी सर्व लोक व सब तोफा पूर्वेस हाकून नेणें त्यांना इष्ट आहे. रशियाकडील कामगिरीकरितां अधिक तोफा व अधिक लोक कसे मिळवावयाचे ? अँग्लो-फ्रेंचांनीं जर कित्येक लाखांनीं आपलें सैन्य वाढविलें तर पराभव टाळण्याकरितां जर्मनांनीं हि

सैन्य वाढविलें पाहिजे. हजारो नव्या तोफा जर अँग्लो-फ्रेंचांनीं फ्रान्सच्या रणभूमींत डागल्या तर जर्मनांनींही पराभव टाळण्याकरितां आपल्या तोफांची संख्या थोडीबहुत वाढविली पाहिजे. फ्रान्समध्ये जर सैन्य वाढवावयाचें आणि तोफाहि वाढवावयाच्या तर पूर्वेच्या बाजूला जय मिळविण्यास सैन्य व तोफा शिल्लक कोठे राहातात ? नवीन तोफा निर्माण करणें व नवें सैन्य उभारणें या दोन्ही कामांत इंग्लंड जर्मनीच्या पुढें फार गेलेलें आहे, आणि तोफांची संख्या व सैन्याची संख्या येवढीच लक्षणे पाहून जर युद्धाचा निर्णय घ्यावयाचा असेल तर जर्मनी पराभूत झाला असें आज जाहीर करण्यास कोणचीच हरकत नाही. पण नुसत्या संख्येवर यशःपयः अवलंबून नसतें. सैन्य वापरण्याची हिकमत लागते. संख्या जेव्हां फारच अधिक मोठी होते तेव्हां हिकमतीचेंहि कांहीं चालत नाही. अँग्लो-फ्रेंचांची संख्या सध्यां जर्मनीहून अधिक मोठी आहे; पण हिकमतीलाहि धाव्यावर बसविण्याएवढी मोठी नाही. तसलें भयंकर स्वरूप या संख्येस प्राप्त होऊं नये म्हणून जर्मनांनीं पाणबुड्यांच्या अनियंत्रित संचारास आपली संमति दिली आहे. १९१७ सालीं ही संख्या बरीच मोठी असली तरी हिकमतीच्या जोरावर आपण अँग्लो-फ्रेंचांचें कार्य विफल करू व रशियास मेटाकुटीस आणू असें सेनापति हिंडेनबुर्ग ह्यांना वाटत आहे. ही हिकमत कोणती ? फ्रान्समध्ये अँग्लो-फ्रेंचांच्या सैन्याच्या व तोफांच्या मानानें होईल तितकें कमी जर्मन सैन्य अडकवून ठेवणें हें या हिकमतीचें सार आहे. थोड्या लोकांवर अधिक कामगिरी करून घ्यावयाची या दृष्टीने विचार केला असतां मार्च महिन्यांतील जर्मनीची पीन्डेहाट व एप्रिल महिन्यांतील घनचोर रणसंग्राम यांची सांगड ठीक पडते किंवा कसें तें आतां पाहूं या. नकाशाकडे जर पाहिलें तर असें दिसून येईल की, सोम व अँकर नद्यांच्या कांठीं जर्मन चक्रव्यूहाचें जें पोट पुढें आलें होतें तें पोट मार्च महिन्यांत मागे ओढून घेण्यांत आलें. या योगानें चक्रव्यूहाची लांबी कमी झाली, अर्थात् चक्रव्यूहाचें संरक्षण करण्याकरितां लागणाऱ्या लोकांची संख्या कमी झाली. एवढ्यानेच भागत नाही. तर पुढें आलेल्या पोटाचा विध्वंस करण्याकरितां अँग्लो-फ्रेंचांनीं जो तोफांचा मोठा जमाव योग्य जागीं मोर्चे बांधून उभा केला होता तो जमाव विफल झाला. जर्मनांनीं मागे हटतांना सर्व प्रदेश उध्वस्त करून झाडझडूपहि मैदानांवर ठेवलें नाहीं. यामुळें नवीन जागांवर मोर्चे बांधून नव्या चक्रव्यूहावर रोख धरून तोफा पुन्हां

उभ्या करण्याचें काम कठीण झालें. तोफांचे मोर्चे तयार होण्यास अशा स्थितींत दोन तीन महिने तरी लागणार. पूर्वीच्या मोर्चाच्या मान्याबाहेर शत्रू गेला. नवीन मोर्चे मोकळ्या मैदानावर शत्रूच्या दृष्टीसमोर व शत्रूच्या तोफखान्यांच्या मान्याखाली बांधावयाचे. या अडचणीमुळे सोमनदीच्या कांठी गोळा झालेल्या तोफा दोनतीन महिने असून नसल्यासारख्या झाल्या.

फ्रान्स व बेल्जममधील रणभूमीचे सामान्यतः तीन भाग करतां येतात. पहिला भाग बेल्जमच्या किनाऱ्यापासून आरासपर्यंत, दुसरा म्हणजे पोट वाढलेला आरासपासून व्हीम्सपर्यंतचा भाग, आणि तिसरा व्हीम्सपासून स्विट्झर्लंडच्या हद्दीपर्यंतचा भाग. या तीन भागांपैकी व्हीम्सपासून स्विट्झर्लंडच्या हद्दीपर्यंतच्या भागांत गेल्यासाली व्हडूनच्या मोठ्या लढाईकरितां जर्मनीच्या व फ्रान्सच्या तोफा जमा झाल्या होत्या. यंदाहि त्या तेथेंच असल्या पाहिजेत. शिवाय गतवर्षीपेक्षां यंदा फ्रान्सचें मनुष्यबळ वाढलेलें नाहीं. फ्रान्सच्या मनुष्यबळाची पराकाष्ठा गेल्यासाली झाली. विलक्षण रीतीनें मनुष्यबळ यंदा वाढलें तें इंग्रजांचें, फ्रान्सचें नव्हे. विलक्षण वाढ यंदा तोफांची झाली ती इंग्रजांची; फ्रान्सची नव्हे. अर्थात् जर्मनांची डोकीं फोडावयाचीं तीं इंग्रजी सेना व इंग्रजी तोफखाने यांनीं; फ्रान्सच्या सेनेनें किंवा फ्रान्सच्या तोफखान्यानें नव्हे. मुख्य काम इंग्रजांकडे, फ्रान्स मदतीस. गेल्यासालीं सोमनदीच्या कांठच्या लढायांच्यावेळीं इंग्रजांनीं मुख्य बोजा उचलला व फ्रान्सनें सोमनदीला लागून असलेल्या त्यांच्या भागांत चांगली मदत केली. फ्रान्स इंग्लंडच्या शेजारींच जोरानें लढत होतें; त्यामुळे इंग्लंडचें एक पाऊल पुढें पडण्याबरोबर त्याच जागीं, त्याचवेळीं, ताबडतोब फ्रान्सचें पाऊल पुढें पडण्यास इंग्रजांच्या पावलांची मदत झाली. फ्रान्सचें पाऊल पुढें पडे, तत्काळ इंग्रजांच्या भोंवतालचा पेंच ढिला होई व लगेच इंग्रज उशीसरसे चार पावलांची एकदम उडी मारीत ! गेल्यासालची सोमनदीच्या कांठची लढाई अशा रीतीनें अन्योन्याश्रयाची झाली. हातांत हात घातून, खांद्याला खांदा भिडवून इंग्रज व फ्रान्स यावेळीं पुढें सरसावले; पण यंदा सोमनदीच्या कांठचें पोट सेनापति हिंडेबुर्ग यांनीं स्वतःच्या पाठीस मिळविल्यामुळे आणि सोम व अँकर नद्यांच्या कांठची रणभूमी दोनतीन महिने घनघोर लढाईस नालायक केल्यामुळे इंग्रज व फ्रेंच यांच्यामधील अन्योन्याश्रयाची सांखळी तुटली. एकाच्या हाताचा उपयोग

सैन्याच्या हातास तत्काळ होण्याचें बंद पडलें. एकाचा पुढें जाण्याचा वेग सैन्यासहि पुढें ओढून नेण्यास सहजरीत्या उपयोगांत आणणें अशक्य झालें. अत्यक्ष संबधानें आपोआप मिळणारे फायदे नष्ट झाले. अशा रीतीनें फ्रान्सची सेना अग्रीज सीनेपासून सेनापति हिंडेनबुर्ग यांनीं अलग केली. सोमनदीकांठचा इंग्रजांचा मोठा तोफखाना कांहीं काळपर्यंत विफल झाला, व अँग्लो-फ्रेंचांची साखळी टुटली, येवढे दोनच फायदे सोमनदीवरील पोंगाच्या पीच्छेहाटीनें जर्मनीला मिळाले असें नव्हे, तर तिसराहि फायदा जर्मनीला मिळाला. तो असा:—बेल्जमच्या किनाऱ्यापासून सोमनदीपर्यंतच्या भागापैकीं आरासपासून सोमनदीपर्यंत खरी लढाई चालतां आरासच्या आसपास चाळीस पन्नास मैलपर्यंतच कायतें घनघोर रणक्षेत्र एप्रिलांतील इंग्रजांच्या चढाईच्या वेळीं होणार, हें जर्मनीला मार्चमध्येच निश्चित करितां आलें. बेल्जमांतील रणक्षेत्रांपैकीं बराच भाग म्हणजे यिप्रेसपासून किनाऱ्यापर्यंतचा भाग समुद्राचे बांध फोडून पाण्यांत बुडविला गेला आहे. दोन्ही पक्ष तेथे पाण्याच्या तटबंदीच्या आंत उभे आहेत. तेव्हां तो टापू तोफांच्या जंगी चढाईला तालायक. अर्थात् बाकी राहिलेला यिप्रेसपासून आरासपर्यंतचाच भाग काय तो इंग्रजांच्या चढाईला लायक.

याच टापूंत एप्रिल महिन्यांत इंग्रजांच्या जंगी चढाईस सुरुवात झाली. आरासच्या उत्तरेस चाळीस पन्नास मैलांच्या तोंडावर ता. ६ एप्रिल रोजी तोफांच्या जंगी सरवस्तीस प्रारंभ होऊन पुढें चार पांच दिवसांनीं अग्रीज सीनेनें हल्ले चढविण्यास सुरुवात केली. सर्व एप्रिल महिनाभर सर्व तोफा एकसारख्या उडत होत्या; व इंग्रजी सैन्य जिवावर उदार होऊन पराकाष्ठेनें लढत होते. एक महिनाभर इतकें तुंबळ युद्ध माजून राहिलें कीं, त्या लढाईनें व्हर्डूनच्या चढाईस मार्गें टाकलें. याच सुमारास व्हीम्सच्या वायव्येस व कॉपेन प्रांतांत फ्रेंचांनींहि जर्मनीवर तुटून पडण्याची पराकाष्ठा केली. अँग्लो-फ्रेंचांची मिळून आंभर मैलांच्या तोंडावर 'न भूतो न भविष्यति' अशीच प्रचंड लढाई झाली. ही लढाई तीन आठवडे एकसारखी चालली. महायुद्धाच्या पावणेतीन वर्षांच्या इतिहासांत एवढा मोठा तोफांचा समुदाय इतक्या जोरानें एकसारखा उडत राहिल्याचें प्राणि इतके लाखो लोक शत्रूशीं इतक्या निकरानें लढत राहिल्याचें, दुसरे उदाहरण नाही. एप्रिल महिन्यांतील ही लढाई म्हणजे जगाच्या इतिहासांतील अत्यंत

भयंकर लढाई होय, अशीं वर्णनें या लढाईचीं प्रसिद्ध झालीं आहेत. मे प्रारंभाला ही लढाई थोडी थंडावली असून तिनें पुन्हां मेच्या दुसऱ्या आठवड्यांत उचल केली आहे. मे महिन्यांत ही लढाई अशीच चालू राहिल हें खरें; पण तिच्या जोराचा बहार एप्रिलांत संपून गेला असें ह्मणण्यास हरकत नाही. एप्रिलच्या लढाईत इंग्रजांनीं वीस हजार जर्मन कैद केले व तीसशें तोफा काबीज केल्या. शिवाय इंग्रज व फ्रेंच सरासरीनें चारपांच मैलपर्यंत पुढें सरकले. अँग्लो-फ्रेंच सेना तोफांच्या जिवावर पुढें सरकत राहिल्यामुळे अँग्लो-फ्रेंचांच्या नुकसानीपेक्षा जर्मन सेनेची अधिक नुकसानी झाली. एप्रिलच्या तिसऱ्या आठवड्यापासून ह्या लढाईत उलट हल्ले करण्यास जर्मनांनीं सुरवात केली असून जर्मन प्रेतानीं सर्व रणभूमि व्यापूस टाकली आहे. एप्रिलच्या लढाईत अँग्लो-फ्रेंचांचा एकंदरीनें विजय झाला; पण जर्मनीची फळी फुटली नाही. जर्मनीची फळी फोडून जर्मनीला स्वतःच्या सरहद्दीकडे पिटाळून लावण्याकरितां जी जंगी तयारी अँग्लो-फ्रेंचांनीं कित्येक महिने केली, तिचा पहिला बहार फळी न फुटतां जर्मन सैन्याची चांगली खराबी करण्यांत खर्च झाला. तथापि या लढाईत तोफा काबीज करण्याच्या कामांत व जर्मन चें नांवाजलेलें सैन्य चिरडण्याच्या कामांत इंग्रजांना जें यश मिळालें त्या यशाकडे पाहिलें असतां मे-जून महिन्यांतील या चढाईचा दुसरा बहार अधिक संतोषकारक होईल असा भरंवसा सर्वांना वाटत आहे.

याठिकाणीं असा प्रश्न उद्भवतो कीं, मार्च महिन्यांत सोमनदीवर जर्मनांनीं केलेल्या पीच्छेहाटीनंतर आरासपासून व्हीम्पर्यंतच्या टापूर्त अँग्लो-फ्रेंच तोफा जर्मन चक्रव्यूहाशीं लगट करीपर्यंत महिना दोन महिने ही लढाई लांबणीवर कां टाकण्यांत आली नाही ? एका मोठ्या टापूर्तील तोफा गप्प बसल्या, फ्रेंच हाताशेजारीं नाहींत, व आरासच्या बाजूलाच लढणें भाग, अशा सदोष स्थळीं व काळीं जंगी चढाईचा पहिला बहार कां खर्च करण्यांत यावा ? अर्जुनाकरितां राखून ठेविलेली शक्ति घोटोत्कचावर कां सोडली जावी ? सोम नदीकांठच्या तोफा पुढें सरकून योग्य जागीं उभ्या राहीतो दोन महिने ही घनघोर लढाई पुढें ढकलण्यास कोणची हरकत होती ? इंग्रज सैनिकांनीं व सेनापतींनीं या लढाईत शाबास म्हणवून घेतलें खरें; पण मॅकेन्सन्च्या डुना-जीच्या वळणावरहि लढाई न जातां व्हर्डूनच्या वळणावर ही लढाई गेली. कारण

हिंडेबुर्गने केलेल्या पीछेहाटीमुळे उत्पन्न झालेल्या दोषांचें परिमार्जन होण्यापूर्वी जंगी तयारीचा पहिला बहार खर्च करण्यांत आला. ही लढाई अकारली झाली; हे असें कां व्हावें ? ही चूक लष्कराची नसून राजकीय परिस्थितीने उत्पन्न केलेल्या प्रसंगामुळे जर्मनांची फळी फोडण्यापेक्षा जर्मन सेना पश्चिम रणांगणांत गुंतवून ठेवून तेथें त्याचा रोज खरपूस समाचार घेण्याची जी जरूरी इंग्रजांना भासूं लागली आहे त्या जरूरीचें हें फळ आहे. आपलें लष्करी धोरण सुव्यवस्थितपणें अंमलांत आणण्यास सध्या इंग्रजांना सवडच नाही. लष्करी धोरण एका बाजूस ठेवून रोज हजारों जर्मन मारून जर्मनांना पश्चिम रणभूमीत डांबून ठेवणें अत्यंत जरूर झालें आहे. या जरूरीच्या दृष्टीने पाहिलें असतां इंग्रजी सेना आपली कामगिरी फार संतोषकारक रीतीनें पार पाडीत आहे, असें म्हटल्यावांचून गत्यतर नाही. पण ही जरूरी कोणी कोणावर व कशी लादली ? रशियांतील राज्यक्रांतीनें ही जरूरी उत्पन्न केली. रशियांतील राज्यक्रांति पेट्रोब्राड येथें असलेल्या सैनिकांच्या व कामकऱ्यांच्या संघानें घडवून आणली. सैनिकांच्या आणि त्यां कामकऱ्यांच्या पुढाऱ्यांचें असें मत मार्च महिन्यांतच जाहीर झालें की, रशियानें दुसऱ्या कोणत्याहि मुलखाचा अभिलाष धरतां कामा नये. हें मत जाहीर होण्याबरोबर आस्ट्रो-जर्मनांनीं रशियास असें उलट कळविलें कीं, तुम्ही आमच्या मुलखाचा अभिलाष धरूं नयेत आम्ही तुमच्या मुलखाचा अभिलाष धरूं नये हें तत्त्व आम्हांस मान्य आहे. याच सुमाराम आस्ट्रियाच्या बादशहानें असें कळविलें कीं, कोणालाच अपमानास्पद होणार नाहीं अमला तह करण्यास आम्ही राजी आहोंत. यानंतर अर्थातच द्राविडी प्राणायामच्या दृष्टीनें एप्रिल प्रारंभापासून तहाच्या वाटाघाटीस लांबून लांबून सुरुवात झाली. डिसेंबरमधील तहाची वाटाघाट ज्याप्रमाणें इंग्लंडनें बसल्याजार्गांच धुडकावून लाविली त्याप्रमाणें आतां करणें योग्य नव्हे; कारण आतां रशिया लढण्याच्या कामीं अगदीं निरुत्साह झालेला आहे, आणि दोस्तांना खड्ड्यांत पाडण्याचें पातक लागूं नये येवढ्याच करितां रशियन सैन्य रणांगणावर उभें आहे. पेट्रोब्राड येथें कामकऱ्यांच्या व सैनिकांच्या संघाचें वर्चस्व विशेष आहे. या संघाच्या पाठबळाशिवाय रशियांतील नवें सरकार अल्पायु होण्याचा संभव आहे, आणि या संघाच्या पुढाऱ्यांचें व जर्मन सोशियालिस्टांचें संगनमत झालें असून

तसाच प्रसंग आल्यास रशियानें एकटयानें जर्मनीशीं तह करून या महायुद्धाच्या कटकटींतून मुक्त व्हावें असें उघडपणें म्हणण्यापर्यंत या संघाची मजल आलेली आहे. नवें रशियन सरकार या कार्गीं आपल्या अनुयायांची समजूत घालण्यांत गुंतलें असून तें काम सुलभ व्हावें म्हणून जर्मनीचा नक्षा उतरण्याकरितां एप्रिल महिन्यांत आपल्या जंगी तयारीचा पहिला बहार इंग्रजांना खर्च करावा लागला. मे जून महिन्यांतहि ही लढाई जरी जर्मनांची फळी फुटली नाहीं तरी, अँग्लो-फ्रेंचांना जोरानें चालू ठेवावी लागेल. कारण हे दोन महिने आणीबाणीचे आहेत. लढाई संबंधानें आणीबाणीचे नव्हेत, तहाच्या वाटाघाटीसंबंधानें आणीबाणीचे आहेत. पश्चिम रणभूमीशिवाय युरोपांत इतर सर्व रणभूमीवर चोहोंकडे सांप्रत सामसूम आहे. बगदादच्यापुढें समारापर्यंत जनरल माँड यांचें ठाणें गेलें असून इजिप्शियन सैन्यानें पालिस्तैनमधील गाझाला तह दिला आहे. या सर्व इंग्रजी सेनेच्या यशस्वी हालचाली होत; पण इंग्रजांशिवाय इतर सर्व ठिकाणीं महायुद्ध गारठलेलें आहे. एप्रिल मे महिन्यांत हें युद्ध बर्फामुळें गारठलेलें नसून रशिया एकटा स्वतंत्र तह करतो कीं काय ह्या धास्तीनें गारठलेलें आहे. रशियास एकटयास स्वतंत्र तह करूं न देतां रशियाचें मन खंबीर करण्यासाठीं व तसें करणें कठीण दिसल्यास सर्वांचा मिळून तह करण्यासाठीं कांहीं तरी बोलणें चालणें अमेरिकेंत सुरू झालें आहे. इंग्लंडचे परराष्ट्रीय प्रधान मि. बाल्फर, फ्रान्सचे माजी मुख्य प्रधान मि. विव्हॅनी व सेनाध्यक्ष मि. जोफ्रे व इटलीचे कांहीं मुत्सद्दी एप्रिलच्या तिसऱ्या चौथ्या आठवड्यांत अमेरिकेंत गेले. ते ह्या तहाच्या वाटाघाटीसंबंधानें गेले असावेत, असा अंदाज आहे. इंग्लंडच्या पार्लमेंटची गुप्त सभा ता. १० मेला व्हावयाची असून त्याच्या आधीं जर्मनीच्या तहाच्या अटी स्वित्झर्लंडच्या वकिलामार्फत अमेरिकेचे प्रेसिडेंट विल्सन यांना कळविण्यांत येणार आहेत, असें म्हणतात. या तहाच्या वाटाघाटीच्यावेळीं म्हणजे मे व जून या दोन महिन्यांत रशियानें धीर सोडूं नये व जर्मनीनेंहि शेफारून जाऊं नये म्हणून इंग्रजी सेनेनें लष्करी घोरणाची विशेष पर्वा न करतां जर्मन सेनेचा रोज संहार करीत राहणें भाग आहे. एप्रिल महिन्यांत इंग्रजी सेनेनें हा संहार चांगला केला. मे-जून महिन्यांत तहाच्या वाटाघाटीला अनुसरून संहाराचेंहि काम तसेंच पुढें चालू राहील, हें सांगणें नलगे.

महायुद्धाचा तिसऱ्या वर्षाचा मे-जून महिना

एप्रिल महिन्याप्रमाणेच मे महिन्यांतहि फ्रान्सच्या रणभूमीत भयंकर लढाया झाल्या. अँग्लो-फ्रेंच सैन्याचें पाऊल या लढयांत थोडेसें पुढें सरकलें; पण एप्रिलच्या मानानें पुढें सरकण्याची ही गति बरीच मंदावली आहे असें दृष्टीस पडलें. एप्रिल अखेर जर्मनांचे उलट हल्ले सुरू झाले; व मे महिन्यांत अँग्लो-फ्रेंचांच्या इतकेच हल्ले जर्मनांनीं करून शापेन प्रांतांत फ्रेंचांवरच उलट चढाई करण्याचा रंग जर्मन हालचालींत दिसू लागला. जर्मनांची ही हालचाल मे महिन्यांत कदाचित् विशेष बळावली असती, पण इटलीनें यान सुमारास आपल्या पूर्व सरहद्दीवर उत्तरेच्या टोंकापासून खाली ट्रिस्टीपर्यंत जोराचे हल्ले आस्ट्रियावर करून ट्रिस्टीच्या बाजूला आस्ट्रियास कांहीं मैल मागे रेटल्यामुळें फ्रान्समधील जर्मनीचा जोर कमी झाला. आणि सर्वांचें लक्ष इटालियन रणभूमीनें आपणांकडे ओढून घेतलें. पहिल्या धडकीच्या हल्ल्यांत इटलीला चांगला जय मिळाला; व इटलीची ट्रिस्टीच्या बाजूची मोहिम यशाच्या मार्गाला लागलीसें भासलें. ह्या कामीं इंग्रजी तोफांनीं इटलीस चांगली मदत केली ही समाधानाची गोष्ट होय. इटलीजवळ जरूर तितकें मनष्यबल आहे. पण गेल्यासालीं तोफांची उणीव फार होती व त्यामुळे ट्रेन्टिनो प्रांतांत इटलीला माघार खावी लागली होती, पण यंदा ही तोफांची उणीव इंग्रजांच्या दीर्घोद्योगामुळें भरून निघाली असून गेल्या सालपेक्षां इटली आज अधिक समर्थ आहे. हें नवें सामर्थ्य इटलीनें मे महिन्यांत बरेंच प्रकट केलें. पण रशियाच्या बाजूला सर्व ठिकाणीं सामसूमच असल्यामुळें आस्ट्रियाला सैन्याची व तोफांची कुमक इटलीच्या बाजूला पाठवितां आली. एक दोन आठवड्यांतच ट्रिस्टी घेण्याचा इटलीचा आवेश इटलीस आवरून धरावा लागला. सर्व मे महिनाभर फ्रान्सच्या रणभूमीची जी स्थिति होती तीच स्थिति मे अखेरीस व जूनच्या प्रारंभी इटलींतहि रणभूमीची झाली. जूनच्या आरंभी अँग्लो-फ्रेंच व इटालियन सैन्य ऑस्ट्रो-जर्मनांना मगरमिठी घालून रोज जोरजोरानें लढत आहे. दोन्ही पक्ष शूरमेकांवर सारखेच जोराचे हल्ले करित आहेत. अँग्लो-फ्रेंचांनीं व इटालियनांनीं तेवढे हल्ले करावेत व जर्मनांनीं नुसत्या बचावाच्या उद्योगांत निमग्न असावे अशी स्थिति उरलेली नाही. उलट हल्ले करण्याचें काम ऑस्ट्रो-जर्मनांनींहि केलेलें आहे.

आणि अँग्लो-फ्रेंच व इटालियन सैन्याला विसावा द्यावयाचा नाही असा जर्मनीचा संकल्प दृष्टीस पडूं लागला आहे. एप्रिल व मे या दोन महिन्यांत फ्रान्सच्या व इटलीच्या रणभूमीत जवळ जवळ एक लाख जर्मन सैन्य कैद करण्यांत आलें. व लहान मोठ्या तीनचारशें तोफा हिसकावून घेण्यांत आल्या ! असें असतां हि जूनच्या प्रारंभी नव्या तोफा आणून जर्मनी हद्दांनें जोराचे उलट हल्ले करण्यास किमपीहि शिथिलता दाखवू लागलेला नाही. इंग्रजांनीं हि नव्या चढाईची तयारी मे अखेरीस जोराची केली असून जूनच्या प्रारंभाला तोफांच्या भयंकर सरबत्तीस सुरुवात केली आहे. या सर्व चिन्हांवरून असें म्हणण्यास हरकत नाही कीं, जून व जुलई महिन्यांत रणकंदनाचें मुख्य काम फ्रान्सच्या रणभूमीतच चालून इटलीची रणभूमीहि चांगली जागी राहील. मार्च, एप्रिल व मे असे तीन महिने ज्या लढाया जोर-जोरानें फ्रान्समध्ये चाललेल्या आहेत त्या लढाया आगखी दोन तीन महिने तितक्याच जोरानें चालल्यावांचून राहाणार नाहीत. सहा महिने एकसारखे चालणाऱ्या ह्या रणकंदनाचा मध्य जून महिन्यांत येत असल्यामुळें जून महिना कदाचित् एप्रिल महिन्यावरहि संहाराच्या दृष्टीने ताण करील असें ह्याणावें लागतें. दोन्ही बाजूचा हद्द जून-जुलई महिन्यांत विकोपास जाईल. सोक्षमोक्ष करून घेण्याच्या इराद्यानें व कितीएक प्रसंगी लष्करी धोरण एका बाजूस ठेऊन व नफानुकसान मनीं न आणून संहाराचा खून अंगीं चढण्याच्या आवेशानें व बेपर्वाईनें लढाया माजून राहून रक्ताच्या नद्या फ्रान्सच्या व इटलीच्या रणभूमीत वाहूं लागतील. कारण जून व जुलई हे दोन महिने देखील एप्रिल व मे या महिन्याप्रमाणें महायुद्धाच्या इतिहासांत आणीबाणीचे गणले जातील. एप्रिल व मे या दोन महिन्यांत निकालाच्या दृष्टीनें जरी नसल्या तरी संहाराच्या दृष्टीनें पहिल्या प्रतीच्या ठरल्या जातील असल्या लढाया फ्रान्समध्ये झाल्या. एक दोन महिन्यांत येवढा मोठा संहार झाला. असली उदाहरणें इतर युद्धांतहि क्वचित्च ठिकाणीं नमूद केलेलीं दृष्टीस पडतील, जवळ जवळ एक लाख जर्मन सैन्य कैद करण्यांत आलें. अर्थात् मेले व जखमी झालेले यांची संख्या चार पांच लाखांहून अधिक असली पाहिजे. या दोन महिन्यांत अंगावर चाल करून जाण्याचे काम अँग्लो-फ्रेंचांकडे होतें. चराच्या युद्धांत चढाई करणाऱ्यांचें नुकसान विरुद्ध पक्षाच्यापक्षां तिप्पट चौपट होत असतें. या नियमाला अनुसरून हिशेब केल्या असतां अँग्लो-फ्रेंचांचें नुकसान दहा पंधरा लाखांहून अधिक असलें पाहिजे.

असें अनुमान निघतें. पण वस्तुतः तसें नुकसान झालेलें नाहीं. हल्लीं इंग्रजांच्या तोफखान्याची तयारी फारच मोठी झालेली आहे. तोफांच्या मान्याखालीं शत्रूकडील चरांची इतकी धुळदाण उडविण्यांत येते की, पायदळ ज्यावेळीं चरांच्या जवळ जाऊन पोचतें त्यावेळीं शत्रूकडील लोक चरांमध्ये फारसे जिवंतच रहात नाहींत, तोफखान्यांची अशी जंगी तयारी असल्यामुळें जर्मनांहून अधिक नुकसान इंग्रजांचें झालें नाहीं म्हणतात. दुसऱ्या बाजूनें असें प्रसिद्ध झालें आहे की, इंग्रजांच्या तोफांची जंगी तयारी जर्मन लोक ओळखून असतय पुळें त्यांनीं हल्लीं फ्रान्समध्ये चरांची व्यवस्था फार निराळ्या प्रकारची केलेली आहे. तोंडाला लढणाऱ्या चरांच्या मार्गे दूरवर तिरप्या जाणाऱ्या चरांच्या रांगा तयार करून ठेविलेल्या असतात. आणि तोफखान्यांचा भडिमार सुरू झाला म्हणजे तोंडावरच्या चरांतील लोक मार्गे जाऊन दडून बसतात. व शत्रूकडील पायदळ हालूं लागलें म्हणजे इषारत पोचतांच तोंडावरच्या चरांत शत्रू पोचण्याच्या आधीं जाऊन बसतात. म्हणजे दोन दोन तीन तीन दिवस होणारा तोफांच्या गोळयांचा वर्षाव सामान्यतः रिकाम्या चरावरच होत असतो. तोफांच्या लढाईच्या वेळीं चर रिकामे ठेवावयाचे व पायदळ हातघाईवर आलें म्हणजे चर भरून काढावयाचे, अशा प्रकारची योजना केल्यामुळें जर्मनीचें नेहमींहून फार कमी नुकसान झालें व इंग्रजी तोफांचे गोळे वायां गेले असें जर्मनीचें झणणें आहे. कसेंहि असो, एप्रिल-मे महिन्यांत मोठें तुम्बळ युद्ध झालें व कांहींच निर्णय लागला नाहीं, येवढी गोष्ट मात्र खरी. दोन महिने भयंकर संहार होऊन जर रणदेवता निकाल देत नाहीं तर त्याच त्याच ठिकाणीं त्याच त्याच मुद्यावर रणभूमीला कौल लावण्यांत तरी पुरुषार्थ कोणता? जून-जुलई महिन्यांत इंग्रजांनीं तरी जर्मनावर चढाई करून कां जावें ? बरें, इंग्रजांचे हल्ले मदावले तर जर्मनीनें तरी उलट हल्ले कां चढवावे ? फ्रान्सच्या रणभूमींत यासाठीं निकाल लागूं शकत नाहीं एवढें निदान गेल्या तीन महिन्यांच्या लढायांनीं ठरविलें आहे. पुढील सालच्या वसंतकाळांत हा निकाल लागल असें तज्ज्ञांची वाचा बोलूं लागली आहे. एप्रिल-मे महिन्यांतील लढाया फ्रान्सला समाधानकारक झाल्या नाहींत असें फ्रान्सचें लोकमत बनत चाललें असून क्षुब्ध झालेल्या लोकमताला शांत करण्याकरितां फ्रेंच सरकारला मुख्य सेनापति बदलावा लागला. पुढील सालीं अमेरिकेचें पांच सहा लाख सैन्याचें बल फ्रान्समध्ये येऊन पोचल्यावर अँग्लो-

फ्रेंचांना अनुकूल परिस्थिति उत्पन्न होईल, असें आश्वासन देण्यांत येत आहे. इंग्लंडांतून हिंदुस्थानांत नुकतेच परत आलेले ना. सिंह यांनीं कलकत्त्यास जूनच्या प्रारंभीं असे उदगार काढले आहेत कीं, या महायुद्धांत अखेरीस इंग्लंड विजयी होणार याविषयीं इंग्लंडांत कोणास शंका नसली तरी आणखी वर्ष दोन वर्षे हे महायुद्ध चालणार असा इंग्लंडांतील वरच्या लोकांचा अंदाज आहे. म्हणजे अडीच तीन वर्षांच्या ऐवजीं पांचसहा वर्षांची आयुर्मर्यादा महायुद्धास देण्याकडे तज्ज्ञांचा कल पडूं लागला आहे. यासाठीं जर फ्रान्सच्या रणभूमीत अनुकूल परिस्थिति नाही व पुढील सालीं जर ती अनुकूलता प्राप्त व्हावयाची आहे तर जून, जुलै महिन्यांत फ्रान्सच्या रणभूमीत भयंकर संहाराच्या लढाया होतील असा अंदाज कां ? हा संहार करण्यास इंग्लंडनें काय, फ्रान्सनें काय, जर्मनीनें काय, किंवा इटलीनें काय कां प्रवृत्त व्हावें ? निकाल होईलसें कोणासच वाटत नाहीं मग संहाराकडे प्रवृत्ति कां ? या प्रश्नाचें उत्तर देण्याकरितां आपणांस आतां रणभूमि सोडून रशियन राज्यक्रांतीनें उत्पन्न केलेल्या नव्या परिस्थितीतील विलक्षण गुंतागुंतीकडे वळलें पाहिजे.

रशियाची अंतस्थ स्थिति थोडथोडी निवळत चालली आहे. रशियांतील राज्यक्रांति घडवून आणण्याला ड्यूमा सभेची बुद्धिमत्ता जशी कारणीभूत झाली त्याप्रमाणें कामकरी व सैनिक यांच्या प्रतिनिधींची पेट्रोग्राड येथील कमिटीहि कारणीभूत झाली. राज्यक्रांति करणारें शरीरबल या कमिटीनें उत्पन्न केलें. सेनापति अलेक्झीपसारख्या प्रमुख सेनानायकांची ही सहानुभूति या राज्यक्रांतीस मिळाल्यामुळें झारच्या हातांतील शरीरबलहि झारला निरुपयोगी ठरलें इतकेंच नव्हे, तर उलट क्रांतिवाल्यांना मिळालें. कामकऱ्यांच्या कमिटीचें शरीरबल, ड्यूमा सभेची म्हणजे रशियांतील मध्यमवर्गाची बुद्धिमत्ता व सेनानायकांची सहानुभूति या त्रिवेणी संगमाने रशियन राज्यक्रांति घडवून आणिली. राज्यक्रांति घडल्यानंतर या तीन शक्तींचा पूर्ण मिलाफ न होतां सदर तीन नद्या पुन्हां विभक्त होऊन वाहूं लागल्या. कामकऱ्यांच्या कमिटीचें म्हणणें पडलें कीं, आमच्या हातापायांनीं ही राज्यक्रांति घडवून आणिली तेव्हां आम्ही ठरवूं त्याच दिशेनें रशियाचा राज्यकारभार यापुढें हाकलला गेला पाहिजे. सांप्रतचें महायुद्ध हे बड्या बड्या सरदारांच्या व कोट्याधीशांच्या स्वार्थाकरितां, महतीकरितां व इज्जतीकरितां चाललेलें आहे.

यांत सामान्य जनसमूहाचें कांहींच हित नाहीं. वैभव वाढावयाचें वरच्या थोडक्या लोकांचें; आणि मरणाची पाठी यावयाची खालच्या बहुजनसमाजावर ही स्थिति आम्हांस बिलकूल मान्य नाहीं. कोणत्याहि राष्ट्रांनें दुसऱ्या राष्ट्राचा मुख्य स्वतःच्या राज्यास जोडूं नये किंवा शेजाऱ्यापाजाऱ्यापासून खंडणीहि घेऊं नये. प्रत्येक राष्ट्रास तेथील बहुजनसमाजास पसंत पडेल अशी राज्यव्यवस्था अमलांत आणून आपल्या देशाच्या सुखशांतीची स्वेच्छेला येईल तशी वाढ करून घेण्याची पूर्ण अखत्यारी असावी व इतरांनीं त्यांच्या कारभारांत किमपीहि दबळाढवळ करूं नये. वरील प्रकारच्या मतांनीं प्रेरित होऊन कामकऱ्यांच्या कमिटीनें नानाप्रकारचे हुकूम रशियन सैन्यास व रशियन लोकांस एकसारखे सोडण्याचा सपाटा चालविला. रशियन सैन्यास या कमिटीनें कळविलें कीं, झारच्या वेळीं नेमल्या गेलेल्या अधिकार्यांना तुम्ही मुजरा करण्याचें कांहींच कारण नाहीं. तुमचे तुम्ही अधिकारी निवडा आणि जर्मनी जर कोणी कोणाचा मुख्य ध्यावयाचा नाहीं या तत्वावर तह करण्यास तयार असेल तर तुमचा तुम्हींच तहहि घडवून आणा. वरील प्रकारचे कामकऱ्यांच्या कमिटीचे हुकूम रशियन सैन्यांत वाचले गेल्यानंतर सैन्याचे अधिकारी व सैन्य या दोहोंमध्ये एकदम दुकळी झाली. सैन्याच्या अधिकार्यांचा ओढा ड्यूमा सभेंतील बुद्धिमान पुढाऱ्यांच्या बाजूला वळला आणि सैनिकांची वृत्ति कमिटीच्या बाजूची झाली. लढाई करून करून सैनिक दोन तीन वर्षे थकलेले; राज्यक्रांतीमुळें आपल्या घरादारांची सांपत्तिक स्थिति सुधारेल या आशेनें तहाची वाट पहात ते बसलेले; अशा स्थितीत कामकऱ्यांच्या कमिटीच्या हुकमांचा त्यांच्या मनावर भलताच परिणाम झाला. युद्धावरचें त्यांचें मन उडालें; लढण्याची हौस मावळून गेली; व अधिकार्यांचे हुकूम धाव्यावर बसविण्यांत येऊं लागले; कांहीं लोक सैन्य सोडून घराकडे निघून गेले; व बाकी राहिलेल्यांनीं आपलें नवेंच अधिकारी मंडळ उत्पन्न केलें. सैन्याची शिस्त बिघडली इतकेंच नव्हे, तर निरनिराळ्या टाप्पूंतील सैन्यानें समोरच्या शत्रूशीं म्हणजे जर्मनांशीं दळणवळण सुरू करून वैरभाषाच्या ऐवज तात्पुरत्या स्नेहभावानेंहि वागण्यास सुरुवात केली. आस्ट्रो-जर्मनांनीं हि या संधीच चांगला फायदा घेतला. मुख्य नको व खंडणी नको हीं दोन्ही तत्वे जर्मनीस मान्य असून या तत्त्वानुसार रशियाशीं स्वतंत्र तह करण्यास जर्मनी एका पायावर तथा

असून इंग्लंडच्या फायद्याकरितां तुम्ही फुकाचें कां मरता ? असें नानातन्हेनें रशियन सैन्याला व रशियन सोशालिस्टांना विचारण्याचा जर्मनीनें धूमधडाका चालविला. जर्मनीचा कावा ड्यूमा सभेच्या पुढान्यांनीं ओळखिला. आज रशियाशीं स्वतंत्र तह करून फ्रान्सच्या सैन्याचा पक्का चुराडा करावयाचा आणि नंतर रशियासहि अंकित करण्यास तयार व्हावयाचें अशांतलें हें बोलणे होतें. त्यांतलें विष ड्यूमासभेच्या तेज्जांच ध्यानांत आलें व ड्यूमासभेनें नेमलेल्या नव्या सरकारनें स्वतंत्र तह करण्याचें नाकारलें. स्वतंत्र तह करण्याचें नाकारलें खरें; पण सैन्याची घडी बिघडली त्याची वाट काय ? नव्या सरकारनें हुकूम सोडवे व सैन्यानें अमान्य करावे अशी स्थिति झाली. या स्थितीचें वर्णन रशियन मुख्य प्रधानांनीं फार चांगल्या रीतीनें केलें आहे. नव्या रशियाचा नांवलौकिक राखण्याची जबाबदारी तेवढी आमच्यावर, आणि राष्ट्रांत हुकूम चालतो कामकऱ्यांच्या कमिटीचा. हुकूम करण्याचा अधिकार या कमिटीच्या हातीं, पण अमकें तमकें घडवून आणलेंच पाहिजे अशी जबाबदारी या कमिटीवर कांहींच नाही. घोड्यावर बसावयाचें एकानें, लगाम दुसऱ्याच्या हातीं, अशांतला हा प्रकार. ही स्थिति पालटण्याकरितां मे महिन्यांत नव्या रशियन सरकारची पुनर्घटना करण्यांत आली. जर्मनीचा नक्षा उतरविलाच पाहिजे असें ठासून सांगणाऱ्या दोन तीन प्रमुख प्रधानांना त्यांच्या जागेवरून काढून टाकण्यांत आलें आणि कमिटीच्यातर्फे चार पांच पुढारी प्रधान-मंडळांत सामील करून घेण्यांत आले. सोशियालिस्ट परराष्ट्रीय प्रधान झाले व सोशियालिस्टच लढाई-खात्याचे प्रधान झाले. या नव्या प्रधान-मंडळानें असें ठरविलें कीं, मुख्य व खंडणी नको या तत्त्वावरच तह करायचा; पण तो तह एकट्या रशियापुरता न करितां सर्वांचा मिळून. या तत्त्वाला अनुसरून तह घडवून आणावयाचा आणि तसा तह घडवून येईतो लढण्याच्या कामीं दोस्त सरकारांना शक्य ती मदत करावयाची. बऱ्याच मारामाऱ्या व झटापटी होऊन ड्यूमासभा व कामकऱ्यांची कमिटी यांच्यामध्ये एकमत झालें. आणि मे अखेरीला रशियन सैन्य व जर्मन सैन्य यांच्यामध्ये जें स्नेहभावाचें दळणवळण चाललें होतें-म्हणजे रणभूमीवरच जो एक स्वतंत्र तह होऊन राहिला होता त्या तहाचें-तें दळणवळण बंद पाडण्यांत आलें. पण दुसरी एक कटकट मे महिन्यांतच उत्पन्न झाली. मुख्य नको व खंडणी नको या तत्त्वावर सर्वांचा मिळून तह घडवून आणण्याविषयीचा रशियन कामकरीपक्षाचा

हद्द विशष वाढू लागला; आणि मुलूख नको व खंडणी नको या शब्दांच्या अर्थाची ओढाताण सर्व युरोपखंडभर सुरू झाली. आस्ट्रो-जर्मनींनी वरील मंत्र कबूल केला. पण अर्थाच्या वेळी त्या मंत्राला भलतीच दिशा दाखविली. पोलंडचे स्वतंत्र राज्य निर्माण करण्यास जर्मनीची हरकत नाही, पण या स्वतंत्र राज्याचे वेडेवाकडे पाऊल पडू नये म्हणून जर्मनीने आपली कृपादृष्टि त्यावर ठेवण्यास कोणती हरकत ? सर्व्हिय व रोमानिया यांनी बाल्कन युद्धाच्या वेळी मिळविलेले मुलूख सोडणे म्हणजे 'मुलूख नको' या तत्त्वाप्रमाणे वागणे नव्हे काय ? शिवाय सर्व्हियाने आस्ट्रियाचा पुन्हा उपमर्द करू नये अशी कांही तरी तजवीज या तहांत झाल्या. शिवाय आस्ट्रियाच्या मनाला स्वस्थता तरी कशी प्राप्त होईल ? असे एक ना दोन कित्येक प्रश्न अर्थाच्यावेळी उपस्थित करून जर्मनीने सरळ कबूली देण्याचे नाकारले, पण कामकरीपक्षाशी आपले असलेले सूत मात्र तोडले नाही. रशियावरील संकटाचा फायदा घेऊन जर्मनी त्यांतल्यात्यांत आपले घोडे पुढे ढकलतो आहे असे पाहून इंग्लंड, फ्रान्स व इटली यांनी 'ना मुलूख ना खंडणी' या रशियन मंत्राचे चार चार पांच पांच अर्थ करण्यास सुरुवात केली. आल्सःक लारेन्स हा फ्रान्सचा पूर्वीचा मुलूख जर्मनीने इ. स. १८७० साली घेतला. तो जर फ्रान्सने परत मागितला, तर फ्रान्सने तो मुलूख या युद्धांत राज्यास जोडला असे कसे म्हणावे ? बेल्जम व फ्रान्स येथील घरादारांची नासाडी जर्मनीने केली, हे नुकसान मागणे म्हणजे खंडणी घेणे नव्हे. मार्जंटनिग्रो, सर्व्हिया, रोमानिया या देशांचा एक स्वतंत्र पट्टा आस्ट्रिया-जर्मनी व तुर्की-साम्राज्य यांच्यामध्ये निर्माण करून जर्मनीचा बगदादवरील डोळा निष्पाप करण्यांत मुलूख जोडण्याचे पाप कोणास लागणार आहे ? आर्मेनियन लोकांना व आरबांना तुर्कांच्या सत्तेखालून सोडविणे हे पुण्य नव्हे काय ? शिवाय आफ्रिकेतील जर्मनीच्या वसाहतीमधील आफ्रिकन मूळ रहिवाश्यांना जर्मनीची सत्ता जर नकोशी असली तर त्या वसाहती तरी जर्मनीला कशा परत द्याव्या ? अशारीतीने 'ना मुलूख ना खंडणी' या रशियन सूत्रवाक्यावर लांबलचक वर्तिके सुरू होऊन अर्थाचा अनर्थ होऊ लागला. तेव्हां सांप्रत तहाची वाटाघाट सोडून देऊन एकदां चांगले लढावयाचे, जर्मनांचा चांगला पुरता समाचार घ्यावयाचा आणि मग तहाची वाटाघाट करावयाची असे दोस्त सरकाराप्रमाणे रशियाच्या नव्या सरकाराने ठरविले, आणि जर्मनीवर चाल करून जाण्यास रशियन लष्कर समर्थ होईल अशा प्रकारची नवी

तयारी आरंभिली. पण रशियांतील सोशियालिस्ट पक्षाला प्रथम लढाईत जव मिळवावयाचा आणि मग तहाचें बोलणें बोलावयाचें, हा कार्यक्रम आवडला नाहीं. आणि रशियांतील कामकरी व सोशियालिस्ट पक्षानें स्वीडन देशांत स्टॉकहोम येथें तहाची वाटाघाट करण्याकरितां सर्व राष्ट्रांतील सोशियालिस्ट प्रतिनिधींची कान्फरन्स बोलाविली, या कान्फरन्सला जर्मनींतून नऊ प्रतिनिधी जून प्रारंभालाच गेले असून इंग्लंडांतूनहि कांहीं प्रतिनिधी जाणार आहेत. इंग्लंडांतील प्रतिनिधि हे सरकारतर्फें किंवा सर्व राष्ट्रांच्या तर्फें जाणार नसून जुलैमधील कान्फरन्सच्या बैठकीलाहि हजर राहणार नाहींत. रशियांतील कामकरी पक्षाला इंग्लंडांतील कामकरी पक्षाचें म्हणणें समजून सांगण्यास ते जाणार असून वाटेंत स्टॉकहोम येथें कांहीं लोकांच्या गांठीं ते घेणार आहेत इतकेंच. फ्रान्समधील सोशियालिस्ट पक्षानें आपले प्रतिनिधि निवडले; पण फ्रेंच सरकारनें त्यांना फ्रान्समधून बाहेर जाण्याची परवानगी देण्याचें नाकारलें. एवंच जुलै महिन्यामध्ये भरणारी कान्फरन्स ही जर्मनी व रशिया या दोन राष्ट्रांतील सोशालिस्ट पक्षांचीच तेवढी होय. या कान्फरन्सच्या ठरावाप्रमाणें जर्मनी थोडाच वागणार आहे ? कारण जर्मनींतील सोशालिस्ट पक्ष म्हणजे जर्मन सरकार नव्हे. सांप्रत स्टॉकहोम येथें जमलेले व जुलै महिन्यांत जमणारे रशियन सोशालिस्ट झाले तरी नव्या रशियन सरकारनें नेमलेले प्रतिनिधि नव्हे. ते उपटसुंभ व स्वयंभु प्रतिनिधि दिसतात. यांना पेट्रोग्राड येथील नव्या सरकारचा पाठिंबा दिसत नाहीं. पेट्रोग्राड येथील कामकरी व सैनिक यांच्या कमिटींत आपापसांतच या स्टॉकहोमच्या कान्फरन्ससंबंधानें बराच मतभेद झाला असून कामकरी पक्षांत दुही झाली आहे. या दुहींतील एक पक्ष लवकर तह झाला पाहिजे व प्रसंग पडल्यास स्वतंत्रहि तह करण्यास हरकत नाहीं असें प्रतिपादन करणारा असून दुसरा पक्ष दोस्त सरकारांच्या तंत्रानें वागण्याच्या कामी रशियन नव्या प्रधान-मंडळाला मदत करणारा आहे. तहवाले व लढवय्ये असे दोन तट सांप्रत रशियांत झाले आहेत. तहवाल्यांचें केंद्रस्थान सांप्रत पेट्रोग्राड शहरीं नसून फिनलंडच्या आखातांतील रशियाच्या आरमाराचें मुख्य ठिकाण जें क्रूनस्टॅड बंदर त्या जागीं आहे. क्रून स्टॅडचा सर्व जिल्हा तहवाल्यांच्या वतीचा झाला असून बाल्टिक समुद्रांतील रशियाचें आरमारहि तहवाल्यांना मिळाल्यासारखें झालें आहे. या तहवाल्यांनीं जूनच्या प्रारंभी पेट्रोग्राड येथील सरकारला अशी धमकी दिली आहे कीं, जर तुम्ही आमच्या कार्यक्रमाला संमति दिली नाहीं तर आमचे खलाशी पेट्रोग्राड शहराजवळ उतरून पेट्रोग्राड शहर हस्तगत करून घेण्यास चुकणार नाहींत. या धमकावणीला

पेट्रोग्राडचें प्रधानमंडळ भीक घालीत नसून धीमेपणानें व पोक्तपणानें वागण्याचा निश्चय पेट्रोग्राडच्या सरकारनें केला आहे. या क्रूनस्टॅडच्या बंडाळीचा अनिष्ट परिणाम रशियाच्या लष्करावरहि होत असून लष्कराची बिघडलेली घडी पुन्हां बसविण्याचें सामर्थ्य आपल्या अंगीं नाहीं असें वाटून सेनापति आलेक्झिण यानींहि जन प्रारंभीं आपल्या जागेचा राजीनामा दिला. सेनापति ब्रुसिलाफ हे मुख्य सेनानायक झाले असून त्यांच्या नेतृत्वाखालीं रशियन लष्कर जर्मनीशी टक्कर देण्यास समर्थ होईल असा भरंवसा उत्पन्न झाला आहे. कसेंहि असो; आणखी दोन तीन महिने तरी रशिया जर्मनीवर स्वारी करण्यास लायक होऊं शकत नाहीं. तेवढ्या अवधीत रशियांनींल तहवाल्यांची आरडाओरड जर बंद झाली तरी देखील दोस्त सरकारांचें मोठें काम होईल. रशियानें जर्मनीवर उलट स्वारी करून जर्मनांचा पक्का पराभव करावा अशा प्रकारच्या रशियन मदतीची अपेक्षा दोस्त सरकारांना नाहीं. रशियानें तसें केले तर चांगलेंच; पण त्यामुळें दोस्त सरकारांचा शेवटचा विजय नडला आहे अशांतला भाग मुळींच नाहीं. रशियानें स्वतंत्र तह न करतां रशियाच्या रणभूमीत सांप्रत ऑस्ट्रो-जर्मन सैन्य जेवढें आहे तेवढें तरी आणखी वर्ष दोन वर्षें गुंतवून ठेविलें तरी पुढील वसंतकाळीं अमेरिकेच्या पांच दहा लाख लोकांच्या सहाय्यानें जर्मनीस मेटाकुटीस आणल्यावाचून दोस्त सरकार राहणार नाहीं. एप्रिल महिन्याच्या अखेरीस जर्मनीच्या पाणबुड्या बोटीचें भय जितकें वाटत होतें तितकें मे महिन्याच्या अखेरीस राहिलें नाहीं. मे महिन्यांत एप्रिलच्या निम्यानें व्यापारी जहाजांचा संहार जर्मन पाणबुड्या बोटींनीं केला. व हें प्रमाण उत्तरोत्तर कमी होत जाईल असें म्हणतात. पाणबुड्या बोटींच्या चांचेगिरीमुळें इंग्लंडला फार हाल सोसावे लागत आहेत आणि अन्नोदकासंबंधानें विशेष काटकसर करावी लागत आहे हें खरें; पण त्यामुळें उपासमार होऊन जर्मनीच्या तहाच्या अटी इंग्लंडला कबूल कराव्या लागतील हे मात्र खोटें. रशियन राज्यक्रांतीमुळें जर्मनीचा यंदाचा पराभव जरी टळला तरी पुढील सालीं तो टळणें शक्य नाहीं. मात्र रशियांतील तहाची आरडाओरड बंद पडली पाहिजे. आणि त्या आरडाओरडीच्या दृष्टीनें जून-जुलै हे दोन महिने विशेष भानगडीचे व आणीबाणीचे दिसतात. या वेळीं रशियांतील तहवाल्यांची छाप रशियन लष्करावर फाजील पडूं नये म्हणून अँग्लो-फ्रेंच व इटालियन सैन्य ऑस्ट्रो-जर्मनांवर एकसारखें तुटून पडणार हें उघड आहे.

महायुद्धाचा तिसऱ्या वर्षाचा जून-जुलई महिना

बेल्जम-फ्रान्स व इटली या टापूतील जून महिन्यांतील लढाया एप्रिल व मे महिन्यांतील लढायांप्रमाणे रक्तपाताच्या दृष्टीने जरी फार भयंकर झाल्या नाहीत तरी राजकीय वातावरणाच्या दृष्टीने बऱ्याच महत्त्वाच्या झाल्या. एप्रिल, मे व जून या तीन महिन्यांतील लढायांनी पश्चिम रणभूमीसंबंधाने म्हणजे फ्रान्स व इटली या टापूसंबंधाने आतां असे सिद्ध केले आहे कीं मंदाच्या सालीं तरी लष्करी धोरणाच्या दृष्टीने तेथें मोठीशी कामगिरी कोणत्याहि पक्षाच्या हातून होण्याची चिन्हें दिसावयाचीं नाहीत. इंग्लंडने जून महिन्याच्या प्रारंभाला यिप्रेसच्या दक्षिणेला मेसीनी येथें मोठा विजय संपादन केला. मेसीनीच्या टेकड्यांवर उभा राहून जर्मनीला यिप्रेसच्या बाजूच्या इंग्रजी लष्कराच्या हालचालीवर डोळा ठेवतां येत होता. यिप्रेस व आर्मेन्टीज या दोन ठिकाणच्या लष्करांमध्ये मेसीनीची पाचर जर्मनीच्या हातांत होती. हे पाचराचें व टेडेळणीचें ठिकाण जर्मनीपासून हिसकावून घेतल्याशिवाय फ्लँडर्सच्या बाजूच्या इंग्रजी लष्कराला चैन पडणें शक्य नव्हतें. हे ठिकाण हातीं लागवें म्हणून इंग्रजांनीं गेल्या वर्षापासून तयारी चालविली होती. मेसीनीच्या टेकडीच्या खाळीं प्रचंड सुरंग तयार करून ठेवलेले होते, हे सर्व सुरंग एकदम उडविण्यांत आले, व त्याच वेळीं शेकडों तोफांनीं रात्रंदिवस मेसीनीवर एवढा भयंकर भडिमार केला कीं पृथ्वीच्या पोटांतून बाहेर निघणाऱ्या व आकाशांतून खाली पडणाऱ्या विलक्षण आगीच्या लोळांचें हातघाईचें युद्धच भूषठावर होत आहे कीं काय, असा भयानक देखावा दोहों बाजूच्या दलांना दिसूं लागला ! या आगीच्या लोळांनीं पृथ्वी अकरूसात घुसळली गेली, टेकड्यांचीं मैदानें झालीं व मैदानांचे तलाव झाले. ओढे, नाले व पुरातन वृक्ष हे तर बेपत्ता झाले ! त्या ठिकाणच्या पृथ्वीचा शेंदोनशें वर्षांचा आकार एका दिवसांत बदलला. असले हे भयानक पृथ्वीमंथन चालू झाल्यावर इंग्रजी सैनिकांनीं हां हां म्हणतां मेसीनीचें ठाणें कबजांत घेतलें. सात आठ हजार जर्मन कैदी व कित्येक तोफा इंग्रजांना मिळाल्या व इंग्रजांच्या शक्तीची चांगली दहशत जर्मनांना बसली. मेसीनीचा विजय मोठा तर खराच, पण तो अखेरीस स्थानिक स्वरूपाचा ठरला. कारण,

मेसीनीच्या पूर्वेस या विजयानंतर दोन चार दिवस लढूनहि जर्मनीची फळी इंग्रजांना फोडतां आली नाही. मेसीनीच्या या विजयावर विरजण घालण्याकरितां जर्मनांनीं विप्रसपासून बेल्जमच्या किनाऱ्यापर्यंत बरीच हालचाल केली. लांब पल्ल्याच्या तोफांनीं डंकर्कच्या बंदरावर गोळे टाकले; पण त्याचा काहीं उपयोग झाला नाही. बेल्जम व फ्रान्स यांच्या किनाऱ्याजवळचा पश्चिम रणक्षेत्राचा भाग फ्रान्सनें इतक्या दिवस आपल्या हातीं ठेविला होता. स्वतःच्या किनाऱ्यावर परराष्ट्राच्या लष्कराचा अंमल नको, या भावनेनें फ्रान्सनें तसें केले होते, पण तीहि भावना सोडून देऊन फ्रान्सनें अलिकडे तो टापू इंग्रजांच्या हवालीं केला. या स्थित्यंतरामुळे अधु दुव्यांवर घाव मारावयास सांपडेल या आशेनें जर्मनीनें त्या बाजूवर हल्ले चढविले, पण ते सर्व निष्फळ झाले. मेसीनीच्या प्रचंड उद्योगानंतर यंदाच्या साली जर्मनीची फळी फोडण्याचा हिऱ्या धरण्यापेक्षां पुढच्या वसंतकाळीं अमेरिकेची पांच सात लाखांची पूर्ण मदत येऊन पोचल्यावर त्या साहसाला प्रवृत्त होणें योग्य होय, असें लष्करी तज्ज्ञांचें मत पडलें. तथापि जूनच्या उत्तरार्धांत इंग्रजी लष्कर स्वस्थ बसलें नाहीं. जर्मन लष्कराला रोज उगाळून उगाळून शिजविण्याचा क्रम सेनाध्यक्ष हेगसाहेब यांनीं अव्याहत चाल ठेवला. लेन्स शहराच्या उत्तरेस व दक्षिणेस इंग्रजांनीं जर्मनांना थोडथोडे मागे हटविलें आणि पश्चिम व दक्षिण या तिन्ही बाजूंनीं लेन्स शहराला वेढा दिला. उत्तर फ्रान्सांतील मौल्यवान खाणींच्या प्रवेशास लेन्सपासून प्रारंभ होत असून त्यासंबंधाच्या कित्येक उद्योगधंद्यांचें केन्द्रस्थान लेन्स शहर आहे. या शहरांतील मौल्यवान चीज वस्तु जर्मनांनीं लांबविली असून लष्करी दृष्ट्याहि अवजड सामानसुमान जर्मनीनें तेथें ठेवलें नाहीं. प्रसंग पडल्यास पलायन करण्याची सर्व तयारी जर्मनीची झालेली आहे. तेव्हां हें पिकलेलें फळ लवकरच इंग्रजांच्या हातीं गळून पडेल असा तज्ज्ञांचा अन्दाज आहे. तथापि या शहरांतील रस्त्यांत चर खणून आणि मोठमोठ्या इमारतींना किल्ल्यांचें स्वरूप देऊन प्रत्येक आळी प्रत्येक पेठ लढवून नंतर लेन्स शहर इंग्रजांच्या हवालीं करावयाचें, असा दृढनिश्चय जर्मनीचा दिसतो. मतलब हा कीं, इंग्रजांच्या तोफांनीं फ्रेंचांच्या सुंदर हवेच्या व प्रचंड कारखाने जमीनदोस्त होऊन फोडो इपयांच्या फ्रेंचांच्या मालमत्ते वरून इंग्रजांनीं गाढवांचे नागर फिरविले अशी बोंब ठोकावयास साधदाक्षी. लेन्स शहर त्रिकाटीनें धरून बसण्याबरोबरच जर्मन वर्तमानपत्रांतून

वरील प्रकारच्या चोरांच्या उलट्या बोंबा सुरू झाल्या आहेत. या हाकाटीस इंग्रज किंवा फ्रेंच भीक घालणारे नसल्यामुळें लेन्स घेण्याचे इंग्रजांचे प्रयत्न जुलै महिन्यांत शिथिल पडणार नाहीत हें उघड आहे. जून महिन्यांत इंग्रजांच्या बाजूला जसल्या लढाया चालल्या होत्या तसल्या लढाया फ्रेंचांच्याहि बाजूला सुरूच होत्या. फ्रेंचांच्या हल्ल्यापेक्षा जर्मनांनीं या बाजूला अधिक हल्ले केले. किंबहुना व्हर्डूनच्या हल्ल्याची पुनरावृत्ति करण्याचें धाडस या बाजूस करण्याच्या उद्योगांत जर्मन आहेत कीं काय असेंहि जून अखेरीस वाटू लागलें. सांप्रत फ्रेंचांचें संबंध राष्ट्रांच्याराष्ट्र रणभूमीवर उभें आहे. लढाई करण्यास लायक असा एकहि पुरुष मार्गे उरलेला नाही. अशा स्थितींत फ्रेंचांवर असह्य भार टाकून फ्रान्सांतील सामान्य जनसमुहालाहि लढाईची कटकट नको असें भासावयास लावणारा उद्योग जर्मनांनीं करावा ह्यांत कांहीं नवल नाही. एप्रिल मे महिन्यांत फ्रेंचांनीं जी जंगी चढाई सुरू केली त्याचा परिणाम फ्रान्सच्या अटकळीप्रमाणें झाला नाही. सामान्य जनसमूह थोडासा संतुष्ट झाला व फ्रेंच पार्लमेंटमध्ये सेनापतींच्या कर्तबगारीवर कडक टीका करण्यांत आली. या टीकेस उत्तर देतांना फ्रेंच प्रधानमंडळानें असें सांगितलें कीं, लोकांनीं निष्कारण भलत्याच आकांक्षा मनांत उद्भवूं दिल्या व त्यामुळें बाईट वाटून घेण्याचा हा प्रसंग गुदरला. तथापि फ्रान्सच्या मुख्य सेनापतीमध्ये अदलाबदल करण्यांत आली व क्षुब्ध झालेलें लोकमत शांत झालें. लोकमताची ही क्षुब्धता कायम रहावी व फ्रान्सनें फ्रेंच प्रधानमंडळाइतकें तहास नाखुष राहूं नये, ह्मणून फ्रेंच लष्करावरच जर्मनीनें जून महिन्यांत आपला मुख्य मारा सुरू केला. व्हीम्सच्या टापूंत व व्हर्डूनच्या टापूंतील ग्यूजनदीच्या डावीकडील भागांत जर्मनांनीं कांहीं ठिकाणीं अवचित हल्ले करून किरकोळ जय मिळविला. हा जय क्षुल्लक व स्थानिक स्वरूपाचा ठरून जर्मन शस्त्रांनीं रणमैदान तेवढें आच्छादून गेलें. जर्मनांना मोठासा विजय मिळाला नाही किंवा फ्रेंचांची फळी फुटली नाही. तथापि एवढी गोष्ट मात्र खरी कीं, जून अखेरीस फ्रेंचांना बराच ताण बसला. जून महिन्यांत फ्रेंच रणभूमीप्रमाणें इटलीचे रणभूमीसहि आस्ट्रो-जर्मनांनीं बराच त्रास दिला. मे अखेरीस इटलीनें ट्रिस्टीच्या रोखानें मोठा जय मिळवून ट्रिस्टीबंदर दोन चार आठवड्यांत इटलीच्या हातीं खास लागणार असें वाटू लागलें. पण जून महिन्यांत ही स्थिति पालटून आस्ट्रियाचा दाब धैर्यानें सोसण्याची पाळी इटलीवर आली. कासोच्या मैदानावर क्षुल्लक व

स्थानिक स्वरूपाचे खरे, पण इटलीला थोडेसे मागे हटविणारे असले जय आस्ट्रियाला मिळू लागले. आणि ट्रेटिनोच्या टापूंत गेल्या सालच्या रणभूमीमध्ये एक दोन घाटांतून आपले विनीचे लोक इटलीला मार्गे ध्यावे लागले. गेल्यासाला इतकें दडपण जून महिन्यांत इटलीवर पडलें नाहीं हें खरें पण इटलीला चटदिशी धावून येऊन मदत करणाऱ्या फ्रान्सच्या लष्कराला एकसारखें त्रस्त स्थितीत ठेवून इटलीवरचें दडपण जोरजोरानें वाढवीत जावयाचें; असला लष्करी डाव आस्ट्रो-जर्मन्स खेळत आहेत कीं काय अशी भीति उत्पन्न झाली. रशियाप्रमाणें इटलीलाहि तहासंबंधानें उत्सुक करावयाचें व तसें करूनहि जलै महिन्यांतील तहाची वाटाघाट जर्मनीला अनुकूल अशी न झाल्यास इटलीवरील दडपण एकदम विलक्षण जोरानें वाढवून हिवाळ्यापूर्वी दोस्त सरकारांचा एक पाय लंगडा करून ठेवावयाचा, असलें लष्करी धोरण जून महिन्यांतील फ्रान्स-इटलीच्या बाजूच्या आस्ट्रो-जर्मनांच्या हालचालीवरून दृग्गोचर होऊं लागलें. फ्रान्सप्रमाणें इटलीचेहि सामान्य प्रजाजन जून महिन्यांत अस्वस्थ होऊं लागले. जून अखेरीस इटलीच्या पार्लमेंटची गुप्त बैठक आठ दिवस चालून तहाच्या वाटाघाटीसंबंधानें व लष्करी धोरणासंबंधानें बरीच चर्चा झाली. प्रधानमंडळानें केलेला खुलासा इटलीचे पार्लमेंटास पटला व प्रधानमंडळावर विश्वास ठेवण्याची सूचना पार्लमेंटमध्ये उघडपणें पास झाली; तथापि जून अखेरीस आस्ट्रो-जर्मनांच्या दडपणामुळें इटली थोडासा चिंताक्रांत झाला. गेल्या सालासारखी काळजी करण्याइतकें हें दडपण जून महिन्यांत जोराचें नव्हतें तरी रशियांतील घोटाला माजत जाऊन रशिया सर्व सालभर निश्चितपणें स्वस्थच राहाणार असें सिद्ध झाल्यास रशियाच्या बाजूचें आपल्या सैन्याचें वजन काढून घेऊन फ्रान्सला नेहमीं त्रस्त स्थितीत ठेवून इटलीला तुडविण्याचा बेत अंमलांत आणण्याकरितां दीर्घोद्योग केल्यावांचून सेनापति हिंडेनबुर्ग हिंवाळा पाहणार नाहींत, अशी भीति इटलीला वाटू लागली. गेल्या सालीं रशियन सेनापति ब्रुसेलॉफ यांनीं इटलीच्या अशा संकट समयी गॅलिशिया-मध्ये एकदम जोराची चढाई सुरू केली व आस्ट्रियाचा मोठा पराभव करून इटलीच्या रणभूमीचें स्वरूप एकदम पालटून टाकलें. यंदा रशियाच्या असल्या कुमकेची विलकूल आशा नव्हती. रशियाकडून लष्करी मदत होणार नाहीं असें वाटत होतें, इतकेंच नव्हे तर रशियांतील बजबजपुरी वाढून रशियाचें तहाचें बोलणें

रशिया दोस्त सरकारांच्या घशांत कोंबतो कीं काय अशीहि भीति वाटूं लागली होती. पण जून अखेरीस व जुलईच्या प्रारंभी रशियाच्या गॅलिसियातील सैन्यानें टार्नपूलच्या पश्चिमेस पुन्हां उचल केली, आस्ट्रियाच्या व टर्कीच्या सैन्यास पळावयास लावून कित्येक तोफांसह पंधरा-वीस हजार सैन्य कैद केलें. गॅलिसियांत रशियन सेनापति ब्रुसेलॉफ यांनीं तीन चार लाखांची नवीन सेना गोळा केली असून या सेनेस रशियन राज्यक्रांतीच्या पूर्वीच्या दिवसाहून अधिक भरभक्कम मदत नव्या तोफांनीं व दारुगोळ्यांनीं केलेली आहे. प्रिपेट नदीपासून ब्युकोव्हिनापर्यंत सर्व रशियन रणभूमि जागी झाली असून जुलै प्रारंभाला टार्नपूलच्या पश्चिमेस असलेल्या ब्रेझनीच्या महत्त्वाचे ठाण्यास उत्तर व दक्षिण या तीन बाजूंनीं रशियाने वेढा दिला आहे. या चढाईच्या पहिल्या बातम्यांवरून गेल्या सालच्या रशियाच्या विजया-प्रमाणें यंदाहि सेनापति ब्रुसेलॉफ मोठा विजय संपादन करणार अशी सुखमय आशा वाटूं लागली होती; पण जुलईच्या पहिल्या आठवड्यांत आलेल्या बातम्या तितक्या उत्साहजनक नसून ब्रेझनीच्या पूर्वेस व प्रिपेट नदीच्या उत्तरेस पित्स्कच्या टापूंत आस्ट्रो-जर्मनांनीं रशियावर उलट हल्ले करण्यास सुरवात केली आहे, असें प्रसिद्ध झालें आहे. रशियानें मिळविलेला विजय गेल्या सालाइतका मोठा नसला तरी दक्षिणेच्या बाजूची रशियाची सेना पुन्हां उठली असून आस्ट्रो-जर्मनांना थोडथोडी मार्गे रेटूं लागली आहे ही गोष्टच रशियाच्या सांप्रतच्या स्थितींत अत्यंत महत्त्वाची आहे. रशिया पुन्हां लढू लागला आहे हें ऐकून दोस्त सरकारांना फार आनंद झाला, आणि रशिया झोपी जाऊन सर्बीच्या गळ्यांत भलत्याच तहाचें लोढणें बांधतो कीं काय ही भीति विलयाला जाऊं लागली. रशियाच्या ह्या हालचालीनें फ्रान्स व इटली यांवरील दडपण हलकें होईल, इतकेंच नव्हे तर रशियांतल बजबजपुरीस आळा पडून राज्यक्रांतीनंतरचें नवें सरकार लष्करी दृष्ट्या अधिक कार्यक्षम होईल. रशियाच्या या नव्या चढाईचे परिणाम महायुद्धाच्या लष्करी घोरणावरच तेवढे व्हावयाचे नसून रशियन राज्यक्रांतीनें उत्पन्न केलेल्या राजकीय परिस्थितीवरहि व्हावयाचे आहेत. तेव्हां आतां या राजकीय परिस्थितीच्या विवेचनाकडे वळणें उचित होय.

रशियांत राज्यक्रांति झाल्यानंतर जरी नवें प्रधानमंडळ नेमलें गेलें व न्याय प्रधानमंडळास रशियाचें नवें सरकार अशी संज्ञा प्राप्त झाली तरी खरी सत्ता

जून-जुलई महिना

म्हणजे मनुष्यवळाची सत्ता सैनिक व कामकरी या कमिटीच्या हातीच राहली. अर्थात् नव्या सरकारच्या हुकमांची अंमलबजावणी होईना. इतकेंच नव्हे तर, कमिटीने काढलेले जाहीरनामे सैन्यातील शिस्तीस विघातक होऊन लढण्याच्या कामांत रशियन सेना नाट्याक होऊ लागली. कमिटी, ड्यूमासभा, आणि नवें सरकार या तिघांचा परस्परार्शी मेळ बसेना, तेन्हां कमिटीतील प्रमुख लोकांना प्रधानमंडळातील सहा जागा देण्यांत आल्या व प्रधानमंडळाची व कमिटीची एक तऱ्हेची तोंडमिळवणी करण्यांत आली. लढाईचें खातें व परराष्ट्रीय खातें हीं सोशियालिस्ट पक्षाच्या हातीं गेल्यावर सैन्यांत पुन्हां शिस्त उत्पन्न करण्याच्या कामास सुरवात झाली. सोशियालिस्ट पक्षाचे लोक प्रधानमंडळांत शिरले त्यावेळीं त्यांच्या बऱ्याच अटी नव्या सरकारकडून मान्य करण्यांत आल्या. या नव्या अटींत दोन तीन अटी प्रमुख आहेत. ' ना मुलूख ना खंडणी ' या तत्वाला धरून सर्व राष्ट्रांचा मिळून तह घडवून आणण्यास रशियन सरकारने उघडपणें झटलें पाहिजे अशी एक अट सदर करारनाम्यांत आहे, शिवाय सर्व लष्कर व आरमार बड्या लोकांच्या अंमलाखालीं न राहतां सैनिकांनीं व खलाशांनीं निवडलेल्या अंमलदारांच्या अंमलाखालींच राहिलें पाहिजे, अशी दुसरी अट असून रशियाची राजसत्ता कोणत्या स्वरूपाची असली पाहिजे हें मुकर ठरविण्याकरितां रशियाचें नवें मोठें पार्लमेंट लवकरच बोळाविलें पाहिजे अशी तिसरी अट आहे. म्हणजे तह, सैन्याची रचना व राजसत्तेचें स्वरूप या बाबीसंबंधानें करारमदार करून सोशियालिस्ट पक्षाचे लोक प्रधानमंडळांत शिरले. हे करारमदार झाले व सोशियालिस्ट पक्षाचे हातांत बरीच सत्ता गेली तरी रशियांतील बजबजपुरी जून महिन्यांत कमी झाली नाहीं. रशियाची राजधानी पेट्रोग्राड या शहराजवळील क्रुनस्टॅड बंदरातील कमिटीने आपल्या प्रांताचा कारभार स्वतंत्रपणें हाकण्यास सुरवात केली व जून महिन्यांत फिनलंडच्या आखातावरील प्रमुख बंदरांनीं क्रुनस्टॅडचाच किता गिरविला. फिनलंडच्या काँग्रेसने फिनलंडचें स्वतंत्र रिपब्लीक असावें, असें ठरविलें. उत्तरेकडील म्हणजे रिगाच्या बाजूचें लष्कर आणि मध्यावरील म्हणजे वोल्गाच्या बाजूचें लष्कर यांनीं आपापले अंमलदार निवडण्यास सुरवात करून सैन्यांत घोटाळा उत्पन्न केला. कोसाक जातीच्या सैनिकांच्या काँग्रेसने जर्मनांना रशियांतून हांकून देईतों लढलें पाहिजे असा ठराव पास केला तर सोशियालिस्ट पक्षानें पूर्वीची सारची सत्ता

पुन्हां प्रस्थापित करण्यास कांहीं लष्करी लोक झटत आहेत अशी हाकाटी केली. शेतकऱ्यांची काँग्रेस, दक्षिणेकडील प्रांतांची काँग्रेस, सैनिकांची काँग्रेस अशा प्रकारें कितीएक सभा मे-जून महिन्यांत रशियांत भरल्या. प्रत्येक सभेनें कांहीं तरी एक नवें तत्त्व पुढें आणावयाचें, अशी स्थिति या सभांतून दृष्टीस पडली. रशियन भाषा म्हणून जिला म्हणतात ती भाषा राजदरबारची भाषा असली तरी इतर कित्येक भाषा रशियांत चालू आहेत. धर्माच्या बाबतींतहि एकी नसून एकाच ख्रिश्चानिटीचे कित्येक धर्मपंथ होऊन धर्मबंधनाचीहि कित्येक शकलें झालेली आहेत. भाषेच्या अनुरोधानें रशियाचे तुकडे पाडून त्या सर्व भागांना स्वतंत्र रिपब्लिकचे अधिकार देऊन भाषा स्वातंत्र्य पूर्णपणें अंमलांत आणावें व असल्या रिपब्लिकांची मोट बांधणारी एक लोकसभा पेट्रोग्राड येथें स्थापून तिच्या कारभार तेवढा रशियन भाषेमध्ये चालवा, असें कांहींचें म्हणणें आहे, तर कांहींचें म्हणणें असें आहे कीं, धर्मपंथाप्रमाणें रशियाचे विभाग करून प्रत्येक विभाग स्वतंत्रच लोकसत्तात्मक राज्य बनावें. नवीन राज्यसत्तेसंबंधानें व तिच्या घटनेसंबंधाने असलीं नाना प्रकारचीं मतें रशियांत सांप्रत वावरत आहेत. लष्कराकडे दृष्टि दिली तर काळ्या समुद्रांतील रशियाचें आरमार व गॅलिशियाच्या बाजूचें म्हणजे दक्षिणेकडचें लष्कर हीच कायती वरील नाना प्रकारच्या मतांच्या बाधेपासून अलिप्त राहिलेली आहेत. सेनापति आलेक्झीप हे उत्तरेच्या बाजूचे सेनापति होते व जनरल ब्रुसेलॉफ हे दक्षिणेचे सेनापति होते. उत्तरेची सेना शिस्तीच्या लगामापासून मोकळी झाल्यावर नवी शिस्त अंमलांत आणण्यास सेनापति आलेक्झीप हे असमर्थ झाले. राणांगणावर कोठें तरी कांहीं तरी करून दाखविण्याची शक्ति त्यांच्या अंगीं राहिली नाहीं. कारण उत्तरेकडील व मध्यावरील सैन्यानें इतके नवे अंमलदार स्वतः निवडले कीं, आणि पूर्वीचे अंमलदार इतके काढून टाकले कीं, कोणत्या कामास कोण लायक आहे व कोणास हुकूम केला असतां कार्य सिद्धीस जाईल हें समजण्याची मुख्य सेनापति आलेक्झीप यांना पंचाईत पडूं लागली. त्यांनीं कोणाला व कसा हुकूम करावा ? सर्वच लष्करी सृष्टी नवीन ! पूर्वीच्या ओळखी देखील राहिल्या नाहींत. मुख्य सेनापति आलेक्झीप अशा रीतीनें पंगू झालेले पाहून त्यांना त्यांच्या जागेवरून दूर करण्यांत आले. आणि त्यांच्या जागीं सेनापति ब्रुसेलॉफ यांची नेमणूक करण्यांत आली. गॅलिशियाच्या बाजूच्या लष्करांत गेल्या सालीं सेनापति ब्रुसेलॉफ यांनीं मोठा

विजय संपादन करून दिलेला आहे. अर्थात् त्यांची दक्षिणेच्या लष्करांत मानमान्यता मोठी आहे व या लष्कराचे अंमलदार त्यांच्या अगद भजनीं लागलेले आहेत. दक्षिणेकडचे लष्कर आपल्या हातचे आहे असे पाहून या लष्करांत जून महिन्यांत नवा दम सेनापति ब्रुसेलॉफ यांनी उत्पन्न केला. आणि उत्तरेकडच्या व मध्यावरच्या लष्कराची तयारी होण्यापूर्वीच जून अखेरीस व जुलईच्या प्रारंभी नव्या रशियाच्या नव्या चढाईस सुरवात झाली ! दक्षिणेकडील लष्कराचा हा किता मध्यावरील लष्करने, उत्तरेकडच्या लष्करने व फिनलंडच्या आखातांतील आरमाराने गिरवून रशियास धन्य करावे, अशी आग्रहाची विनंति उत्तरेच्या बाजला जुलैच्या पहिल्या आठवड्यांत करण्यांत आली आहे. उत्तरेची तयारी होण्यापूर्वी आपल्या हातांतील दक्षिणेचा बाण सेनापति ब्रुसेलॉफ यांनी कां सोडला, असा या ठिकाणी प्रश्न उद्भवतो. सदर प्रश्नास उत्तर देण्याकरितां रशियांतील तहाच्या वाटाघाटीकडे आपण वळले पाहिजे. जर्मनींतील सोशालिस्ट पक्षाच्या मार्फत जर्मनीने रशियाशीं तहाचे बोलणे सुरू केले आहे. रशियाला नानाप्रकारच्या सवलती देऊन द्रव्याचीहि मदत करण्याचे जर्मनीने आश्वासन दिले व दोस्त सरकारांना सोडून स्वतंत्र तह करण्याविषयीं फार गळ घातली; पण रशियांतील सर्व पक्षांनीं या एकटयापुरत्या तहाची फेटाळणी करून दिली. रशियन राज्यक्रांतीनंतर रशियांत जी नानाप्रकारचीं मते पुढें आलीं त्या मतांमध्ये, राजांनीं व बादशहांनीं चालविलेल्या सांप्रतच्या या महायुद्धाचा उघडपणे निषेध करून लढाई एकदम बंद पडली पाहिजे असा इद्द धरून बसणारे एक मत होतें. या मताचा पगडा पेट्रोब्राड येथील सैनिकांच्या व कामकऱ्यांच्या कमिटीवर प्रारंभी प्रारंभी पडला व त्यामुळे रशियाच्या उत्तरेकडील सैन्यालाहि त्या मताची थोडीशी बाधा झाली; पण नवें रशियन सरकार दोस्त सरकारांच्या बाजूचे पूर्णपणे असल्यामुळे आणि जर्मनांशीं झुंजण्यास अनुकूल अशीं मते इयूमासभेचीं राहिल्यामुळे जर्मनीचा रशियाला फोडण्याचा डाव फसला. तथापि गेल्या मे महिन्यांत कमिटीचे सभासद ज्यावेळीं रशियन प्रधानमंडळांत सामील झाले त्यावेळीं ‘ ना खंडणी ना मुलूख ’ या मंत्राला धरून सर्वांचा मिळून तह करण्याची खटपट करण्यास नवें रशियन सरकार उद्युक्त झालें. ‘ ना मुलूख ना खंडणी ’ हा मंत्र पेट्रोब्राड येथील कमिटीने उच्चारल्याबरोबर आस्ट्रियानें त्याची ‘ री ’ ओढली व जर्मनीने अस्पष्ट संमति दिली. इंग्लंड, फ्रान्स व इटली या तीन राष्ट्रांनीं सदर मंत्रांतील सामान्य तत्त्व

कबूल केलें खरें पण असल्या तत्वांचा बहाणा करून जर्मनी आपला अपजय कसा घाळीत आहे हें त्यांनीं स्पष्टपणें सर्व जगाच्या निदर्शनास आणून दिलें. रशियांत राज्यक्रांति होऊन लढण्यास रशिया असमर्थ झाला असतां हि आस्ट्रो-जर्मनांना या तीन राष्ट्रांनीं मिळून चांगलें मार्गें रेटलें असून त्या तिघापैकीं कोणालाहि जर्मनीला उलट हात दाखवितां आला नाहीं. म्हणजे मनुष्यबळाच्या दृष्टीनें आज तुलना केली असतां जर्मनी, आस्ट्रिया, बल्गेरिया व टर्की या चौघांच्या वजनाइतकें वजन आज इंग्लंड, फ्रान्स व इटली या तिघांचें आहे. शिवाय इंग्लंडचें वजन वाढण्यास अद्याप पुष्कळ वाव आहे; पण आस्ट्रो-जर्मनांची वाढ पुरतेपणीं खुंटलेली आहे. अशा स्थितींत रशियानें थोडीशी पुन्हां हालचाल केली तर पुढील सालीं अमेरिकेची पूर्ण मदत येऊन पोंचल्यावर खरपूस मार खारून तहाची भिक्षा मागितल्याशिवाय जर्मनीला गत्यंतर राहणार नाहीं. आम्ही अमक-त्या जिंकूं, तमक्याला जिंकूं अशी घमेंड जर्मनीच्या सेनापतींना आतां राहिलेली नाहीं. जर्मनीला जो मुलूख पाहिजे होता तो मुलूख जर्मनीनें गिळंकृत केला आहे व महायुद्धांतील जर्मनीचें साध्य आजच सिद्ध झालेलें आहे, ही गोष्ट खरी; पण गिळलेलीं रत्न पचविण्याचें सामर्थ्य जर्मनीच्या अंगांत नाहीं असें दोस्त सरकारांचें म्हणणें आहे; व यंदाच्या सालच्या लष्करी तयारीनें आपल्या मताची सत्यताहि दोस्त सरकारांनीं जगास पटविली आहे. दोस्त सरकारांच्या वाढत्या शक्तीला आळा घालण्याकरितां जर्मनीनें दोस्त सरकारांवर आपल्या पाणबुड्या बोटी सोडलेल्या आहेत. आणि जर्मनी आतां उघडपणें अशी प्रौढी मिरवूं लागला आहे कीं, पाणबुड्या बोटींच्या संहारामुळे इंग्लंडच्या अत्यंत हालअपेष्टा होतील व इंग्लंडासच दातीं तृण धरून तहाची याचना जर्मनीपाशीं करावी लागेल. या दर्पोक्तीचा जर आपण नीट विचार केला तर असें दिसून येईल कीं, गेल्या सालीं रुमानियन सैन्याला जर्मनीने टोला दिला तसा टोला यंदा कोणासहि देण्यास जर्मनीपाशीं शिछक सैन्यच नसून जिकलेलें राखण्यापलिकडे जर्मनीला आज तरी दुसरें कांहीं एक करतां येण्यासारखें नाहीं. रशियाला टोला देण्याकरितां सेनापति हिंडेनबुर्ग यांनीं ८-१० लाखांचा गड्डा तयार करून ठेविला होता खरा, पण मार्च-एप्रिल व मे या तीन महिन्यांतील अँग्लो-फ्रेंचांच्या चढाईनें सेनापति हिंडेनबुर्ग यांच्या गड्ड्यास पोकळ करून ठेविलें आहे व रशियास एका दृष्टीनें निर्धास्तहि केलें आहे. जर्मनीची भिस्त काय ती आतां

षाणबुड्यांच्या संहारावर. मे महिन्यांत या षाणबुड्यांनीं जितकीं जहाजे बुडविलीं, जवळ जवळ तितकींच जहाजे जूनमध्ये बुडविलीं. दर आठवड्यास इंग्लंडचीं वीस-पंचवीस व इतरांचीं दहा-पंधरा जहाजे बुडविण्याचा क्रम यापुढेहि असाच राहाणार असें गृहीत धरून चालण्यास हरकत नाही, पण इंग्लंडच्या मुसद्यांचें असें ठाम मत आहे कीं, हा षाणबुड्यांचा संहार असाच चालला तरी अनाज्ञगत होऊन किंवा दारूगोळ्याचा तुटवडा पडला म्हणून एक रतिभरहि कमी जोरातें लढण्याचा प्रसंग इंग्लंडवर केव्हांहि येणार नाही. रणमैदानावर जर्मनी कमकुवत ठरत चालला आहे आणि पुढील सालीं रशियाच्या व अमेरिकेच्या मदतीनें रणभूमीवर जर्मनीस आपण चोपूंच चोपू असा पूर्ण भरंवसा अँग्लो-फ्रेंचांना वाटत आहे. जर्मनी कमकुवत झाला असें सिद्ध करणारी दुसरी एक गोष्ट जून महिन्यांत घडून आली. ग्रीसमध्ये अँग्लो-फ्रेंचांचें सैन्य उतरून ग्रीसचा राजा कॉन्स्टँटाइन याला त्याच्या थोरल्या मुलासह ग्रीसमधून बाहेर काढून लावण्यांत आलें व धाकट्या मुलाला गादी देण्यांत येऊन सॅलिनोकाच्या बाजूला जमनीविरुद्ध लढणारे माजी मुख्यप्रधान व्हेनीझेल्स यांच्या हातीं सर्व सत्ता जाऊन ग्रीसमधील नवें धान्य सॅलिनोकाच्या लष्कराला मिळालें, व सर्व ग्रीसचा एक नवा शत्रू जर्मनीस उत्पन्न झाला. आपला मित्र व नातेवाईक ग्रीसचा राजा कॉन्स्टँटाइन हा अशा रीतीनें पदच्युत होत असतां सॅलिनोकाच्या बाजूला जर्मनीनें बिलकूल हातपाय हालविले नाहीत. यावरून रणांगणावरील जर्मनीचा कमकुवतपणा सिद्ध होतो असें कांहींचें म्हणणें आहे. उलटपक्षीं असें प्रतिपादन करण्यांत येतें कीं, जर्मनी रशियाच्या कारस्थानांत गुंतला असून तहाचें बोलणें निष्फळ होणार असें ठरल्यास रशियावरच चढाई करून रशिगांतील अव्यवस्था अधिक गोंधळाची करण्याचा त्याचा विचार आहे. जर्मनीचें हें लष्करी धोरण खरें असो वा खोटे असो, रशियानें दम धरून आपल्या सर्व शक्तींचा पूर्ण उपयोग केल्यास यंदा नाहीं तर नाहीं पण पुढील सालीं तरी अमेरिकेच्या मदतीनें जर्मनीस चारीमुडे चीत मारूं असें दोस्त सरकारांना वाटत आहे. तेव्हां 'ना मुलूख, ना खंडणी' अशा थाटाचा गळमुळीत तह करण्यास इंग्लंड बिलकूल तयार नाही. इंग्लंड व फ्रान्स यांचीं हीं मते नव्या रशियन सरकारास व पेट्रोग्राड येथील कमिटीस पूर्णपणें समजावून सांगण्यांत आलीं, तथापि कमिटीचे तीन प्रमुख गृहस्थ जर्मनीबरोबर तहाची

वाटाघाट करण्याकरितां जून अखेरीस स्वीडनमध्ये स्टॉकहोम येथें गेले व जुलैच्या प्रारंभाला त्यांनीं जर्मनीच्या सोशियालिस्टांशीं तहाची वाटाघाटहि सुरू केली. स्टॉकहोम येथें वाटाघाट सुरू करून हें त्रिकूट इंग्लंड, फ्रान्स व इटली येथें जाऊन तेथील सरकारांशीं तहाचें खलवत करणार आहे. सर्व जुलै महिना ह्या तहाच्या वाटाघाटींत जाईल हें उघड आहे. या वाटाघाटींत कमिटीचें त्रिकूट व जर्मनी यांचें जर मेतकूट झालें आणि बेल्जम, सर्बिया, आल्साक, लॉरेन्स व जर्मन वसाहती यासंबंधानें सदर मेसकुटानें केलेली तडजोड जर अँग्लो-फ्रेंचांना पसंत पडली नाही तर कसें ? सदर त्रिकूट म्हणजे कांहीं रशियन सरकार नव्हे, पेट्रोग्राड येथील कमिटीचे ते प्रतिनिधी आहेत. या कमिटीच्या हातांत जरी खरी सत्ता सांप्रत असली तरी या कमिटीच्याविरुद्ध असलेला एक बलवान पक्ष रशियांत सांप्रत पुढें येत असून दोस्त सरकारांचें म्हणणें पूर्णपणें उचलून धरण्यास हा पक्ष एका पायावर तयार आहे. ह्या पक्षाचे अध्यक्ष सेनाध्यक्ष जनरल ब्रुसेलॉफ हे असून ड्यूमासभेचा पाठिंबा या पक्षास आहे. ड्यूमासभा मोडण्याचा हुकूम जून अखेरीस पेट्रोग्राडच्या कमिटीनें केला व सप्टेंबरच्या ३० व्या तारखेस रशियाच्या नव्या लोकसभेची निवडणूक होऊन आक्टोबरच्या दुसऱ्या आठवड्यांत लोकसभा भरावी असें कमिटीनें जाहीर केलें. ड्यूमासभा मोडण्याचा कमिटीचा हुकूम ड्यूमासभेनें जुलै प्रारंभाला अमान्य केला व कमिटीचें त्रिकूट स्वीडनमध्ये तहाची वाटाघाट करावयास निघालें असतां सेनापति ब्रुसेलॉफ याच्या दक्षिणेच्या सेनेनें चढाईस सुरवात केली. अशा स्थितींत जुलै महिन्यांत तहाच्या वाटाघाटीस कोणचें स्वरूप प्राप्त होतें, त्रिकूटाचें व जर्मनीचें संगनमत कितपत होतें, दोस्त सरकारांचा व त्रिकुटाचा लढा कोठें पडतो, व या त्रिकुटाच्या पेट्रोग्राड येथील कमिटीचें महत्त्व कमी करण्यास जनरल ब्रुसेलॉफ यांची चढाई कितपत उपयोगी पडते, या गोष्टींकडे वाचकांनीं जुलै महिन्यांत लक्ष पोंचवावें हें सांगणें नकोच.

महायुद्धाचा तिसऱ्या वर्षाचा जुलै-आगस्ट महिना



रशियांत राज्यक्रांति झाल्यापासून जून अखेरपर्यंतचे चार महिने विशेष काळजीचे गेले नाहीत, पण जुलै महिना फार काळजीचा गेला व हे काळजीचे ग्रहण आगस्ट-सप्टेंबर महिन्यांत तरी सुटते की नाही अशी चिंता आगस्ट प्रारंभाला लागून राहिली. रशियन राज्यक्रांतीने रशियांतील लोकस्थिति तेवढी बदलली पण रणांगणाची स्थिति कांहीं बदलली नाही, असे प्रथम प्रथम वाटले. कांहींना तर उलट अशी नवीन आशा वाटू लागली की रशियांतील लोकमुखी राज्यसत्तेमुळे लष्करचा जोर दिढी दुपटीने वाढल्यावांचून राहणार नाही; पण ही नवी आशा लवकरच फोल ठरली. कारण, रशियांतील नवे सरकार ड्यूमा सभेच्या मुत्सद्दी मंडळाच्या हातांत न रहातां सोशियालिस्ट पक्षाच्या कामकरी कमिटीच्या हातांत गेले. या कमिटीनेच राज्यक्रांति घडवून आणिली. ज्याचा तो स्वतंत्र, लढाई नको, कांहीं नको राज्यसत्तेप्रमाणे लष्करहि लोकमुखी झाले पाहिजे; व जमीनदारांच्या जमिनीची वाटणी सर्वांना सारख्या प्रमाणाने करून दिली पाहिजे अशा नानाप्रकारच्या सोशियालिस्ट मतांनीं चोहोंकडे गोंधळ माजविला. लष्करांतील दहा पंधरा लाख शेतकऱ्यांनीं लष्कर सोडून जमीनदारांना हांकून देऊन व कांहीं ठिकाणीं जमीनदारांचे खून करून जमिनी बळकाविल्या ! रेल्वेचे लहान लहान भाग स्वसत्ताक झाले. कांहीं कारखाने व उद्योगधंदे कामकऱ्यांच्या कब्जांत जाऊन पूर्वीचे मालक मालकीला मुकले. चार महिन्यांत महिना पंधरा दिवस टिकणारीं कित्येक लहानसहान रिपब्लिके जन्माला आली व लयाला गेली. फिनलंड आखातावरील आरमाराच्या ठाण्यांनीं आपले स्वातंत्र्य जाहीर केले आणि खुद्द फिनलंडच्या पार्लमेंटने स्वतःच स्वतःला बोलावून फिनलंडची अंतस्थ अखत्यारी जाहीर करून पेट्रोग्राड येथील नव्या रशियन सरकारास धाव्यावर बसविण्याचा उपक्रम केला. दक्षिणेकडील उक्रेन प्रांताने म्हणजे कीव्हच्या प्रांताने तीन हजार प्रतिनिधींची सभा बोलावून उक्रेन प्रांतास अंतस्थ अखत्यारी मिळाली पाहिजे असे जाहीर केले व लष्करासंरंभाच्या बाबतींतहि स्वतःचे निराळे लष्कर ठेवून लढाई करणे व तह करणे यासंबंधाने उक्रेन प्रांताचे स्वतंत्र मत घेतले पाहिजे असा इश

घरला. या सर्व अंदाधुंदीचा व फाटाफुटीचा लष्करी दृष्ट्या अत्यंत वाईट परिणाम झाल्यावांचून रहाणार नाही असें नव्या रशियन सरकारच्या तेव्हांच ध्यानांत आलें. आणि जून अखेरीस त्यांनीं असें ठरविलें कीं कोठें तरी लष्करी चढाईस प्रारंभ करून महायुद्धाकडे सर्व राष्ट्रांचें मन वेधल्याशिवाय बेबंदशाहीस आळा बसणार नाही. जनरल ब्रुसेलॉक यांना बोलावून आणिले व सैन्याचे मुख्य अधिपति त्यांना नेमण्यांत आले. गॅलिशिया व ब्युकोव्हिना या टापूंतील रशियन सैन्यानें चढाई करावी असें ठरून नव्या तोफा, दारूगोळा, विमाने व इंग्रजी लढाऊ मोटारगाड्या ऊर्फ टॅन्कस यांचा मुबलक पुरवठा या सैन्यापाशी देण्यांत आला. जुलै प्रारंभाला या नव्या चढाईस सुरवात झाली. डार्नपूलच्या दक्षिणेस स्टीर नदी ओलांडून रशियानें ब्रेझनीवर पहिल्या झटक्यासरशी हल्ला केला व आठ दहा हजार आस्ट्रियन सैन्याला कैद केलें. ब्रेझनीच्या बाजूचा हल्ला मुख्य हल्ला नव्हता. ब्युकोलिनांतून ग्यालिशियांत वर शिरावयाचें व हॅलिक्स, स्टॅनिला-स्टीक ह्या रोखानें लेंबर्गकडे जाऊन वाटेंत ब्रेझनीच्या सैन्यास मिळून नंतर उत्तरेकडील सैन्यानें लेंबर्गकडे व ब्युकोव्हिनांतील सैन्यानें पूर्व कार्पेथियन ओलांडून हंगारींत घुसावयाचें, असें लष्करी धोरण या नवीन रशियन चढाईनें स्वीकारलें होतें. जुलैच्या पहिल्या दोन आठवड्यांत ह्या लष्करी धोरणास बरेंच यश आले. पहिल्या आठवड्यांत ब्रेझनीजवळ गेलेल्या लष्करची गति कुंडित झाली खरी; पण ब्युकोव्हिनांतील सैन्याने हॅलिक्स स्टॅनिला घेऊन बरेच मोठे जय संपादन केले व वीस पंचवीस हजार आस्ट्रियन सैन्य कैद केलें. इतकेंच नव्हे, तर कार्पेथियन पर्वताच्या जंगलाच्या टापूंत किती एक मैल रशियन सैन्य पुढें सरसावलें. जुलै महिन्याच्या दुसऱ्या आठवड्यांत लेंबर्ग घेण्यापेक्षां हंगारीमध्ये घुसणें हाच या चढाईचा मुख्य हेतु आहे, असें स्वच्छ दृष्टीस पडलें. लेंबर्गच्या रोखाची हालचाल ब्युकोव्हिनामधून हंगेरियावर करावयाच्या स्वारीची उत्तर बगल सुरक्षित ठेवण्याकरितांच होती. हंगेरींत घुसल्यावर रोमानियन सैन्यास उचल करण्यास ठीक पडेल व आस्ट्रियाहि 'ना खंडणी, ना मुलूख' या रशियन तत्त्वाप्रमाणें एकदम तह करण्यास स्वतःची कबुली देऊन व जर्मनीचीहि कबुली मिळवून देईन अशी आशा धरून या चढाईची उभारणी केली होती. आठ दहा दिवसांत तीस परतीस हजार सैन्य कैद करण्यांत येण्याबरोबर आस्ट्रियांत एकदम धांदल उडाली; व रोमानियानें

पुन्हा कंबर कसण्यास सुरुवात केली. चढाईच्या बुडाशी असलेले राजकीय हेतु सफल होण्याच्या पंथाला लागले. आस्ट्रियामध्ये तहाची ओरड मोठमोठ्याने ऐकू येऊ लागली, व त्या ओरडीचा प्रतिध्वनि जर्मनीतहि उमटू लागला. जर्मन पार्लमेंटमध्ये जर्मन सरकारने आपले तहासंबंधाचे बेत स्पष्टपणे लोकांपुढे मांडावे अशी मागणी करण्यांत आली. व सोशियालिस्टपक्षांने 'ना खंडणी, ना मुलूख' या तत्वावर जर्मनीनेहि तह केला पाहिजे अशा अर्थाचा ठराव उघडपणे पार्लमेंट सभेपुढे मांडला. तहवाले व लढवय्ये असे दोन पक्ष जर्मनीत दिसू लागले व महायुद्धाच्या पूर्वीपासून जर्मनीचे मुख्य प्रधान असलेले बेथमन हालोवेग यांचाहि फल 'ना मुलूख, ना खंडणी' हे तत्त्व स्वीकारण्याकडे ढळू लागला. लढवय्या पक्षांने मुख्य प्रधानाविरुद्ध काहूर मांजविलें. केसर बादशहाचा विश्वास डॅ. बेथमन हालोवेग यांजवर विशेष असल्यामुळे सोशियालिस्ट पक्ष जर्मनीमध्ये वरचढ होणार असें क्षणभर सर्वांना वाटलें, पण इतक्यांत लढवय्या पक्षाचे निमंत्रणावरून जर्मनीच्या युवराजाची स्वारी बर्लिन येथें दाखल झाली. सेनापति हिंडेनबुर्ग हेहि धावून आले. त्यांच्या बरोबर त्यांचे हस्तक सेनापति व्यूडेनाफ हेहि हजर झाले. या सर्व योद्ध्यांनीं रशियाच्या चढाईमुळे भिण्याचें कारण नाही, आम्ही योडेच दिवसांत मोठे विजय मिळवून दाखवितों असें आश्वासन केसरला दिलें. मुख्यप्रधान बेथमन हालोवेग यांना आपल्या जागेचा राजीनामा देऊन बरी बसावयास लाविलें. मुत्सद्देगिरीत आजपर्यंत पुढें न आलेले डॉ. मेकेलीस यांच्या अंगावर लढवय्या पक्षांने मुख्यप्रधानाची वस्त्रे घातली आणि पार्लमेंट सभेंतील निरनिराळ्या पुढाऱ्यांना बोलावून आणून खाजगीरीतीने लष्करी गोष्टी त्यांना समजावून सांगून कांहीं दिवस पार्लमेंट सभा विश्रांति घेईल असा बंदोबस्त लढवय्या पक्षांने केला. जर्मन पार्लमेंट सभेला विश्रांति देण्यापूर्वी नवे मुख्यप्रधान डॉक्टर मेकेलीस यांनीं रणांगणावर कोणालाहि हार न जाण्याविषयीची जर्मनीची दपोक्त सभासदांना ऐकविली व तहासंबंधानें निर्णयात्मक कांहींच न बोलत पार्लमेंट सभेची सुट्टी त्यांनीं जाहीर केली. जर्मनीची राजकीय परिस्थिति अशारीतीने नाजुक झाली असतांना रशियाची चढाई जर्मनीस चांगली भोंवल्यावांचून राहाणार नाही असें सर्वास वाटलें. पण कर्मधर्म संयोगानें जुलै महिन्याच्या तिसऱ्या आठवड्यांत गॅलिशियाच्या रणभूमीत एकदम एक चमत्कार घडून आला. गॅलिशिय

व व्युक्रोद्धिना यां दोन ठिकाणीं रशियास अडविण्याकरितां सेनापति हिंडेनबुर्ग यांनीं जुलैच्या प्रारंभापासूनच तयारी करून ठेविली असली पाहिजे हें उघड आहे; पण त्या तयारीस इतक्या थोड्या अवकाशांत एवढें मोठें फळ येईल असें जर्मन सेनापतींनाहि वाटलें नसलें पाहिजे. गॅलिशियाच्या ईशान्य कोपण्यांत टार्नपूल व ब्रांडी यांच्या दरम्यान रशियाचें अकरावें लष्कर लढत होतें. पहिल्या पंधरावड्यांत सरशीच्यावेळीं रशियन कामदारांचे अंदाजाहून अधिक बळी रणभूमीला पडले, पण असलें नुकसान सोसूनहि रशियन सैन्य पुढें पाऊल टाकीत होतें. या सैन्याचा टार्नपूल व ब्रांडी यांच्या दरम्यान पहिला पराभव जर्मन सैन्यानें केला. यश मिळत होतें तोंपर्यंत सर्व कांहीं ठीक होतें; पण पहिला पराभव होण्याबरोबर सैन्यांतील सर्व शिस्त विघडली. अकराव्या लष्करांतील क्रित्येक पथकें रणांगण सोडून एकदम मागे वळली. त्यांनीं आपल्या कामदारांचे खून केले; सर्व अवजड तोफखाना शत्रूच्या हातीं लागला; व इलके सामानसुमान घेऊन सर्वांना पळतांभुई थोडी झाली. अकरावें लष्कर उघडलें त्याबरोबर बारावें लष्कर उघडलें व नवव्या दहाव्या लष्करालाहि बेवंदशाहीचा रोग जडला; आणि सर्व गॅलिशियामध्ये रशियाची पीछेहाट होऊन टार्नपूल पहिल्या पराभवापासून १।२ दिवसांतच जर्मनीच्या हातीं लागलें. गॅलिशियांतील रशियन फळीत पंधरा-वीस मैलांच्या तोंडावर भला मोठा भोसका पाडून जर्मन सेना आंत घुसू लागली. त्याच सुमारास पेट्रोग्राड शहरांतहि लेनिन प्रभृति एकदम तह केलाच पाहिजे म्हणणाऱ्या कांहीं सोशियालिस्टांनीं थोड्याशा सैनिकांच्या मदतीनें नव्या रशियन सरकारचें उच्चाटन करण्याचा प्रयत्न केला. दोन तीन दिवस पेट्रोग्राड शहरांत बरीच मारामारी झाली. पण अखेरीस लेनिन प्रभृतींचा पराभव होऊन नव्या सरकारची सत्ता पेट्रोग्राड शहरांत पुन्हां प्रस्थापित झाली. लेनिन प्रभृति मंडळी जर्मनीचे देर ठरून जर्मनीपासून लांच घेऊन पेट्रोग्राड येथें दंगे केले व लष्करांत फूट पाडून जर्मनीस घरांत शिरूं दिलें असा भक्कम पुरावा आगस्टचे प्रारंभाला रशियन सरकाराला सांपडला आहे. कसेंहि असो, जुलैच्या तिसऱ्या आठवड्यांत गॅलिशियामधील रशियाची फळी फुटावयाला व पेट्रोग्राड येथें दंगे व्हावयाला एकच गांठ पडली ही गोष्ट खरी आहे. विस्त्र-लित लष्कर व डळमळीत सरकार, असल्या जोडीचा हा योग त्यावेळीं आला, व तो योग आगस्टचा पहिला आठवडा होऊन गेला तरी अंशतः कायम राहिला ही

रशियाच्या दुर्दैवाची गोष्ट आहे. पेट्रोग्राड येथील दंगे तत्काळ नाहीसे झाले खरे, पण नव्या सरकारचें डळमळलेलें आसन कांहीं केल्या जुलै महिन्यांत स्थिर होईना; पेट्रोग्राड येथें दंगे झाले त्यावेळीं लढाईखात्याचे प्रधान केरेन्स्की हे रणभूमीकडे फिरतीवर गेले होते. हे परत येण्याबरोबर निष्ठूरपणानें बंडखोरांना चिरडून टाकण्याचा प्रयत्न करण्यांत आला व त्यांत त्यांना चांगलें यश मिळालें, ही समाधानाची गोष्ट होय. लेनिन आदिकरून बंडवाल्यांना पकडण्यांत आले व आगस्टचे प्रारंभी बंडफितुरीचा आरोप त्यांवर ठेवण्यांत येऊन त्यांची उघडपणें चौकशी करण्याची व्यवस्थाहि लागली. पेट्रोग्राड येथील या दंग्याने प्रधानमंडळाची रचना बरोबर नाही असें दृष्टोत्पत्तीस आलें त्यावेळीं प्रधानमंडळांत सोशियालिस्ट पक्षाचे सहा व बाकीचे इतर मताचे लोक होते. अर्थात त्यांचें आपापसांत पटेना. कोणी जमिनीची ताबडतोब वाटणी करून दिली पाहिजे असें म्हणत, कोणी ड्यूमा सभा बंद झाली पाहिजे असे म्हणत, तर कोणी फिनलंड वगैरे प्रांतांना आजच अखत्यारी दिली पाहिजे असें प्रतिपादन करीत. या शिवाय तहवाल्यांचा पक्ष प्रधानमण्डळांत होता. एखाद्या प्रधानमण्डळानें एखादी गोष्ट झाली पाहिजे असा हद्द धरला आणि इतरांनीं त्यास संमति दिली नाही म्हणजे पेट्रोग्राड येथील कामकऱ्यांची म्हणा शेतकऱ्यांची म्हणा, किंवा लढवयांची म्हणा, कोणाची ना कोणाची तरी संस्था त्या प्रधानांचें मत उचलून धरी, आणि या संस्थेच्या कच्छी असलेले लोक हत्यारबंद होऊन इतरांना धाकदपटशा दाखविण्याकरितां पेट्रोग्राडच्या रस्त्यांतून फिरूं लागत, आणि लगेच सरकार उलथून पडतें कीं काय, अशी सर्वांना भीति वाटे ! पेट्रोग्राड शहरचें हें क्षुब्ध वातावरण व प्रधानमण्डळाची बिनजुटीची रचना, यामुळें नव्या सरकारचें जीवित फार संकटाचें झालें. ही स्थिति ओळखून प्रधानमण्डळापैकीं त्यावेळचे मुख्य प्रधान व त्यांचे दोनतीन अनुयायी यांनीं राजीनामा दिला व मि. केरेन्स्की यांकडे मुख्य प्रधान, लढाई खात्याचे प्रधान व परराष्ट्रीय प्रधान ह्या तिघांचीं कामें आलीं. इतर कामावर सोशियालिस्ट मताचेच लोक नेमण्यांत येऊन प्रधानमंडळांत सोशियालिस्टपक्षाचें मताधिक्य झालें. प्रधानमंडळ अशा रीतीनें बऱ्याच अंशीं एकजिनसी झालें खरें, तरी असावी तितकी जूट प्रधानमंडळांत उत्पन्न होईना. कोणी म्हणत, पेट्रोग्राड शहर सोडून मास्को शहरांत नव्या सरकारांनीं जावें. कोणी

म्हणत, मास्को येथें सर्व राजकीय संस्थांच्या प्रतिनिधींची काँग्रेस भरवून त्या काँग्रेसकडून पुढील कार्यक्रम आखून घ्यावा व निरनिराळ्या मतांची ही बजबजपुरी बंद पाडावी. मास्कोच्या काँग्रेसची कल्पना प्रधानमंडळाला रुचली, पण सर्व राजकीय संस्थांचा सामान्यतः विश्वास बसेल अशीच प्रधानमंडळाची रचना असल्याशिवाय काँग्रेसपुढें उभें रहाणें ठीक नव्हे असें प्रधानमंडळाला वाटलें. म्हणून मास्कोची काँग्रेस तहकूब करण्यांत आली, व जुलै अखेरीस प्रधानमंडळाची पुन्हां दुसरी रचना करण्याच्या उद्योगाला मि. केरेन्स्की हे लागले. पेट्रोग्राड येथें दंगे झाले त्यावेळीं तहवाल्यांचा सुळसुळाट होऊन गॅलिशियांतील कित्येक पथकांनीं पळ काढला. अशा कितुरी पळपुट्यांना जागच्याजागीं ठार मारावे व लष्करी आज्ञेचा भंग करणाऱांना देहांत शिक्षा देण्यांत यावी असला करडा अंमल मि. केरेन्स्की यांनीं सुरू केला ! पण या अंमलास विरोध करणारेहि कांहीं लोक सोशियालिस्टपक्षांत निघाले. सर्व सोशियालिस्टपक्षाचा पूर्ण भरंवसाहि मि. केरेन्स्की यांजवर दिसेना. ड्यूमासभा व क्याडेट सैन्याची संख्या यांचा तर सोशियालिस्टपक्षावर बेभरंवसा. अशा पाटाफुटीच्या वेळीं आगस्ट प्रारंभाला ब्युकोविना व गॅलिसिया येथें आस्ट्रो-जर्मनांची चढाई बरीच जोरावली; व दहावारा दिवसांत साठसत्तर मैल आस्ट्रो-जर्मन्स पुढें चालून गेले. सेनापति ब्रुसेलॉफ यांच्या कतबगारीवरील रशियाचा विश्वास उडाला व त्यांनीं आपल्या जागेचा राजीनामा दिला. गॅलिशियांत लढणाऱ्या अकराव्या लष्कराच्या सेनापतीचा खून पाठींत गोळी घालून करण्यांत आला. व उत्तरेकडचे सेनापति गोर्की हे नव्या सरकारच्या विरुद्ध आहेत व झा/शी गुप्त पत्रव्यवहार करीत आहेत, असें वाटल्यावरून त्यांना अटकेंत ठेवण्यांत आलें. विशेष नांवलौकिकाचा उरलेला नाही; सैन्याची शिस्त बिघडलेली; शत्रूनें मोठी चढाई सुरू केलेली; लोकांत नाना मते व नाना पाखंडें वावरत असलेली; अशी स्थिति पाहून प्रधानमंडळ एकतंत्री असण्याची आवश्यकता मि. केरेन्स्की यांच्या ध्यानांत आली व त्यांनीं तसें करण्याचा प्रयत्न केला. पण कांहीं केल्या जमेना. तेव्हां त्यांनीं आगस्ट प्रारंभाला रशियांत पुढें होणाऱ्या विचित्र गोष्टीची जबाबदारी आरणास आपल्या माथ्यावर घेववत नाहीं असें प्रधानमंडळास कळविलें, व आपल्या जागेचा राजीनामा दिला. नंतर सर्व प्रधानमंडळ कामकरी कमिटीचें मंडळ, क्याडेट सैन्याचें मंडळ, ड्यूमासभेचें कौन्सिल व शेतकऱ्यांचे

च्याच्या काँग्रेसचे पुढारी यांची सभा भरली. रात्रभर वादविवाद झाला, व शेवटीं निर्णय लागला की, रशियाचा राज्यकारभार हांकण्यास मि. केरेन्स्की याशिवाय दुसरा कोणीहि लायक पुरुष नाही. लगेच सर्वांनी आपापले राजीनामे मि. केरेन्स्की यांच्या हातांत ठेवले व त्यांच्या इच्छेस येईल त्याप्रमाणें त्यांनी एकजिनसी व एकतंत्री प्रधानमंडळ बनवणें अशी त्यांना विनंति करण्यांत आली. आगस्टच्या पहिल्या आठवड्यांत रशियांतील नवें लोकमुखी सरकार अशारीतीनें एकमुखी झाल्यावर मि. केरेन्स्की यांनी आपल्या प्रधानमंडळाची एकतंत्री रचना करून घेतली; व रशियांत बेबंदशाही पूर्णपणें माजते कीं काय म्हणून वाटत असलेलीं भीति अंशतः तरी दूर केली. मि. केरेन्स्की हे सोशियालिस्ट शक्तीचे असले तरी इतर पक्षाशीं तडजोडीनें कसें वागावें हें त्यांना पूर्णपणें माहीत आहे. रणभूमीवर टिकाव धरल्या-शिवाय रशियांतील राज्यक्रांति टिकाऊ होणार नाही हें तत्त्व ते पूर्णपणें ओळखून आहेत. आणि बेबंदशाहीचें डोकें जोरानें ठेचावयास लागणारी करारी निश्चयाची शक्ति—बुद्धीची तरतरी त्यांच्या अर्गी आहे. रशियाचे हे क्रॉमवेल होत, असें कांहींचें झणणें आहे, तर कांहीं यांना नेपोलियनच्या पदवीला चढवितात. सर्व रशियाची व त्याबरोबरच सर्व दोस्त सरकारांची मदत आतां मि. केरेन्स्की यांजवरच आहे. एकदोन महिन्यांच्या अवधींत मि. केरेन्स्की यांचें कर्तृत्व सर्वांच्या प्रत्ययास येईल. व रशियासंबंधी वाटत असलेली धाकधूक निरर्थक ठरेल, हें येथें सांगणें नकोच. रशियाच्या अंतस्थितीचा येथवर विचार झाला. जर्मनीच्या ज्या चढाईमुळें ही अंतस्थिति इतकी विकोपास गेली त्या चढाईकडे आतां वळूं.


रशियावर जर्मनीची चढाई

रशियांत राज्यक्रांति झाल्यापासून जर्मनी रशियाच्या बाटेला गेला नव्हता, पण जुलै प्रारंभाला रशियानें गॅलिशियावर चढाई केल्यामुळें त्या चढाईचा प्रतिकार करण्याकरितां आस्ट्रो-जर्मनांचें सैन्य ब्युकोविना व गॅलिशिया या बाजूला वळलें व कांहीं रशियन पथकांनीं एकाएकीं रणभूमी सोडल्यामुळें उलट चढाई करण्यास आस्ट्रो-जर्मनांना ठीक पडलें. टार्नपूलच्या पश्चिमेस पंचवीस तीस मैल व नीस्टर नदीच्या दक्षिणेस तीस चाळीस मैल रशियन सैन्य चाल करून गेलें होतें. आस्ट्रो-जर्मनांनीं उलट हल्ल्यांत टार्नपूलच्या पूर्वेस पंचवीस तीस मैल रशियनांना मार्गे हटविलें. सर्व गॅलिशियांतून मार्गे हटून रशियास कामेनेट-पोडोलिया प्रांतांत परत

जावें लागलें, व त्याहि प्रांतांत सरहद्दीवरील नदी बऱ्याच ठिकाणीं ओलांडून आस्ट्रो-जर्मनांचें सैन्य घुसलें. रशियाचा कामेनेट-पोडोलिया हा प्रांत व त्याच्या जवळचा गॅलिशियाचा भाग यांच्या दक्षिण सरहद्दीनें नीस्टर नदी वहात असून या नीस्टर नदीला सदर दोन प्रांतांत मिळून पंधरा वीस मैलांच्या अंतरावर दहावारा नद्या उत्तरेकडून दक्षिणेकडे वहात येऊन मिळतात. पश्चिमेकडून पूर्वेकडे मागें परतणाऱ्या सैन्याला या नद्यांचा चांगला आश्रय मिळतो. या सर्व नद्यांचा उगम टार्नपूल व पोडोलिया प्रांतांच्या उत्तर भागांतून होतो. अर्थात् हा नद्यांचा मुलूख जर कब्जांत घ्यावयाचा असेल, तर त्यांच्या उगमा जवळचा प्रांत प्रथम ताब्यांत घेतला पाहिजे, आणि नंतर नदीच्या ओवाऱ्यानें खालीं उतरून शत्रूस पलीकडच्या नदीचा आसरा घ्यावयास लाविलें पाहिजे. टार्नपूलचा प्रांत आस्ट्रो-जर्मनांच्या हातीं पडतांच टार्नपूलच्या दक्षिणेकडील सर्व गॅलिशिया आठ दहा दिवसांत आस्ट्रो-जर्मनांना आक्रमितां आला. जुलै अखेरपर्यंत दररोज पांच सहा मैल या वेगानें आस्ट्रो-जर्मन्स साठसत्तर मैल चालून गेलें. आगस्ट आरंभाला टार्नपूलच्या पूर्वेस व वायव्येस पंचवीस तीस मैलांवर रशियानें जर्मनीस अडवून धरिलें आहे. ही आडकाठी मोडून टार्नपूलपासून ओडेसापर्यंत जाणाऱ्या आगगाडीच्या रेल्वानें आस्ट्रो-जर्मन्स साठसत्तर मैल आंत घुसेपर्यंत, म्हणजे कीव्ह पासून कामेनेटस-पोडोलिया प्रांतांत येणाऱ्या आगगाडीचें जंक्शन स्टेशन गाठीपर्यंत, पोडोलिया प्रांतावर आस्ट्रो-जर्मनांचा शह बसणें शक्य नाहीं. गॅलिशियावर स्वारी करणाऱ्या रशियन सैन्याचा मुख्य जमाव सांप्रत पोडोलिया प्रांतांत आहे व तो जमाव मोडण्यास टार्नपूलपासून पोडोलिया प्रांतांतून ओडेसाकडे जाणाऱ्या आगगाडीनेंच आस्ट्रो-जर्मनांनीं पुढें सरकलें पाहिजे. आगस्ट प्रारंभाला आस्ट्रो-जर्मनांचा विशेष नेट टार्नपूलच्या पूर्वेस दिसत नसून व्युकोव्हिना प्रांतांतून बेसारेवियामध्ये घुसण्याकडे अधिक कल दिसतो. जुलै अखेरीस व आगस्ट प्रारंभाला आस्ट्रो-जर्मनांचा विशेष नेट टार्नपूलच्या पूर्वेस दिसत नसून व्युकोव्हिना प्रांतांतून बेसारेवियामध्ये घुसण्याकडे अधिक कल दिसतो. जुलै अखेरीस व आगस्ट प्रारंभाला सर्व व्युकोव्हिना प्रांत आस्ट्रो-जर्मनांनीं घेतला असून झर्नोव्हिट्स शहरहि आस्ट्रो-जर्मनांच्या हातीं आगस्टच्या चवथ्या पाचव्या तारखेला लागले. व्युकोव्हिनातील बरेंच रशियन सैन्य त्यांनीं उत्तरेकडून दक्षिणेकडे रोमानियाच्या मोल्डेव्हिया

प्रांतांत मार्गे रेटलें. हर्नोव्हिट्स शहर सोडतांना रशियन सेनेला हर्नोव्हिट्सच्या दक्षिणेंत प्रुथ नदी ओलांडून खालीं उतरावे लागलें. पूर्वेंस बेसारेबिया प्रांतांत त्या सैन्यास जातां आलें नाहीं. व्युकोव्हिनापासून काळथा समुद्रापर्यंत बेसारेबिया प्रांत पसरलेला आहे. बेसारेबिया प्रांत व रोमानिया ह्यांच्यामध्ये प्रुथ नदी असून उत्तर वायव्य सरहद्दीला नीस्टर नदी आहे. ह्या बेसारेबिया प्रांतांत प्रुथ व नीस्टर ह्या दोन नद्यांमध्ये किरकोळ नद्यानाले कांहीं नाहींत; व चाल करून जाणाऱ्या सैन्यास वाटेंत नैसर्गिक अडथळा कोठेंहि नाहीं. बेसारेबियामध्ये साठसत्तर मैल आस्ट्रो-जर्मन सैन्य चाल करून गेलें तर कीव्हपासून पोडोलियामधून बेसारेबियामध्ये येणारी आगगाडी ते गांठतील व त्यांनीं तसें केल्यास रोमानियांतील व बेसारेबियांतील रूसो-रुमानियन सैन्य एकदम अलग पडेल. जुलै अखेरीला व आगस्टचे आरंभाला व्युकोव्हिनांत विशेष जोर करून बेसारेबियामध्ये घुसण्याची आस्ट्रो-जर्मनांनीं जी घाई केली त्यांतील लष्करी धोरण रोमानियास अलग पाडण्याचे दिसतें. व्युकोव्हिना व गॅलिशिया येथें या लढाया चालल्या असतात. मोल्डेव्हियामध्ये रूसो-रुमानियन सैन्य आस्ट्रो-जर्मनां-वर हल्ला करूं लागलें, व आस्ट्रो-जर्मनांनीं त्यांना अंगावर येऊं हि दिलें. रोमानियाचें हें पुढें पडलेलें पाऊल बेसारेबियांतून आस्ट्रो-जर्मन जर रोमानियाच्या पिछाडीस उतरले तर रोमानियास अधिक जाचक झाल्यावांचून राहणार नाहीं. कारण झाशीच्या पिछाडीस जर आस्ट्रो-जर्मन सैन्य गेलें तर सर्व मोल्डेव्हिया तांतडीने सोडून दक्षिण बेसारेबियांत जाऊन ओडेसाचा रस्ता जलदीने गांठण्याशिवाय रोमानियास गत्यं-तरच राहणार नाहीं, अशा रीतीने बेसारेबिया व रोमानिया येथील सैन्य ओडेसा-कडे हांकण्याच्या हेतूने आस्ट्रो-जर्मनस बेसारेबियामध्ये घुसत आहेत. बेसारेबियांतील हें लष्करी धोरण साध्य व्हावें म्हणून टार्नपूलपासून ओडेसाकडे जाणाऱ्या आगगा-डीच्या मार्गानेंहि आस्ट्रो-जर्मनांची जोराची चढाई होईल. कारण, त्या मार्गावर जोराचा नेट लाविला असतां बेसारेबियास विशेषशी कुमक येऊन पोंचणार नाहीं व बेसारेबियाच्या रोखानें आतां जलदीने पुढें पडणारें पाऊल अधिक जोरानें पुढें पडेल. आगस्ट महिन्यांत पोडोलिया व्यापून बेसारेबिया निम्याहून अधिक घेऊन रूसो-रुमानियन सैन्याला जर ओडेसाकडे आस्ट्रो-जर्मनांनीं रेटलें नाहीं तर जुलै अखेरीस सुरू झालेली जर्मनीची चढाई वर्षादीड वर्षांपूर्वीच्या सेनापति मॅकेन्सन साहेबांच्या

चढाईच्या तोडीची न ठरतां किरकोळ स्वरूपाची ठरेल. पण आस्ट्रो-जर्मनांनी जर पोडोलिया प्रांत व्यापला आणि बेसारेबियाचा बराच भाग घेऊन रोमानियाला ओडेसाकडे रेटलें तर ही चढाई भयंकर स्वरूपाची ठरेल. कारण पुढें सप्टेंबर-ऑक्टोबर महिन्यांत ओडेसा हातचा जाऊन सार्नी, रोव्हनो, या टापूंतून व पोडोलियामधून कीव्हवर चाल करून जाण्यास आस्ट्रो-जर्मन्स चुकणार नाहींत. या ठिकाणीं असा प्रश्न उद्भवतो कीं, ज्या लष्करी धोरणाचें पर्यवसान कीव्ह ओडेसा घेऊन दक्षिणेकडील सर्व रशियन सैन्य गारद करून रशियास स्वतंत्र तह करावयास भाग पाडण्यांत होणारें आहे, असलें लष्करी धोरण स्वीकारण्यास लागणारें मनुष्यबळ आस्ट्रो-जर्मनांपाशीं आहे काय ? कोणी म्हणतात आहे, कोणी क्षणतात नाहीं. ज्या अर्थी सेनापति हिंडेनबर्ग यांनीं पांच तास वर्षे नांवाजलेले जर्मनीचे मुख्य प्रधान मि. बेथमन हालेवेग यांना राजीनामा द्यावयास भाग पाडलें, त्या अर्थी रशियास मोठा टोला देण्याची त्यांची तयारी असली पाहिजे, व गॅलिशियांत व ब्युकोविनांत ऐती संधि मिळाल्यावर रशियास कायमचा लंगडा-लुला करण्यास ते कमी करणार नाहीं, असा काहींचा तर्क आहे. उलटपक्षी असें साधार प्रतिपादण्यांत येतें कीं, गेले चार पांच महिने फ्रान्स-बेल्जममध्ये जर्मनीचें मनुष्यबळ अतोनात त्वचीं पडलेलें असल्यामुळें दीडदोन वर्षांपूर्वीची ताकद जर्मनींत आतां उरलेली नाहीं. जर्मनीनें जर रशियावर विशेष जोराची चढाई केली तर फ्रान्स-बेल्जममध्ये जर्मनी लंगडा पडलाच पाहिजे; फ्रान्स-बेल्जमकडील आपली बाजू जर जर्मनीने सावरून धरिली तर रशियाच्या रणभूमींत तुटपुंजा जयाशिवाय जर्मनीला कांहींच लभ्यांश होणार नाहीं. बेल्जममध्ये जुलै अखेरीला व ऑगस्ट प्रारंभाला अँग्लो-फ्रेंचांनीं जर्मनीवर निकराचे हल्ले सुरू केले असून आजपर्यंत झालेल्या लढायांहून ही अधिक भयंकर लढाई लढण्यास सुरवात केली आहे; व बारा पंधरा मैलांच्या तोंडावर अर्धा मैल, मैलपर्यंत जर्मनीस मार्गें रेटलें आहे. पश्चिम सांभाळून पूर्वेस पुढें पाऊल टाकण्याइतकें मनुष्यबळ आस्ट्रो-जर्मनांपाशीं आहे किंवा कसें याचा निर्णय ऑगस्ट महिन्यांत लागणार असल्यामुळें ऑगस्टच्या संकटांतून रशिया कसा काय निभावतो या काळजीनें सर्वांना सांप्रत ग्रासलें आहे.



तिसरा भाग समाप्त



आमच्याकडे मिळणारी पुस्तके श्री. कृ. प्र. खाडिलकरांचीं नाटके

संगीतमाला.

घायकांचें बंड—

किं. ८१२ आणे.

सावित्री— किं. ८१२ आणे.

मेनका— किं. ८१२ आणे.

द्रौपदी— किं. ८१२ आणे.

स्वयंवर— किं. ८१२ आणे.

विद्याहरण—किं. ८१२ आणे.

मानापमान—किं. ८१२ आणे.

गद्यमाला.

कीचक वध— किं. ८१२ आणे.

कांचनगडची मोहना—

किं. ८१२ आणे.

सवाई माधवराव—

यांचा मृत्यु— किं. ८१२ आणे

भाऊबंदकी— किं. ८१२ आणे

प्रेमध्वज— किं. ८१२ आणे

सत्त्वपरीक्षा— किं. ८१२ आणे

सवतीमत्सर—किं. ८१२ आणे

श्री. य. कृ. खाडिलकरकृत कादंबऱ्याः— संसार शकट, सदानंद, आजकाल, प्रत्येकी किंमत १॥ रुपया.

श्री. के. रा. पुरोहितकृतः—शून्यजगत्, आकाश पुष्प, प्रत्येकी किं. २ रु.

श्री. भा. रा. धुरंधरकृतः—९० रुपयांचा चेक किंमत १॥ रुपया, गीता बोध किंमत ८६ आणे.

पुस्तके मिळण्याचीं ठिकाणे—‘ नवा काळ ’ ऑफीस मुंबई;

चित्रशाळा दुकान—मुंबई, व पुणे; व सर्व बुकसेल्स,

म्यानेजर—नवा काळ, मुंबई.

विक्रीस तयार ! विक्रीस तयार !

खाडिलकरांचा रुद्र

(लेखक:—श्री. कृष्णाजी प्रभाकर खाडिलकर)

. श्री. काकासाहेब खाडिलकरांचा हा ग्रंथ म्हणजे त्यांनी रुद्राचें आणि वैदिक वाङ्मयाचें जें भक्तिपूर्वक मनन चिंतन गेलीं सुमारे १० वर्षे चालविलें होतें त्या तपश्चर्येचें सुफल आहे. रुद्रांतील मंत्रांचें विवेचन करतांना श्री. काकासाहेबांनीं अभिनव अशी दृष्टी वापरली असून रुद्र अर्वाचीन पेहेरावांत त्यांनीं वाचकांपुढें ठेवला असल्यामुळे ' खाडिलकरांचा रुद्र ' हें ग्रंथाचें नांव सर्वतोपरी सार्थ ठरत आहे. ह्या ग्रंथांत श्री. काकासाहेबांचीं रुद्रावरील प्रवचनें दिलीं आहेत आणि नित्य-पठणासाठीं त्याचप्रमाणें नित्य अध्ययनासाठीं या ग्रंथाचा उपयोग व्हावा म्हणून ह्या ग्रंथांत रुद्राचे मंत्र व त्याचा अर्थ ठळक दृष्टीपांत दिला असून मंत्राचे स्वरहि दिले आहेत. मंत्रावर सविस्तर टीपाहि दिल्या आहेत.

ग्रंथाची किंमत एक रुपया आहे. ट. ह. निगळा.

मॅनेजर—नवा काळ, गिरगाव मुंबई.

चित्रशाला दुकान—पुणे व मुंबई.

परचुरे पुराणिक आणि मण्डळी, मुंबई ४.

